

२३१
१२९१ RY-11

श्रीश्रीविवेकानन्द-चरितम्

(चम्पू-काव्यम्)

डकर-यतीन्द्रविमल-चतुर्धुरीणेन विरचितम्



स्वामि-विवेकानन्द-शतवर्ष-जयन्ती-प्रकाशनम्

१९६३

प्रकाशक :—

स्वामी संवृद्धानन्दः

सेक्रेटारी, स्वामि विवेकानन्द-शताब्दी-जयन्ती-समिति:

१६३, लोअर साकुलर रोड,

कलिकाता-१४

S.
BALL NO ५४४. ५४३१.
AGE NO - CHY/CHA -

प्रथमं संस्करणं १९६३ डिसेम्बर

मूल्यं रूप्यकत्रयम्

मुद्रक :—

प्राच्यवाणी मुद्रणालयः

३, फेडरेशन स्ट्रीट्,

कलिकाता-६



INTRODUCTION

I am very grateful to Srimat Swami Sambuddhananda, General Secretary of Swami Vivekananda Centenary Celebration Committee (Central) and the Centenary Publication Sub-Committee headed by Dr. R. C. Majumdar for kindly requesting me to write a short Sanskrit Biography of the great Swami Vivekananda for publication as a Centenary Volume.

A look at the Himalayas at any part of them cannot but be sublime ; the taste of the nectar at any time and at any place cannot but be sweet ; similarly, the nectarine life of the Swamiji of Himalayan heights is all throughout both sublime and sweet. So, though we have tried to incorporate in this biography only a few of the most important incidents of his life and only a few portions of his important lectures, etc. we have no doubt that many will find these inadequate for getting even a side-picture of the magnificent and pictorial colourful life of the incomparably great Saint-Patriot of Modern India, nay, probably of all times and climes. On our side, our best consolation is that we have been able to do some work, during the Centenary year, in Sanskrit on Swamiji whose love for Sanskrit was unbounded and who advocated the cause of Sanskrit in his Educational Scheme as well as elsewhere throughout his life. He was an adept in Sanskrit, conversing in it freely and drawing upon its rich store-house almost at every step both in the East as well as the West. Collection of information he certainly advocated through the Mother-tongues ; the main spring of Knowledge for Indian population at all times, Ancient, Mediaeval and Modern, has been and will be Sanskrit—is what he always emphasised throughout his life. For propagation of Vedic Culture and Heritage, he instructed his great disciple

Saracchandra Chakrabarti to initiate the non-Brahman Grihastha Bhaktas of Thakur and himself to Vedic studies by making them ceremonially wear Sacred thread. In his beautiful scheme, no body was to be hampered in the activities of life ; all must go up. All must try to acquire *Brahma-tejas* through Studies of the Vedas, through Sanskrit studies ; and none should remain a Pariah. For us, no body is a Pariah, all being the same Brahman out and out. No body is a Sinner ; to call any body a Sinner is a "down-right rascality" in the opinion of this great Acharyadeva. He advised even the Pariahs to become Brahmanas, so that Indian Seers could at once say in Self-Confidence :—

अस्मद्देशप्रसूतस्य सकाशादग्रजन्मनः ।

स्वं स्वं चरित्वं शिद्धेरन् पृथिव्यां सर्वमानवाः ॥

We know that the Swamiji fixed up a date for his leaving aside the mortal coil. Even on the last day of his most valued life, he spent hours together in teaching the Brahmacharins of Belur Math in Sanskrit. During his visit to Kashmir together with his Western disciples, he selected a site for the establishment of a Sanskrit University in that bounteous Himalayan atmosphere, very suitable for spiritual training in particular. He very much desired to start a Vedic College even by selling the Udbodhan Press. Most unfortunately, however, he did not find his heart's desire fulfilled during the short span of his magnificent life. But we are sure, just as the Sarada Math of his dream, which, he prophesied would be established on the Eastern Side of the Ganges, this Vedic College would also soon be established as a part and parcel of the Ramkrishna Math and Mission. The revered Swamiji, the Guru of the Modern world, has never said anything in vain. Time will soon come when Sanskrit will be restored to its time-honoured supreme position, amongst not only Indian Languages but also

all other languages of the world, both Ancient and Modern. For Sanskrit means "Prestige", it means "Culture"—said Swamiji in his Madras Address on "The Future of India". Indian Culture is Sanskrit Culture and if Indian Culture is to survive, it has to draw upon its perennial source of inspiration and energy—Sanskrit.

The Swamiji's life is also very resplendent in another aspect,—supremely resplendent indeed. In worshipping the Mother of the Universe, a Sannyasin is found usually too much merged in supra-mundane affairs. But the Swamiji has always been in the world; he was always, at the same time, out of it. To him, the Mother was supreme—the Mother of the Universe, the Mother India where he was born, the Spiritual Mother Sri Saradamani Devi, and none the less—his own Mother Sri Bhuvaneswari Devi. A real Sannyasin of his high magnitude—he was worrying not a little lest his Mother Bhuvaneswari Devi should suffer from the pangs of ill whispers against her most beloved son whom she spared for the good of the country and the world. Even at a time when the Swamiji was not keeping at all well,—just a few months before his Mahatirodhana, he accompanied his mother Bhuvaneswari Devi during her pilgrimage to Langalbandha and Candranath in East Bengal. When the old Mother wanted her world-known Son to visit the famous Kali Temple in Calcutta for offering a "Manat" (मानत)—he accompanied her just like a small child, and did whatever she wanted him to do, without a moment's hesitation. Similarly, his attitude towards the Holy Mother is all too important to be narrated here, as that would require a separate volume. The Swamiji would not begin his Parivrajaka life without the express order of the Holy Mother Sri Saradamani Devi. He, similarly, would not leave the shores of India, for the West, without the express permission of the same Spiritual Mother, in spite of his getting express permission from Sri Ram Krishna him-

self in a vision. When the Holy Mother blest and congratulated her dearest son as a world-conqueror, the Swamiji at once exclaimed that she could, at her very wish, produce any number of similar Vivekanandas—she was the Mother all-mighty and all-pervasive, immanent as well as transcendent. The worship of Mother India was the goal of goals of Swamiji life. On the most glorious day of his life when he conquered the West by his magnificent Chicago Address, nay, in the twinkling of an eye when he uttered the most significant words “Sisters and Brothers of America”, he wept the whole night, not having even a wink of sleep, worrying about the miserable lot of his compatriots in India. O! how to bring about a revolution in India of a very supreme order—both spiritual and mundane; for, according to the great Swamiji, both have to proceed hand in hand. The Sevier couple, Mrs. Ole Bull, Sister Nivedita and other Western Disciples were all trained to do their level best for India and his visit to the West was expressly intended for this purpose—not in the least for his own self or the Order of Monks he created. Last but not least, Swamiji’s attitude towards the Mother of the Universe, the Bhavatarini Devi, is all also so very important. In the Mrinmayi Murti of the Mother, he at once perceived the Cinmaya Rupa through the blessings of his Holy Preceptor, Sri Paramahansa Deva, in his boyhood when he did not pass even his teens. He could not, under any circumstances, ask the Mother of the Universe, for any material gain—howsoever small. Ultimately, it was the Paramahamsadeva who had to bless him and say that his family-members would be provided with the ordinary necessities of life. In this regard, his poem Kali the Mother is unsurpassing in magnitude and quality in all respects—bringing out exquisitely the real attitude towards the Mother of the Universe—in boldest relief, indeed.

The Swamiji's life has been a profuse assemblage of Jnana, Bhakti, Karma and Dhyana in all their unending varieties. His is the Eternal Indian Life manifest in its purest beauty and glory. and our attempts are indeed so humble, particularly, within the limit of only 180 pp only; still, we indulge in craving for the blessings of the Pandit Samaj who are proverbially fond of their pupils and spiritual children.

May this humble attempt to depict the glorious life of the revered Swamiji be, through the blessings of the Holy Mother, of some use to the Pandit Samaj all over the world.

Pracya Vani Mandir,
3, Federation St.,
Calcutta-9.
Holy Christmas Day,
25.12. 63.

Jatindra Bimal Chaudhuri



BLESSINGS.

I have very great pleasure in recording my heartfelt blessings here for this pioneer Sanskrit work of Dr. Jatindra Bimal Chaudhuri on the holy life of Swami Vivekananda.

As well-known, Swamiji was a very great protagonist, all throughout, of Sanskrit Language and Literature, and firmly believed that the progress of India was indissolubly connected with the propagation of this ancient and great language, very appropriately called "Deva-Bhasa" or Divine Language.

So, it is but meet and proper that a work should be composed in Sanskrit on Swamiji's sublime life and teachings on the occasion of this supremely auspicious Birth-Centenary.

It is also very fit and proper that such a work should have been undertaken by Dr. Jatindra Bimal Chaudhuri, who is well-known in India and abroad, not only for his numerous valuable Research works, but, perhaps, more so, in recent years, for his own original compositions in Sanskrit, like poems, songs, dramas, commentaries, and articles.

The present work has been composed in a very lucid and sweet language, easily intelligible to all, as done in the cases of all of Dr. Jatindra Bimal's original works. So, even those who are not Sanskritists, will find no difficulty in understanding, and what is more, enjoying it fully. Further, it is a strictly authentic account of Swamiji's great life and teachings. Some of his inspired utterances have also been beautifully rendered into Sanskrit here. A large number of original Sanskrit verses and songs has much enhanced the value of the work.

I have no doubt that this unique Centenary Publication by the All-World Swami Vivekananda Centenary Committee (Central) will be welcomed by scholars and the general public alike.

*Belur Math,
Howrah, West Bengal.
25. 12. 63*

Swami Sambuddhananda
General Secretary
Swami Vivekananda Centenary
Committee (Central).

**श्रीश्रीविदेकानन्द-चरित-चम्पूकाव्यस्य
विषयसूची**

॥ प्रथम-खण्डस्य ॥

विषयः	पृष्ठाङ्कः
प्रारम्भिकी स्तुतिः	१
दत्तवंशवृत्तान्तः	१-३
नरेन्द्रनाथस्य जन्म-पाठाभ्यासादिकम्	३-१२
श्रीरामकृष्ण-परमहंसदेवेन सह नरेन्द्र- नाथस्य साक्षात्कारः	१२-१६
पितृ-वियोगान्ते नरेन्द्रनाथस्य श्रीगुरुसकाशे प्रार्थना श्रीगुरुप्रदत्त-शिक्षा च	१६-१९
श्रीपरमहंसदेवस्य महातिरोधानं नरेन्द्रस्य स्वसङ्कल्पविज्ञापनञ्च	१९-२१
श्रीपरमहंसदेव-महातिरोधानानन्तरं श्रीनरेन्द्रनाथस्य गुरुभ्रातृणां भार-ग्रहणं देश-पर्यटनादिकञ्च	२१-२८
घुघुङ्गिग्रामस्थितया श्रीसारदाम्बिकया सह स्वामिमहा- राजस्य साक्षात्कारः	२९-३०
स्वामि-महाराजस्य निखिलभारत-पर्यटनम्—	३०-५६
(क) तत्रालोयार-भ्रमणात् प्राग्वृत्तान्तः	३०-३२
(ख) आलोयार-वृत्तान्तः	३२-३५
(ग) आलोयारपरवर्ती लिम्बडि-गमनान्तो भ्रमणवृत्तान्तः	३५-३८
(घ) आकन्याकुमारिकं स्वामिमहोदयस्य भ्रमणम्	३८-४७
(ङ) कुमारिकातः पुनर्भारताभिमुखपर्यटनं खेतडिवृत्तान्तश्च	४७-५६

॥ द्वितीय-खण्डस्य ॥

स्वामिमहाराजस्यामेरिकायात्रा चिकागोनगरोपस्थितिश्च	५७-५८
वोष्टन्-नगर-गमनम्	५९-६०
स्वामिमहाराजस्य चिकागो-प्रत्यावर्तनम्	६१-६२

विषयः	पृष्ठाङ्कः
चिकागो-भाषणानि तेषां प्रभावश्च	६३-७०
स्वामिमहाराजस्य विरोधिता	७१
आमेरिकायां स्वामिमहाराजस्य धर्मप्रचारप्रयत्नावली चरमसार्थकता च	७२-७८
स्वामिमहाराजस्य इंग्लण्डदेशकृत्यानि	७९-८२
स्वामिमहाराजस्य आमेरिकाप्रत्यावर्तनम्	८२-८६
इंग्लण्ड-प्रत्यागतः स्वामिविवेकानन्दः	८६-९२
स्वामिमहाराजस्य इउरोपीय-देशान्तर-भ्रमणम्	९२-१००
भारत-प्रत्यावर्तन-पथे स्वामिमहोदयः	१००-१११

॥ तृतीय-खण्डस्य ॥

स्वामिमहाराजस्य कलम्बो-नगरे शुभपदार्पणम्	११२
कलिकातानगर्यां स्वामिसंवर्धना	११४
श्रीश्रीरामकृष्णसङ्घ (मिशन) प्रतिष्ठा	१२०
स्वामिमहोदयस्योत्तरभारत-परिभ्रमणम्	१२४
प्राच्य-प्रतीच्य-शिष्याणां शिक्षा	१३०
स्वामिमहाराजस्यालमोडा-काश्मीर-भ्रमणम्	१३४
वेलुङ्ग-मठप्रतिष्ठा	१४४
अद्वैताश्रम-प्रतिष्ठा	१४७
स्वजनगणमध्ये स्वामिमहाराजः	१४८
स्वामिमहोदयस्य द्वितीयं पाश्चात्यदेश-भ्रमणम्	१५१
मायावती-पूर्ववङ्गासामाञ्चल-भ्रमणम्	१६०
यात्राशेषे	१६२
संस्कृतविषये स्वामिमहाराजस्योपदेशावली	१७१
महासमाधेरुद्योगः	१७४
महातिरोधानम्	१७६

विवेकानन्द-चरित-चम्पूकाव्यस्य

श्लोकसूची

अ	पृ: श्लो:	ए	पृ: श्लो:
अत्रान्तरे तत्र	३१, ४६	एते युवानः	१६८, १६६
अनन्तरं तद्धिनमागतं	१४०, १४६	एनं पराभूय	४८, ६६
अन्योन्यस्यातिदूरे	५३, ७७	एवं चतुर्दिग्भ्य	६१, ६७
अर्थः साधारणानाम्	५१, ७२	एवं स्थितेऽपि	६८, १२३
अहर्निशमहं श्रितो	१६, ३५	एहि त्वमालोक	१३६, १४६
आ		क	
आकृष्यमाणो हि	२७, ४५	कतिपयघटिकाभ्यः	६६, १०३
आजीविकादीन्	५५, ८७	कदा पश्यामि तं	८२, १०८
आत्मानमस्मै	८२, ११५	करिणं बध्नासि पङ्के	१३, १४
आध्यात्मिकादि	२६, ४७	कर्मक्षेत्रं प्रशस्तं	७३, ११२
आनन्दरूपिणी माता	१७८, १७७	कामं वैषयिकाः	४२, ५६
आमेरिकायां गमनं	५०, ६८	कार्यान्तरेभ्यः	१२२, १३२
आलेख्यमेतत्	३४, ५२	किं भविष्यति	७२, १०६
आशीर्गुरोः	५२, ७४	कीर्तिस्तस्य द्रुततर	७१, १०८
आसीद् धरा	१३६, १४७	कुरुचिकुमन्त्रिदलं	१८, २६
इ		कुल्यानि भोज्यपरि	७५, ११३
इच्छाजातं तव सर्वं	१३, १३	कृपामयि वसुधा	५३, ७६
इदानीं बुध्येऽहं	६६, १२४	कोटिसूर्य-समुद्दीप्त	३३, ५०
उ		क्ष	
उच्चैरेष सहस्र	१०४, १२६	क्षेत्रैः श्यामलशस्य	४४, ६१

	पृ: श्लो:		पृ: श्लो:
ग		त्यक्त्वा क्षेत्रं	१२४, १३३
गच्छ वत्स	१६, २५	त्रितल-भवनमेतद्	३, ६
गर्भेऽसतः	१३७, १३६	त्रेतायामवतारो	२०, ३६
गुरुदेवस्य निर्देशात्	८२, ११६	त्वत्समक्षं प्रतिज्ञां	५२, ७५
गुरोर्गुणानां	८७, १२१	त्वद्दत्तामधिगम्य	२०, ३७
गृहीतभस्मभूषणं	१४१, १५३	त्वन्मन्त्रप्रतिसंस्कृतेन	२०, ३८
च		त्वमम्ब सन्ध्या	१५, २२
चल प्रभो त्वं	१४०, १५१	त्वमसि जले	५, २१
चिरायाहङ्कारः	४८, ६७	द	
ज		दलानि पौष्पाणि	१३६, १४४
जननि मम त्वं हि	१४, २०	दारिद्र्यमेपां	२२७, ३६
जय प्रभो जय	५१, ७१	दासः स्वापत्यबुद्ध्या	१६, ३२
जय शिवशङ्कर	३, ७	दिनत्रयं चतुष्टयं	१४, १६
जाल्या स एव	५७, ६३	देवालयत्वं	१३१, १३५
जानीहि मनः	१४, १७	देवो न मे	८७, १२०
त		देशस्य कस्यापि धनं	१०६, १२८
तं भारतादागत	५६, ६५	दोषे गुणे च	५४, ८४
(अत्र चतुर्थचरणे 'अभूत्' इत्यत्र		ध	
'अभवत्' इति पाठ्यम्)		धनमपि यदपेक्ष्यं	५०, ७०
ततोऽम्ब्रयाऽहं	१६, २४	धरातलेऽस्मिन्	३५, ५४
तथेशमाप्तुं	१८, ३१	धर्मं कल्याणधाम्ना	५२, ७६
तपःप्रभावेण समेति	३६, ५५	धर्मान्तरेणार्पित	६४, १०१
तया प्रकाशं परितो	१४३, १५७	धर्मोऽऽस्माकं	११०
तादृक् समुत्साह	५६, ६४	धृत-भवानीनाम	१६, ३४
तावद् भोजन	१८, ३०	ध्यायामि मनसा	८२, ११६

पृ: श्लो:		पृ: श्लो:	
न		प्रतिश्रुतं प्राग्	
न चापि नार्यश्च	१४०, १५२	प्रभो न गणय	१६५, १६३
(अत्र तृतीयचरणे 'न' इत्यत्र 'हि'		प्रातः स्वीदर	५४, ८२
इति पाठ्यम्)		प्रारिप्ससे	६२, ६६
न भव देव मम	५५, ८६	प्रीतीः प्रियाणां	१३७, १४१
नरेश तव मानसं	५५, ८८	प्रेम्णो वा भुवने	१४०, १४८
नानाविधानीह	६, १०		११०
नान्योऽन्यस्य	४२, ६०	भ	
नारीकेलतमालताल	१०४, १२५	भगवदवतरत्वं	५७, ६२
निस्थानुष्ठानं	४६, ६३	भरतधरणिजानाम्	५०, ६६
निर्वृति निःशेष	१४२, १५४	भवतु यदिह भावि	३८, ५७
नृत्यन्ति तान्युन्मद	१४३, १५८	भविष्यतः शिष्यजनस्य	२६, ४४
नैतत्तस्याभव	५७, ६१	भारतं जन्मभूमिर्मे	८२, ११७
नौमि स्वामिमहाराजं	१, १	भाषस्व विश्वमथ	१३६, १३८
		भीमुक्तमेधि	१३७, १४०
प		(अत्र तृतीयचरणे 'ऋतेन' इत्यत्र	
पञ्च ज्ञानादि-पुष्पाणि	५३, ८०	'सता त्वं' इति पाठ्यम्)	
पन्थानमीक्षय	७३, १११	भूयोऽपि जागृहि	१३६, १३७
पवित्रता साधु	६८, १०४	भो आनन्दमयि	१६, ३३
पालकाप्यकपिलादि	१, ४		
पुण्यकोटी प्रसादिनीं	१२, १२	म	
पुण्यप्रधानं	१३२, १३६	मनश्चल	१७६, १६६
पुण्यश्रीके भारत	५३, ७८	मनो निभृतं	१२, ११
पुरा कान्तश्रीको य	११५, १२६	मातस्तवादेश	६१, ६८
प्रजायते कालावशेन	१, २	मातरमहं स्मरामि	१७८, १७५

	पृ: श्लो:	पृ: श्लो:
मातुर्ममत्वमथ	१५४, १६१	ल
मार्गः श्यामलगुल्म	६, ६	लतेव पुष्पप्रकरेण
मुक्तोऽहमस्मि	७८, ११४	लीलास्थली सेय
मूकः स शिष्यो	१७५, १६८	लोभमोहादिकः
मोक्षोऽस्ति यो	४५, ६२	१७७, १७२

व

य	वञ्चयित्वा कामादिकं	१७, २८
यच्चाप्यतीत-महतां	१५४, १६२	वन्दीगृहाभ्यन्तरतः
यतिव्रतं यो	६, ८	वाकोवाक्यावकाशे मम
यदि पथि कोऽपि	१७७, १७४	वाचां गुरोर्
यन्त्रमहं यन्त्रिणी	१३, १५	विफलमगलदेतज्जन्म
यसुनाहृदयशोभि	५४, ८५	विलक्षणमिदं
यस्याः कृते चिन्तनं	१४, १८	विलीयते पश्य
यस्यावासे घोर	१७, २६	(अत्र चतुर्थचरणे 'पुरे' त्यत्र 'प्राक्'
यः साहसेनेच्छति	१४४, १६०	इति पाठ्यम्)
यानङ्गीकृतवान्	५६, ६०	विवेकवैधुर्यमहो
युद्धाय संसह्यति	१४३, १५६	विषयपञ्चकं
येयं राजन्	३४, ५३	विहाय कार्याणि
यैषा सम्प्रति	६५, १०२	वेदान्तस्य जयप्रचार

श

र	शिक्षादीक्षाविहीने	४७, ६५
रघुपरिह रेमे	२४, ४३	शिवावतार
राजतेऽयः खण्डं	५४, ८३	श्रीकृष्णपादाब्ज
	श्रेयः प्रकृष्टमिदं	६७, १२२

स	पृ: श्लो:	पृ: श्लो:
संचारणं ते	१४३, १५६	समूलघातं विनिहत्य १, ३
संन्यासिनां	२६, ४८	सयतनं कुरुहृदये १७, २७
संन्यासिसाधुविधया	११७	सरांसि च प्रेमभरेण १३६, १४५
संपूर्णमासीत्	१४०, १५०	सर्वे मदीयशिष्याः ५४, ८१
संबन्धं जगतो	११७	सर्वेषु धर्मेषु सहिष्णुभावो १०६
संवृतान्धतमसेन	७२, ११०	सर्वोऽपि धर्म १३१, १३४
स एवायं बालः	११५, १३०	साधुसङ्गनाम्ना १७७, १७३
स कीदृगिति	६०, ६६	सूर्याश्चाङ्क-वसुक्षपेश १०७, १२८
सत्यं वच्मि	१४, १६	सोऽयं तरुश्चलदलः १६७, १६५
सत्यपथे कुरु	१७६, १७१	स्पर्शेन तावत्तव १३६, १४३
सद्यः-प्रसूततनया	१६७, १६४	स्वधर्मवैशिष्ट्य ६२, १००
सन्तप्रहेमीज्ज्वल	२३, ४१	स्वप्नेन लब्धेऽपि ५२, ७३
सन्त्येव केचित्	६८, १०५	स्वामिन् महाराज ३६, ५६
समायातो हिन्दु	७०, १०६	ह १
समाशास्या देवैः	५६, ८६	हास्यालोकेन १७८, १७६
		हे देव देहि मे ४७, ६४

छन्दःसूची

अनुष्टुप्—१, १६, २५, ३६, ५०, ७५, ८०, ९६, ११६-११९, १७७

आर्या—१७५

इन्द्रवंशा—९५, ९७, १६८

इन्द्रवज्रा—४, २६, ४०-४१, ४९, ५६, ७३, ९८, १३४-३५

उपजातिः—५, १०, २३-२४, ३१, ३९, ४४-४५, ५२, ५५, ६६, ६८, ७४,
८७, १०१, १०४-५, ११५, १२०-२१, १३६, १४३-५२,
१५४-६०, १६६-६७

उपेन्द्रवज्रा—२, ३, ५१, ५४, १४२, १६३

नाराच—१५३

पृथ्वी—८८, १०७

मन्दाक्रान्ता—५३, ९१, १०८, १३३

मात्रावृत्तम्—७, ७१, ७८-७९

मालिनी—६, ४३, ४६, ५७, ६९-७०, ९२, १०३

रथोद्धता—१०९-१०

वंशस्थविलम्—८, १००

वसन्ततिलकम्—४७-४८, ६२, ९३, १११, ११३-१४, १२२-२३, १३१-३२,
१३७-४१, १६१-६२, १६४-६५

शार्दूलविक्रीडितम्—९, ३०, ३७-३८, ५९-६१, ९०, १०२, १२५-२८

शिखरिणी—६३, ६७, ८९, १०६, १२४, १२९-३०

संगीतम्—११-१५, १७-२२, २७-२९, ३३-३५, ८२-८६, १६९-१७४

स्रग्धरा—३२, ५८, ६५, ७२, ७६-७७, ८१, ११२, १७६



परिव्राजक स्वामी विवेकानन्द



स्वामी विवेकानन्द

श्रीश्रीविवेकानन्द - चरितम्

डक्टर-श्रीयतीन्द्रविमल-चतुर्धुरीण-विरचितम् ।

नौमि स्वामिमहाराजं विवेकानन्द-संज्ञितम् ।

शिवपुण्यावतारं तं भारतप्राण-बन्धनम् ॥ १

प्रजायते कालवशेन विश्वे

यदा यदा पापविलासभूमा ।

तदा तदा सर्वशिवः स्वयम्भू—

र्निजावतारं प्रकटीकरोति ॥ २

समूलघातं विनिहत्य पापान्

सतामशेषं व्यपनीय दुःखम् ।

करोति देवो दुरितावसन्नां

पुनर्धरित्रीं सुकृतैकसाराम् ॥ ३

अपि च—

पालकाप्य-कपिलादिसेवितो

जाह्नवीसलिलसङ्गनिर्मलः ।

श्रीमहाप्रभु-सनातनप्रसू-

भारते जयति धन्य-वङ्गभूः ॥ ४

(१) दत्तवंशवृत्तान्तः ।

कलिकातासमुच्चविचारालयस्य व्यवहाराजीव आसीच्छ्रीराममोहन-
दत्तो य उत्तर-कलिकातास्थित-सिमलियाञ्चले सुप्रसिद्धे दत्तपरिवारे
जन्म स्वीकृत्य तत्रैव प्रासादोपमनिकेतने बहुकुटुम्बपरिवृत उवास । राम-

मोहनस्य तनयो दुर्गाचरणोऽपि व्यवहाराजीवः सन्नपि प्रबलधर्मानुराग-
हेतोः सन्न्यासधर्ममवलम्ब्य गृहं तत्याज । दुर्गाचरणस्य विरहिणी पत्नी
एकदा वाराणसीधाम्नि स्वामिनो दर्शनं मुहूर्ताय लेभे । अस्यैव महात्मनः
पुत्रो विश्वनाथो यो बाल्ये वयसि स्वदेशदर्शनार्थमायातस्य पितुराशीर्वादं
सकृदेव लेभे, किन्तु चिराय पितृस्नेहलालनभरणपोषणेभ्यो वञ्चितो
बभूव । अनाथस्य बालकस्यास्य माताऽपि ततः पूर्वमेव जगदम्बिकाक्रोडं
प्राविशत् ।

वंशधारानुक्रमेण विश्वनाथोऽपि पितृपितामहसेवित-व्यवसायेना-
जीविकासंग्रहाय यतमानो बभूव, प्रचुरसाफल्यं च लेभे । प्रतिभावानयं
पुरुषः संस्कृतपारसीकांग्ल-भाषासाहित्येषु सुपण्डित आसीत् । कालेन
स परमख्यातिमाप्तो न केवलं कलिकाता-व्यवहारालये परन्तु मूलाहा-
वाद-दिल्ली-लाहोरस्थ-व्यवहारालयेष्वपि व्यवसायार्थं प्रायेणाहूतोऽभूत् ।
व्यवसायानुरोधाद्विशेषेण महम्मद-खीष्ट-धर्मावलम्बिनां संसर्गं स लेभे,
तेषां धर्मादिविषयेषु चास्यानुरागो महान् समजनि । फलेनासौ नितरा-
मुदारमतावलम्बी बभूव ।

विश्वनाथस्य साध्वी पत्नी भुवनेश्वरी विश्वपरिवारलालयित्री देव-
द्विजेष्वखण्डविश्वासपरायणा प्राचीनमार्गानुगा चासीत् । नित्यं धर्म-
ग्रन्थपाठनिरता सा प्रत्यहं शिवपूजां विदधती परमपुण्यं जीवनमवलम्बित-
वती । मनसि क्षोभस्तु केवल एक एव—पुत्रहीनता । सा खल्वेव-
मचिन्तयत्—

लतेव पुष्पप्रकरेण हीना
शशाङ्कहीना च यथा त्रियामा ।
हीना यथाऽर्थैर्मधुराऽपि वाणी
न शोभते तद्वदपत्यहीना ॥ ५

अपि च—

त्रितलभवनमेतद्वास-दास्यादिपूर्णं
विभवशतसमृद्धं पान्थदृग्लोभनीयम् ।
इदमपि बहुमानं सर्वतो वर्धमानं
सकृदपि न मनाङ् मां पुत्रहीनां धिनोति ॥ ६



शान्ति-स्वस्त्ययन-व्रत-पूजा-शतानुष्ठानेऽपि न तस्या मनस्कामना
पूरिताऽसीत् । अथैकदा सा मन्त्रस्य साधनम् अथवा शरीर-पातनमिति
दृढं संकल्प्य शिवपूजायां मनो दधे । प्रभातान् मध्याह्नौ मध्याह्नात् सायं-
सन्ध्या ; क्रमेण गाढरजनी प्रादुरासीत्—ध्यानस्था सा शिवपूजां न
तत्याज । तदवस्थैव पुनः कस्मिंश्चिदवसरे निद्रादेव्या विश्रामसुखोचिते
क्रोडे निद्रामवाप्ता च । स्वपन्ती सा ददर्श परमज्योतिर्मयं देवादि-
देवं महादेवं मृदुहसनरतम् । ततः स्वप्रदृष्टं श्रीकैलासाधीशं सेत्थं परया
भक्त्याऽनुष्टाव—

जय शिवशङ्कर भूतवशंकर दुष्टभयंकर भक्तगते
पूतजटाधर शशाङ्कशेखर चर्मकृताम्बर शुद्धमते ।
भस्मविलेपन सर्पविभूषण भङ्गविलोडननित्यरते
इमशानचारण पापविमोचन तापविखण्डन भूतपते ॥ ७

सोऽयं कैलासाधीशः शिशुदेहधारी तस्याः कोमलाङ्गमाश्रितवान्
इति स्वप्रदर्शनं कुर्वती सा हठाद् गतनिद्रा बभूव । आनन्दातिशयेन
पुलकरोमाञ्चस्तस्याः शरीरमधिचकार । कायेन मनसा वाचा सा
भूयो भूयः शिवस्तुतिं चकार ।

(२) नरेन्द्रनाथस्य जन्म पाठाभ्यासादिकञ्च ।

अथ १८६३ ख्रीष्टाब्दस्य द्वादश-जानुयारीदिवसे पौषपार्वणानन्द-
विष्णाविते कलिकातास्थ-विश्वनाथदत्त-वासभवने शिवपुत्रो जन्म लेभे ।
विश्वेश्वर-शिवकृष्णया पुत्रोऽयं जात इति मनसि कृत्वा जननी भुवनेश्वरी
पुत्रं वीरेश्वरनामालङ्कृतं कृतवती । अन्नप्राशनसमयदत्तं शिशोर्नाम

नरेन्द्रनाथ इति ।

बाल्ये दुर्दान्तोऽसौ सर्वदा जनन्याः शासनमतिचक्राम । शिशोः प्रोत्साहः सर्वदासीत् सर्वजनातिशायी । बालकसुलभ-दुर्दान्तता चास्य समपल्लीवासिनः सर्वान् भृशमुद्वेजयामास । माता भुवनेश्वर्यपि तस्य शासनेऽसमर्था कथितवती, “महादेवः स्वयमनागत्य भूतानामेकं प्रेषयामास” इति । ईदृशस्याधीराशान्त-तनयस्य केवलमासीन्महौपधिः शिवस्य नाम । “शिव शिव” ध्वनिं श्रुत्वा वीरेश्वरो नरेन्द्रोऽशान्ति-प्रतिमूर्तिर्निमेषात् स्थिरोऽचञ्चलः समजायत । कदाचन वा वीरेश्वर-स्यात्याचार-जर्जरिता भगिन्यस्तमनुधावन्त्यो नरेन्द्रं पङ्कवाहिनी- (नर्दमा) जलपङ्कानुलिप्तावयवं हसन्तं दृष्ट्वा क्रोधातिशय्यमापन्ना अपि ममत्वतत्पराः समजायन्त । पुनः कदाचन हस्तपादादिक्षेपणपूर्वकं रुदति शिशौ माता यदा कथितवती, “अथ शिवस्तु न कदापि कैलासधाम्नि नेष्यती”ति, तदैव नरेन्द्रस्य रोदनमजायत स्थगितम् । अहो शिवानु-रक्तिः शिवात्मकत्वं वा नरेन्द्रस्य !

विश्वनाथगृहे साधुसंन्यासि-समागमः सर्वदाऽजायत । एकदा नरेन्द्रं गैरिकवसनपरिवृतं जननी प्राह, “कथं त्वमीदृशवसनं परिहित-वान्” ? नरेन्द्रः प्राह, “शिवोऽहं जात” इति । किन्तु “तव जटाजूटः कुत्र” ? “ध्यानबलेन तमुत्पादयिष्यामी”ति कथयित्वा नरेन्द्रो ध्यान-तत्परः समजायत । जटाजूटमप्राप्य खिन्नमना आसीन्नरेन्द्रनाथः । अथ जननी भुवनेश्वरी तस्य सान्त्वनां विदधे । संन्यासिप्रियो नरेन्द्र-नाथ एकदा कस्मैचन सन्न्यासिने स्वपरिहितं नवीनवस्त्रमदात् ।

शकट-परिभ्रमणे नरेन्द्रनाथस्य महती प्रीतिः पर्यलक्ष्यत । एकदा पिता पुत्रमपृच्छत् “परिणते वयसि किं त्वं कर्तुमिच्छसि ?” नरेन्द्रनाथ-स्तत्क्षणात् प्रत्युवाच “शकटचालकत्वम्” । भविष्य-शकटचालनाकाङ्क्षायां स्वगृहशकटचालकं नरेन्द्रनाथः परमबन्धुमगणयत् । तस्य सर्वकर्मासु बाल-नरेन्द्रनाथश्चरमावधानं ददौ ।

नरेन्द्रनाथस्य महती प्रीतिरासीन्मातृमुखान्महाभारत-रामायण-श्रवणे । स किलारोपमनोयोगेन एतदाख्यानसमूहमशृणोत् । तदा बाल-सुलभचापल्यं नरेन्द्रनाथस्य कुत्रापि दूरेऽपासरत् । रामायणाख्यानश्रवण-फलेन सीतारामयोः प्रति नरेन्द्रस्य प्रगाढभक्तिरजायत । सीताराम-युगलमूर्तिं हृदस्थानात् संगृह्य स स्वकक्षे स्थापयामास, सदा तां पूजयामास च ।

किन्तु विश्वनाथशकट-परिचालकस्य उद्धाह्वन्धनं प्रति आसीदना-सक्तिः । विवाहितजीवने उत्पीडनस्य, दुःखस्य चान्तो नास्ति—इत्या-दिक-प्रचारैर्नरेन्द्रनाथस्य विवाहविषये काचन दुष्टा धारणा समजनि । फलेन सीता-रामयोर्विवाहविषयेऽपि । तत एकदा युगलमूर्तिं राम-सीतयोर्बालनरेन्द्रो विससर्ज । तद्विनिमयेन शिवमूर्तिस्तद्गृहे स्थानं लेभे । शिथै प्रति नरेन्द्रस्य भक्तेः परा काष्ठा आसीत् । ध्यान-निमीलितनेत्रस्य वीरेश्वरस्य बाह्यज्ञानमपि क्वचित् क्वचिल्लोपं प्राप ।

एकदा सायंसन्ध्यायां वीरेश्वरो बाल्यबन्धुभिः सह शिवाराधनायां रतश्चक्षुर्निमीलयामास, एवम् अन्ये सर्वे च निमीलितनेत्रा आसन् । इतोमध्ये कश्चन फणाधरः सर्पस्तत्रागत्य प्रकाण्डं फणामुत्तोल्य बभौ । भीतचकितनेत्राः सर्वे तत्रोपस्थिता वीरेश्वरं ध्याननिमीलितनेत्रं दृष्ट्वा विषण्णा बभूवुः ; फणाधरस्तु तं दृष्ट्वा मस्तकसञ्चालनपूर्वकं तं प्रणमैव धीरं बहिर्जगाम । सर्वे विस्मयविमूढा गूढरहस्योद्भेदप्रयत्नपरायणा बभूवुः ।

बालको नरेन्द्रनाथश्चिराचरितपद्धतिविषयेषु सन्देहपरायणः सर्वान् प्रश्नजालेन भृशमुद्वेजयामास । एवं सोऽपृच्छत् “अन्नस्थालीस्पर्शनात् पश्चाद् गात्रे करस्पर्शनेन कथमशुभं प्रजायेत ?” “वामकरेण जलं पीयते चेत् करप्रक्षालनेन किं प्रयोजनम् ?”

विश्वनाथदत्तमहोदयस्य कश्चन महम्मदीयो व्यवहारार्थी पेशोयार-निवासी नरेन्द्रं प्रति भृशं स्नेहप्रवण आसीत् । अस्मान्नरेन्द्रः पाञ्चावा-फगानिस्थान-सीमान्तदेशविषयकोपाख्यानानि बहूनि श्रुतवान् । प्राकृत-

सौन्दर्य-लीलाभूमिः खलु पार्वत्यवनस्थली । तत्र तत्र गमनसौकर्यं
विधीयते उग्रकरिप्रभृतिभिः—एवं श्रावं श्रावं वालो नरेन्द्रनाथस्तेषु तेषु
दिवसेषु स्वप्रलोकविचरणील इव परं मोदमवाप । पेशोयार-निवासिनं
नरेन्द्रनाथ उवाच—“भवतां देशम् अहमवश्यमेव नेयः” । महम्मदीयोऽसा-
वकथयत् “तवैतच्छरीरापेक्षया दैर्घ्यतस्त्वम् अङ्गुलिद्वयेन वर्धस्व ; निश्चितं
त्वामहं नेष्यामि” । अहो तीव्राकाङ्क्षा बालकस्य अङ्गुलिद्वयमात्रवर्धनाय ।

तन्महम्मदीयानीतानि मिष्टकानि फलानि चासन्दिग्धं नरेन्द्रोऽभक्ष-
यत् । तेन जातिविचारपरायणाः केचन तमुपजहसुः । किन्तु एषु
विषयेषु परमौदार्यमासीद्विश्वनाथदत्तमहोदयस्य ।

विश्वनाथदत्तमहोदयस्य गेहे समागच्छन् ब्राह्मणकायस्थशूद्रमहम्म-
दीयाः अन्यधर्मावलम्बिनश्च सर्वे । एतेषां कृते धूमपानपात्राणि पृथक्तया
चिह्नितानि आसन् । एकदा पिता विश्वनाथो नरेन्द्रं सर्वधूमपानपात्रेषु
मुखार्पणपूर्वकं परीक्षणनिरीक्षणव्यापृतं ददर्श । प्रभ्रं कृतवति पितरि नरेन्द्रः
प्राह “पितः ! वर्णप्रथोपेक्षणस्य फलपरीक्षणार्थम् एवं करोमि” ।

निरन्तरं रामायणश्रवणेन हनुमच्चरित्रे महत् प्रेम समजनि बालक-
नरेन्द्रनाथस्य, तं चक्षुषा द्रष्टुं स समुत्कण्ठितश्च जातः ।

समुपजातभक्तिश्च तं मनसाऽस्तौत्—

यतिव्रतं यो जगृहे जितेन्द्रियो

रघूद्वहे भक्तिमुवाह सन्तताम् ।

प्रभञ्जनानन्दनमञ्जनाधनं

शिवावतारं तमहं सदा स्तुवे ॥ ८

कथकठक्कुरात् नरेन्द्रोऽजानात् “कदलीप्रियो हनुमान् कदलीवन एव
दर्शनीय” इति । एवं हनुमदर्शनसमुत्सुको नरेन्द्र एकदा द्विप्रहरादारभ्य
गभीरयामिनीपर्यन्तं कदलीवने हनुमदपेक्षणपरोऽतिष्ठत् । चिरानुसन्धाने-
नापि तमलभमानोऽसौ मातृसकाशे समागतः प्राह—“मातः ! कथमेत-
द्यद् हनुमानधुनाऽपि नायात्” इति । सान्त्वनाच्छलेन माता पुत्रमवादीत्—

कार्यान्तरव्याप्तो हनुमान् अधुनाऽपि नायातः परं दिवसान्तर-लभ्योऽसौ इति निश्चितम् ।

पञ्चवर्षवयस्को नरेन्द्रो विद्याभ्यासं प्रारभत । ताडनेनास्य मनः-संयोगोऽसंभव इति चिन्तयन् गृहशिक्षको मधुरवाक्येन तस्य मनस्तुष्टिं विधाय तं विद्यासाधनपथे प्राग्ने सरीकर्तुमारभत ।

प्राथमिक-शिक्षावसाने नरेन्द्रनाथो 'मेट्रोपलिटान-स्कूल'-समाख्ये माध्यमिक-शिक्षानिकेतने शिक्षाव्रती बभूव । समयस्क-बन्धुभिः सह क्रीडन् हसंश्चलन् भृशं मोदमानोऽसौ अन्यतमश्रेष्ठच्छात्ररूपेण परिगणित आसीत् । किन्तु सीमावद्धपरिसरे नैतस्य चित्तं शान्तिं लेभे । चिर-चञ्चलो नरेन्द्रः कदाचन दन्तैः परिहितं वसनं छिन्दन्, कदाचन वा धावमानो बहिर्गच्छन्, उच्चैः शब्दायमानो वा शिक्षकमहोदयानां चिन्ताकारुणं बभूव । तथापि मेधाविनः परमहृद्यस्य सौम्यस्य नरेन्द्रस्य कृते कस्यचन प्रयत्नाभावो नासीत्, नासीद्वा स्नेहलेशाभावः ।

समपाठिनामुपरि अस्यासीदप्रतिहतः प्रभावः । नरेन्द्रस्तेषामविसं-वादी नेताऽसीत् ।

बाल्यात् प्रभृति नरेन्द्रो निर्भीक आसीत् । भयं कदापि न स स्वीचकार । एकदा विद्यार्थिभिः सह चम्पकवृक्षे क्रीडन्तं नरेन्द्रं वाटिका-ध्यक्ष उवाच—“वृक्षेऽस्मिन् निवसति ब्रह्मदैत्यः, तस्मात् सत्वरमध आगच्छ” । अन्ये बालकास्तत्क्षणादध आगच्छन् । नरेन्द्र आह—“यत् सर्वमन्यैरुक्तं न तत् सर्वदा विश्वसनीयम् । स्वचक्षुर्भ्यां ब्रह्मदैत्य-मदृष्ट्वा कथं ज्ञास्यामि ब्रह्मदैत्योऽस्तीति । को नामायं ब्रह्मदैत्यः” ?

अन्येद्युः षड्वर्षवयस्कस्य नरेन्द्रस्य प्रत्युत्पन्नमतित्वं निर्भीकत्वं च सर्वेषां प्रशंसाकारणमजायत । रथमेलादर्शनानन्तरं बन्धुभिः सह प्रत्या-गच्छति शिवमूर्तिकरे नरेन्द्रनाथे कश्चन बालकः पादाटनपथात् मूल-वर्त्मनि अपतत् ; इतोमध्ये उल्कावेगेन समागच्छति स्म घोटक-शकट-मेकम् । चीत्कारप्रवृत्तेषु जनेषु नरेन्द्रनाथः स्वप्राणान् तुच्छीकृत्य हं

बालकमादाय निमेषात् पुनः स्वस्थाने प्रत्याजगाम, ररक्ष च बालकस्य जीवनम् । जननी भुवनेश्वरी एतद्वृत्तान्तं श्रुत्वा प्राह—“वत्स ! एवमेव चिरं जनहितसाधन-तत्परो भव” ।

एकदा नरेन्द्रः शिवपुरोद्भिदुद्यानं प्रति ‘चौदपालघाट’तः सह वन्धुभिर्नौयानेन गच्छन् भूयोऽपि स्वाभाविकेन प्रत्युत्पन्नमतित्वगुणेन सर्वान् वन्धून् समुद्धार । नौयानस्योपरि कश्चन बालको वमनं चकार; ततो नाविकाः सर्वे सर्वान् नौत्यागाय उद्वेजयामासुः । अथ तीर-पार्श्वेन गच्छति नौयाने—नरेन्द्रनाथ उल्लम्फ्य तीरं गत्वा विलायत-वासि-प्रहरिद्वयं समाहूय निजवन्धूनाम् उद्धारं साधयामास ।

एकदा विद्यालये कश्चन शिक्षको नरेन्द्रं निर्दयं प्रहरणपर आसीत् । तथापि नरेन्द्रं हसन्तं वीक्षमाणः स भूयोऽपि तं प्रति धावति स्म । ततः प्रहाररतं शिक्षकं नरेन्द्रोऽनुरुद्धवान् लघुशास्तिदानाय । तथापि स्वभावकोपने शिक्षके तस्य कर्णे धृत्वा शास्तिं विदधति नरेन्द्रनाथो बहिर्गत्वा श्रीविद्यासागर-महोदयं सर्वं वृत्तान्तमवदत् । अथ विद्यासागर-महाशयस्य प्रशान्तवचनेन नरेन्द्रनाथो मनसि शान्तिं लेभे, शिक्षकमहा-शयोऽपि तिरस्कृतो बभूव ।

नरेन्द्रनाथः पाठविषयेऽतीवकुशली, केवलमङ्कशास्त्रं प्रति तस्यो-पेक्षासीन्महती । एतद्विषये नरेन्द्रनाथोऽवदत् “अङ्कशास्त्रं विपणिरक्ष-काणां वञ्चनविद्या, तेन मम किम्” ?

क्रमेण चतुर्दशवर्षवयस्को (१८७७ ख्रीष्टाब्दे) जातो नरेन्द्रनाथः । किन्तु दौर्भाग्यात् कठोरोदरामयाक्रान्तोऽस्थिचर्मसारोऽजायत । पिता विश्वनाथस्तदानीं कार्यव्यपदेशेन मध्यप्रदेशान्तर्गतरायपुर-नामकस्थान-मध्यवात्सीत् । पिता पुत्रस्यारोग्यसम्पादनाय तं रायपुरमनैषीत् । जननी भुवनेश्वरी भ्राता महेन्द्रनाथो भूपेन्द्रनाथश्च सहैव गतवन्तः ।

तेषु दिवसेषु बाष्पीयशकटेन एलाहाबादतो नागपुरगमनं, ततश्च गोशकटेन पञ्चदशदिवसानि गत्वा रायपुरं प्राप्तव्यमासीत्—यतो

बाष्पीयशकटं रायपुरपर्यन्तं तेषु दिवसेषु नागच्छत् । मनोरमश्चायं
रायपुर-प्रदेशः । तथाहि—

मार्गः श्यामलगुल्म-पादप-लताजालैः समाच्छादितः
संख्याहीन-विचित्र-भृङ्ग-विहगश्रेणीरव्याकुलैः ।
ऊर्ध्वं विस्तृत-सीमहीन-गगनं सौरांशुजालोज्ज्वलं
शृङ्गस्पृष्टवियद् विभाति तदधो ध्यानीव विन्ध्याचलः ॥ ६

अपि च—

नानाविधानीह फलानि पुष्पा-
ण्याभान्ति वृक्षेषु लतासु चैव ।
मनोरमेयं प्रकृतेर्निवास-
स्थली नृणां लोचनलोभनीया ॥ १०

अहौं परमशोभन-मनोमोहकरः परिवेशः । विश्वप्रकृतेरपार-रूपसुधां
किशोरो नरेन्द्रनाथश्चतुःपूरं पपौ । अस्य भ्रमणस्य स्मृतिर्नरेन्द्रनाथस्य
जीवने चिरसम्बलरूपेणाराजत ।

रायपुराञ्चले तदा नासीत् किञ्चन शिक्षानिकेतनम् । विश्वनाथ-
दत्त-महाशयस्य चासीत् कश्चनावसरः । स स्वयं पुत्रं विविधविषयान्
शिक्षयामास । विद्यालय-पाठ्यपुस्तकाद् बहिरपि नरेन्द्रनाथोऽनेकेति-
हासदर्शनसाहित्यग्रन्थानपठत्, बहिरालोचनादिषु च सक्रियांशमग्रहीत् ।
अनुकूलपरिवेशे नरेन्द्रनाथस्य प्रतिभा चरमां स्फूर्तिं लेभे ।

रायपुरस्य बहवः कृतविद्यजना विश्वनाथदत्तमहोदयस्य गुणानु-
रागिणः सर्वदा तस्य भवने समागच्छन् । स्वभावतो बहुषु विषयेषु
आलोचनाश्च तैः कृता आसन् । एकदा कश्चन वङ्गसाहित्यस्य
प्रख्यातो लेखको नरेन्द्रनाथेन सह वङ्गसाहित्यविषय-समालोचनानन्तरं
प्राह “वत्स ! एकदा त्वं वङ्गसाहित्यस्य समुज्ज्वलतमं रत्नं भविष्यसि” ।
सैव भविष्यद्वाणी पश्चात् अक्षरशः सत्यरूपं परिजग्राह ।

वत्सरद्वयान्ते विश्वनाथदत्तमहोदयो रायपुरात् कलिकातानगर्यां

सपरिवारः प्रत्यागच्छत् । तदा विद्यालये कस्यां कक्षायां नरेन्द्रनाथस्य प्रवेशः स्यात्, विषयेऽस्मिन् संशयोऽजायत महान् । नरेन्द्रनाथः प्रथमश्रेण्यां प्रवेशानुमतिं प्रार्थयते स्म । विश्वनाथदत्तमहोदयस्य प्रयत्न-प्रभावेण नरेन्द्रनाथस्याभिलापः पूर्तिमगच्छत् । प्रवेशिकापरीक्षा तदाऽऽसीददूरवर्तिनी । तथापि कतिपयमासाभ्यन्तरे नरेन्द्रनाथो मेधा-वलेन तथा पाठाभ्यासमकरोद्यथाऽसौ प्रथमविभागीयच्छात्ररूपेण विजयमलभत । वर्षे तस्मिन् समग्र-“मेट्रोपलिटन्”विद्यालयान्नान्यः कश्चन छात्रः प्रथमश्रेण्यां कृतकार्यो बभूव ।

माध्यमिक-शिक्षा-निकेतनेऽपि नरेन्द्रनाथस्य भविष्यजीवनं प्रोज्ज्वल-विभया प्रतिफलितं बभूव । कस्यचन विदायिशिक्षकस्य अभिनन्दन-सभायां स्वयं सुरेन्द्रनाथ-वन्दरोपाध्याय-महोदयः सभापतिपदमलं-चकार । शिक्षकमहोदयानां भाषणान्ते छात्राणां भाषणमभीप्सितमिति सभापति-महोदयस्य घोषणां श्रुत्वा छात्राः सर्वेऽधोवदना अतिष्ठन् । किन्तु नरेन्द्रनाथस्तद्दिने सुरेन्द्रनाथस्य पुरत एवार्धघण्टाव्यापि भाषणं प्रदाय छात्राणां सर्वेषां वदनानि स्मितप्रोज्ज्वलानि चकार । तेन शिक्षक-महोदयानामप्यानन्दस्यावधिर्नासीत् । स्वयं सुरेन्द्रनाथोऽपि किशोर-नरेन्द्रनाथस्य वाग्मिताशक्तिमवलोक्य परममुग्धः सन् तमुच्चैः प्रशशंस ।

१८७६ ख्रीष्टाब्दे प्रवेशिका-परीक्षोत्तीर्णो नरेन्द्रनाथः ‘प्रेसिडेन्सी’-महाविद्यालये छात्ररूपेण प्रवेशानुमतिमलभत । तदा अष्टादशवर्षवयः-क्रम आसीन्नरेन्द्रनाथः । दौर्भाग्यादसौ ‘म्यालेरिया’ज्वराक्रान्तः ‘प्रेसि-डेन्सी’-महाविद्यालयात् पाठविरतिमभजत । परस्मिन् वर्षे ‘जेनरेल् एसेम्ब्लिज्’ महाविद्यालयेऽसौ प्राविशत् ।

सहजव्यक्तित्ववलेन नरेन्द्रनाथः सहपाठिसमाजस्य नेतृरूपेण परि-गणितो बभूव । प्रतिभया पाण्डित्येन चरित्रमाधुर्येण च स बहूनां हृदयेषु स्थानं लेभे । सर्वोपरि मधुमयकण्ठप्रभावेण कायस्य सौन्दर्यमहिम्ना च स सर्वस्याकुण्ठ-प्रशंसाभाजनं बभूव ।

तीक्ष्णबुद्धिर्नरेन्द्रनाथः स्वल्पावसरे स्वपाठाभ्याससमर्थ आसीदिति हेतोः परिहासरसिकत्वप्रदर्शनायापि समयस्तस्यासीन्न स्वल्पः । पुरुषाणां रमणीसुलभ-हास्यलास्ये तस्मै न कदाचनारोचेताम् ।

एम्. ए. परीक्षायाः प्रागेवासौ मिल्लिङ्गम्-हार्वाट्-स्पेन्सार्प्रभृति-दार्शनिकानां ग्रन्थान् सर्वाङ्गपठत् । 'जेनारेल्-एसेम्ब्लिज्'-महाविद्यालयाध्यक्ष-हेष्टि-महोदय एकदाऽवददत् जार्मानीलण्डनदेशयोः कस्मिंश्चिद्विश्वविद्यालयेऽपि नरेन्द्रसदृश-प्रतिभाधरं छात्रं न सोऽपश्यदिति ।

ईदृशे समये नरेन्द्र-जीवने प्रादुरभूदामूल-परिवर्तनस्य समयोचितः सङ्केतः । डेकार्ट-हिउम्-वेन्-डारुइन्-स्पेन्सार्प्रभृति-पाश्चात्य-पण्डितानां दर्शनग्रन्थपाठफलात् दर्शनशास्त्रे परमानुरक्तो नरेन्द्रनाथश्चिरसत्य-निर्धारणार्थं चरमोत्कृष्टां भेजे । नरेन्द्रजीवने प्रादुरभूत् काचना-दम्यज्ञानपिपासा—“किं नाम जगत् ? को वा धर्मः ? सत्यतः का शिक्षा दर्शनशास्त्रस्य ? को राजते जडजगदभ्यन्तरभागे ? सत्यं नु विद्यते ईश्वरः ? अपि तं कोऽपि स्वचक्षुर्भ्यां परिदृष्टवान् ?” एवमेवम् ।

नरेन्द्रनाथस्य मनोजगति जायमानं विपुलालोडनं बहिर्नाभूत् सुप्रकटम् । यतः पूर्ववदामोदप्रमोदविषये नासीत्तस्य स्वल्पमपि शैथिल्यम् । पक्षान्तरे तेषु दिवसेष्वदम्य-ज्ञानपिपासानिवारणार्थं नरेन्द्रनाथो बहुज्ञानिगुणिसकाशेऽधावत् । कालेऽस्मिन् नरेन्द्रनाथः स्वीयमातामही-भाटकप्राप्तगृहच्छदिश्व-कक्षकोणे स्थितिं लेभे । बाह्यतः पठनसुयोगार्थं गोपनकक्षनिर्वाचनं ; वस्तुतस्तु एतद्गृहं तस्य निर्जनचिन्तनस्य प्रशस्त-क्षेत्ररूपेणाराजत ।

वङ्गेषु तदाऽराजत धर्मसमाजविप्लवः । एकतः ख्रीष्टधर्मयाजकानां प्रभावनाशायान्यतः प्राचीन-हिन्दुधर्मसम्मत-मूर्तिपूजाविरोधाय ब्राह्मसमाज आसीत् संस्थापितः । तरुणे वयसि नरेन्द्रनाथोऽप्येतत्-समाजं प्रत्यासीत् समाकृष्टः । किन्तु सीमा ज्ञानपिपासा तमन्तज्वालिं सर्वदा ज्वालयामास ।

अवसरेऽस्मिन् भागवत-विधान-क्रमेणैकदा श्रीरामकृष्णेन सह नरेन्द्र-
नाथस्य साक्षात्कारः समजनि ।

(३) श्रीरामकृष्ण-परमहंसदेवेन सह नरेन्द्रनाथस्य साक्षात्कारः ।

नरेन्द्रनाथेन सह श्रीरामकृष्णस्य साक्षात्कारः समजनि कलि-
काता-सिमुलियाञ्चलनिवासि-श्रीसुरेन्द्रनाथ-मित्र-महोदयस्य भवन एव ।
एष सुरेन्द्रनाथ-मित्रो भगवतो रामकृष्णस्य परमप्रियो भक्त आसीत् ।
बहोः कालान्निरन्तरं ध्यानतपोजपसिद्धस्य कलिकालपावनस्य श्रीराम-
कृष्णस्य समुत्कृष्टा समजनि 'न ममोत्तरसाधकः प्रादुर्भूत' इति । १८८१
ख्रीष्टाब्दे कस्यांचित् सन्ध्यायां तस्य भगवतस्तादृशी भावना तं भूयसा-
कुलीचकार । ततः स ऐच्छद् भागवतं सङ्गीतं श्रोतुम् । शुभयोगेऽस्मिन्
सुरेन्द्रनाथो निकटस्थितं महाविद्यालयपाठरतं श्रीनरेन्द्रनाथमाहूय
गानायानुरोध । नरेन्द्रनाथस्ततो जगौ —

मनो निभृतं पश्य श्यामा-जननीं

श्मशानवासिनीं नृमुण्डमालिनीं

हिमाचलनन्दिनीं विश्वपालिनीम् ।

मुहुः सौदामिनीविलासिनीं

नित्य-विलोलाट्टहासिनीम् ॥ ११

पुण्यकोटिप्रसादिनीं शिवाकोटिह्लादिनीं

पादाक्रान्तशिवां शिवदायिनीम् ।

मनो मेऽहर्निशं पश्य

जगद्धात्रीं भवबन्धहारिणीं

शक्तिस्वरूपिणीं जननीम् ॥ १२

उत्तररामचरिते भवभूतिना लिखिते—स्वपुत्रं लवम् अज्ञात-स्वसम्बन्ध-
मपि दृष्ट्वा श्रीरामचन्द्रो वभाषे—

“अथ कोऽयमिन्द्रमणिमेचकच्छवि-

ध्वनिनैव दत्तपुलकं करोति माम् ।

नवनील-नीरधर-धीरगर्जित-

क्षणवद्धकुटुम्बलकदम्बडम्बरम् ॥”

तदानीं नरेन्द्रनाथं विलोक्य भगवतो रामकृष्णस्यापि तथाविधा हृदयावस्था बभूव । ततोऽभ्यधिकभावावलीव्याकुलः श्रीरामकृष्ण आत्मानं प्रशमयितुमसमर्थः प्रायेण समाधिमापन्नो जगौ—

इच्छाजातं तव सर्वम्

इच्छामयी ताराऽसि त्वम् ।

तव कर्म करोषि त्वमम्ब !

लोको वदति ‘करोम्यहम्’ ॥ १३

करिणं बध्नासि पङ्के

पङ्कुं लङ्घयसि गिरिम् ।

• कस्मैचन ब्रह्मपदार्पणं

करोष्यन्यमधोगामिनम् ॥ १४

यन्त्रमहं यन्त्रिणी त्वं

गृहमहं गृहिणी त्वम् ।

• रथोऽहं रथिनी त्वं

चलामि यथा चालयसि माम् ॥ १५

नरेन्द्रनाथं दर्शं दर्शं श्रीरामकृष्णश्चिन्तयामास—बहुले काले व्यतीते जनन्या संप्रेषितो ममोत्तरसाधकः । सर्वथा सर्वविधसाधन-विषये एष शिक्षणीय इति । ततश्चायमचिरेण दक्षिणेश्वरस्थानस्थ-भव-तारिणी-मन्दिरं समागमिष्यतीति विचिन्त्य भगवान् परां मुदमवाप ।

पाश्चात्य-दर्शनाभिज्ञ-नरेन्द्रनाथस्याविश्वासो बलवानासीद्भगव-दवतारवादविषये । पुनर्भगवान् स्वयं दर्शनयोग्यश्चेत् को वाऽसौ महात्मा यस्तं द्रष्टुं नितरां समर्थः स्यादिति । स्वयमसमर्थः कथमन्यं तद्विषये प्रचोदयिष्यति प्रभावयिष्यति वा ?

अनया चिन्तया भृशं प्रपीड्यमानोऽसौ एकदा महर्षि-देवेन्द्रनाथठकुर-

महोदयस्य समीपं गत्वा प्राह—“महर्षे ! अपि भगवान् भवता स्वयं दृष्टः” ? स प्रत्यवादीत्—“तव चक्षुषी दृष्ट्वा मन्ये त्वं योगी भविष्यसी”ति । परमं नैराश्यं भजमानस्ततो नरेन्द्रनाथः श्रीरामकृष्णमुपेत्य कदाचिन् प्राह—“देव ! एकोऽयं मम प्रश्नः । तद्विषयकं सदुत्तरमचिरेण प्रार्थये—मम चिन्ताक्लेश-प्रशमनहेतोः ।” भगवान् प्राह—ब्रूहीति । ततो नरेन्द्रनाथो ब्रूते—“असन्दिग्धभाषया भवान् मम ब्रवीतु—भगवान् भवता स्वचक्षुर्भ्यां दृष्टो न वा” । भगवान् रामकृष्णः प्राह—

सत्यं वच्मि नरेन्द्राय प्रत्यक्षमीश्वरो मया ।

सर्वदा दृश्यते पूर्णं त्वत्तोऽपि स्पष्टतो हि सः ॥ १६

अनेन भाषणेन श्रीरामकृष्णस्य विवेकानन्दो नितरां प्रीतो बभूव । स्वमनसि चिन्तयामास च—अहो ! सत्यमेव एष महात्मा श्रीभगवन्तं दृष्टवान् । अस्य महात्मनो वचसि नास्ति काचन जडता द्विधा वा । ततोऽहमस्यैव महात्मनः श्रीचरणयोरात्मानं समर्पयिष्यामि इति ।

भावविह्वलो नरेन्द्रो गायति स्म—

जानीहि मनः कोऽपि न स्वजनो

मृषा भ्रमसि भूमण्डले ।

विस्मर न भवतारिणीं

बद्धं भूत्वा मायाजाले ॥ १७

यस्याः कृते चिन्तनं ते

नासौ सङ्गिनी मरणकाले ।

परिष्करणपरा प्रेयसी प्राणहरा

दूरकराऽमङ्गले ॥ १८

दिनत्रयं चतुष्टयं वा प्रभवसि धरामण्डले ।


निक्षिप्यसे दूरे भयात् समायाते काले काले ॥ १९

भूयोऽपि अनुरुद्धः स जगौ—

जननि मम त्वं हि तारा

त्रिगुणधरासि च परात् परा ।

जानामि त्वां मातर्दीनदयामयीं
दुर्गमेऽसि त्वं दुःखहरा ॥ २०
त्वमसि जले तथैव स्थले
नभसि पाताले तथा च भूतले ।
घटे पटे पुनर्हृद्रे चैव वाटे
सर्वाकारधरा निराकारा ॥ २१
त्वमम्ब सन्ध्या त्वं हि गायत्री
हर्त्री कर्त्री सर्वनियन्त्री ।
अकूलनिमज्जिते पदधनदात्री
सदा सदाशिव-सुखदानपरा ॥ २२



अनेन प्रकारेण लीला बहुधा प्रचचार श्रीरामकृष्णस्य नरेन्द्रेण सह । अही महदानन्दस्य कारणं यद्यथा श्रीरामकृष्णस्तथा तस्य प्रिय-शिष्यवरोऽपि विशेषेण सङ्गीतज्ञ आसीत् । अनयोर्मेलनावसरे ततो निरन्तरं बभूव सङ्गीतस्रोतोधाराप्रसरणम् ।

स्पष्टभाषी श्रीरामकृष्णः सर्वदा नरेन्द्रनाथं तथा प्रशशंस यथा स नितरां विचलितो बभूव । एकदा श्रीरामकृष्णः श्रीकेशवचन्द्रसेनादीनां पुरत एव प्राह—एष नरेन्द्रो न साधारणो जनः । अतुलनीयः खलु नरेन्द्रः । तुलनामुखेन वक्तुं शक्यते—अन्येषां केचन दशदलाः, केचन वा षोडशदलाः ; किन्तु पद्मेषु नरेन्द्रो मम सहस्रदलः । पुष्करिणीषु नरेन्द्रो विशालतमः यथा हालदार-पुष्करिणी । मत्स्येषु नरेन्द्रो रक्तचक्रू रोहितः , अन्ये सर्वे लुद्रशफरसदृशाः ।

प्रत्युत्तरेण श्रीनरेन्द्रः प्राह—“आर्य ! भवद्वचनं श्रुत्वाऽहं संस्मरामि किलोपाख्यानमेकम् । पुराणेषु लिखितमास्ते—भरतराजो भृशं हरिण-ध्यानपरायणो मृत्योरनन्तरं हरिणदशां प्रापेति । यथा भवान् मदर्थं चिन्तयति तथा भवतो दशा तादृश्येवावश्यमेव भविष्यति” । तच्छ्रुत्वा भृशं चिन्तितकुलः श्रीरामकृष्णो जननी-भवतारिणीसकाशं गत्वा प्राह—

२२९
१२९१

जननि ! न त्वं कदापि मामनिष्टपथे चालितवती । पुनरेप च नरेन्द्रः
सर्वथा विश्वसनीय इति मन्ये, तदेवम् उभयतः सङ्कटं समीक्ष्य मात-
स्त्वत्सकाशमहमागतवान् । तद् ब्रूहि तत्त्वार्थम् इति । क्षणं समा-
हितचित्तः श्रीश्रीठक्कुर-रामकृष्ण-परमहंसदेवो भवतारिण्या निर्देशमवाप्य
नरेन्द्रनाथसकाशे आगत्य प्राह—

शिवावतारस्त्वमसीति मत्वा
त्वामाद्रिये नित्यमहं नरेन्द्र ।
देवी पुनस्त्वां भवतारिणी मे
जानाति नारायणमेव साक्षात् ॥ २३
ततोऽम्बयाऽहं कथितो “यदि त्वं
नरेन्द्र-नारायणवर्जितः स्याः ।
तदा तवाहं वदनं कदापि

• द्रक्ष्यामि नातः परमित्यवेहि” ॥ २४

ततः श्रीरामकृष्णो नरेन्द्रनाथस्य शिरसि करं निधाय क्रमेण पृष्ठे
चापि दक्षिणकरं विलेपयन् प्रभूताश्रुविसर्जनपूर्वकं तं प्राह—शिव !
शिव ! कथमेतावतः कालादनन्तरं समागतोऽसि ? यदहं तव पन्थान-
मवलोक्य दीनदीनं कालं यापयामि, अपि तन्न सकृदपि स्मर्त-
व्यम् ? विपयिजनैः सह वार्तालापं कुर्वाणस्य मम ओष्ठयुगलं दग्धमिव
जातम् । अहो निष्करुणो बालको मे शिवात्मकः । सत्यं त्वमकरुणोऽसि ।
अतः परं भगवान् रामकृष्णस्तं स्वहस्तेन परमस्नेहेन भोजयामास ।
भोजनसमाप्तौ च तमुद्दिश्य प्राह—

गच्छ वत्स स्वमावासं सदा प्रीणय बान्धवान् ।

केवलं पुनरागम्यं त्वया शीघ्रं सुखाय मे ॥ २५

(४) पितृविद्योगान्ते नरेन्द्रनाथस्य श्रीगुरुसकाशे प्रार्थना । श्रीगुरुप्रदत्तशिक्षा च ।

इतोमध्ये नरेन्द्रनाथस्य पितृदेवः श्रीविश्वनाथदत्त-महोदयः श्रीभगवतः
परमपदं लेभे । ततः परिवारस्य दारिद्र्यं मर्मच्छेदपरं बभूव । तस्मात्

समघट्टत काचन बाधा तपस्यादिविषयेष्वपि ।

एकदा दक्षिणेश्वरे भवतारिणीमन्दिरं समागत्य श्रीरामकृष्णं नरेन्द्रः
प्राह—देव !

यस्यावासे घोरदारिद्र्यपीडा

माता यस्य क्लेशमाप्नोति नित्यम् ।

खिन्ना यस्य भ्रातरोऽप्यन्नहेतोः

किं वैराग्यस्यावकाशोऽस्ति तस्य ? ॥ २६

तन् प्रार्थये भवांस्तथा विदधातु यथा मम परिवारस्य दारिद्र्य-दुःखं
तिरोहितं भवेदिति । श्रीरामकृष्णः प्राह—सर्वं बुद्धम् । मातृसकाशे
त्वयैव याच्या करणीया । वारत्रयं गत्वाऽपि श्रीनरेन्द्रनाथो मातृसकाशे
दारिद्र्यमोचनविषयिणीं प्रार्थनां कर्तुं न शशाक । “पूर्णज्योतिर्मयी-
सकाशोऽकिञ्चन-प्रार्थनं कथं कर्तुं शक्यते देव” इति नरेन्द्रनाथो गुरुदेव-
सकाशे प्रत्यावृत्त्याभाषत ।

श्रुत्वा ईषद् हसन् श्रीरामकृष्णः प्राह—यतस्त्वं मातृसकाशे संसार-
सुखार्थं नावेदितवान् , ततस्तवावृष्टे संसारसुखं नास्ति लिखितम् इति
निश्चितमेवं । तथाऽपि मत्प्रार्थनया जननी तथा विधास्यति, यथा
कदाचन तव परिवारजनानाम् अन्नकष्टं न स्थूलतो भवेत् ।

श्रीनरेन्द्रनाथस्ततो हसन् प्राह—तदेव मम पर्याप्तम् । दारिद्र्येण न
पीड्यन्ते यदि मम परिवारजनास्तत्रैव मम क्षेमम् । अधिकतरं किं
वाऽहमिच्छेयम् ?

अन्येदुः श्रीदक्षिणेश्वर-कालिका-मन्दिरं समागत्य नरेन्द्रो गुरुदेव-
सकाशे गायति स्म—

सयतनं कुरु हृदये आदरिणीं श्यामाम्बिकाम् ।

मनस्त्वं पश्य पश्यामि चाहं, नान्यः कोऽपि पश्यतु ताम् ॥ २७

वञ्चयित्वा कामादिकम् एहि मन एकाकि त्वम् ।

रसना सह तिष्ठतु नान्नाह्वयतु हरदयिताम् ॥ २८

(मातरं कातरं भक्तिभरिताम्)

कुरुचि-कुमन्त्रिदलं

दूरे कुरु सदा खलं

प्रहरि कुरु ज्ञानाक्षि, सावधानं वन्दस्व ताम् ॥ २६

पुनरन्येदुः श्रीरामकृष्णदेवो भगवदवतार-साधारण-बोधविषये
नरेन्द्र-गिरिशादिकं प्राह—समाधिसम्पन्नस्य प्रमादो जायते देह-
विषयेऽपि, अनासक्तिश्च कामिनी-काञ्चनयोः । भागवतकथां विना
नान्यत् किमपि तस्मै रोचते, विषय-कथया च जायते तस्य कष्टम् ।

यदि भगवान् स्वयमेव कृपया स्वकीयावतारे संबोधं जनयेत्, तदा
न सन्देह उदियात् तस्यावतारविषये । यथाऽन्धकारे घर्षणानन्तरं
दीपशलाकामूलेऽग्नेरुद्गमः, एवं तस्यालोको दृश्यते चेत् जायते सन्देह-
स्यावसानम् । परं विचारेण नासौ कदापि परिज्ञेयः ।

श्रीपरमहंसदेवेन परमादृतो नरेन्द्रस्तं प्राह—देव ! कालीध्यानं मया
दिवसचतुष्टयं कृतं, किन्तु नवीनं किमपि न संघटितम् ।

प्रत्युत्तरक्रमेण श्रीठकुरः प्राह—नरेन्द्र ! भगवद्विषये विचारनिर्भरो
मा भव । यतः—

तावद् भोजनमन्दिरे कलकलः संश्रूयते सर्वतो

यावत् सर्वनिमन्विता नहि भवन्त्याहारकृत्ये रताः ।

भुञ्जानेषु निमन्त्रितेषु घटते कोलाहले मन्दता

पात्रे दधि समागते पुनरहो 'सुप्सुप्'खः केवलम् ॥ ३०

तथेशमाप्तुं विहिते प्रयत्ने

स्यादप्रवृत्तिः क्रमशो विचारे ।

ईशे च लब्धेऽत्र विचारलोप-

स्तदा तु निद्रोपधिकः समाधिः ॥ ३१

नरेन्द्र ! अपि सम्यग् बुद्धम् ?

संसाररतानां जनानां क उपाय इति—कृते प्रश्ने रामचन्द्रदत्तेन,

परमहंसदेवः पुनः प्राह—उपायः सरल एव । संसारवासिनां किञ्चि-
न्मादकत्वमावश्यकमेव । सांसारिका न शुक्रदेवादिसदृशाः । तथा
भगवदुद्देशेनाङ्गीकारपत्रमेकवश्यमेव तैर्देयम् । तच्च भगवान् यथा तथा
वा विदधातु, तदवश्यमेव ग्रहणीयमित्याशयद्योतकं स्यात् । भगवत्-
करुणापेक्षिणा जनेन धनिजनस्य दासवद्भाव्यम् । तथाहि—

दासः स्वापत्यबुद्ध्या व्यवहरति यथा सन्ततिष्वीश्वरस्य

संसारं सेवमानः कलय निजदशां तादृशीं त्वं विदेकात् ।

रोषाद् हेत्यन्तराद्वा च्यवयति यदि तं स्वप्रभुः स्वाधिकारात्

सम्बन्धस्तत्सुताद्यैः सह चिररचितस्तर्हि विच्छेदमायात् ॥ ३२

देवः पुनरपि रामचन्द्रं प्राह—पनसभक्षणसमये तैलमपेक्षितमेव ।

तद्वत् निरासक्ति-तैलं संसारभुक्तौ स्वकरे विलेपय । आसक्तिर्निश्चितं
दूरं यास्यति । ततः श्रीठकुरो गायति स्म—

भो आनन्दमयि ! माता त्वमयि मा कुरु मामानन्दहीनम् ।

तव श्रीचरणं विहाय मम मनो जायते सत्यं तत्त्वदीनम् ।

तपनतनयो मयि निष्प्रणयो धिङ्मां बुद्धिहीनम् ॥ ३३

धृत-भवानीनाम-भवोद्धारकामः करिष्यामि भवोत्तरणम् ।

अकूलसागरे मातर्मज्जेयं रे स्वपनाद् दूरतरं स्वपनम् ॥ ३४

अहर्निशमहं श्रितो दुर्गानाम तथापि दुःखस्य कथमाक्रमणम् ।

भो भो हरप्रिये यद्यहं ध्रिये तत्र दुर्गानाम्नोऽप्यवसानम् ॥ ३५

(५) श्रीपरमहंसदेवस्य महातिरोधानं नरेन्द्रस्य सङ्कल्पविज्ञापनञ्च ।

प्रायेण वर्षषट्कं नरेन्द्रस्य श्रीरामकृष्णोपदेश-लाभ-सौभाग्य-
मजायत । १८८६ खीष्टाब्दे श्रीरामकृष्ण-परमहंसदेवस्य गलक्षतरोगः
समजनि । डाः महेन्द्रनाथ-सरकार-महोदयस्य चिकित्सयाऽपि
नासीत् कश्चिदुपकारः । श्रीमाता सारदामणिः श्रीठकुरस्य स्वास्थ्या-
वाप्तये श्रीतारकेश्वरधाम्नि भृशमुपासनारताऽपि न लेभे किञ्चन फलम् ।
पक्षान्तरे तु स्वप्ने सा दृष्टवती पात्रं भग्नतामाप्तमिति । ततो महता

दुःखेन सा पतिसकाशे निवेदयामास स्वयमेव स्वारोग्यसंविधानाय
ठकुरः प्राह सातरि जीवन्त्यां पुत्राः सर्वे जीवन्ति । मज्जीवनकार्याव-
शेषः श्रीसारदामणेर्हस्ते एव मया निधीयते--जननी स्वयमेव सर्वेषां
भक्तानामशेषकल्याणं विधास्यतीति ।

काले तस्मिन् श्रीनरेन्द्रनाथस्य मनसीत्थं चिन्ता समज्जनि । अहो !
तदेव कल्याणाय स्याद्यदि भगवान् आत्मस्वरूपं स्वयं कथयति । अन्यथा
क्षुद्रा मानवाः कथं तस्य स्वरूपनिर्णयं करिष्यन्ति ?

नरेन्द्रनाथस्य मनोभावं ध्यानेन ज्ञात्वा श्रीपरमहंसदेवस्तामहूयोवाच,
नरेन्द्रनाथ ! समावतार-विषये मा तव हृदये कश्चन सन्देहः पदं
लभताम् । शृणु—

जेतायामवतारो यो यः पुनर्द्वापरे युगे ।

एकीभावस्तयोः सत्यं रामकृष्णः किलास्म्यहम् ॥ ३६

तदा गुरुदेवं साष्टाङ्गं प्रणम्य श्रीनरेन्द्रनाथः प्राह—परमदेवदेव !
नितान्तं कृतार्थोऽस्मि । तव शिष्यैव मम परमं वलम् । तामेव
विश्वस्य सर्वत्र ध्रुवमहं प्रचारयिष्यामि ।

त्वदत्तामधिगम्य शक्तिमनुलां विद्यां त्वया शिक्षितां

लोके ख्यापयितुं गृहीतशपथो यत्नं विधास्ये परम् ।

सोऽहं केवलमात्ममोक्षणपरः संसारकोलाहलाद्

अत्ये ष्यामि न जीवनं शमधनं सन्नप्राप्तिसाधारणम् ॥ ३७

अपि च—

त्वन्मन्त्रप्रतिसंस्कृतेन मनसा काषायवासो दधद्

धर्मक्षेत्रमहं धरातलमिदं संपादयिष्येऽचिरात् ।

त्वद्द्वयाख्यामृतवृंहितं विरचयन् वेदान्तभाष्यं नवम्

उच्चैर्भारतवर्षदर्शनकथां प्रोद्घोषयिष्ये क्षितौ ॥ ३८

श्रीनरेन्द्रनाथस्य हृदसङ्कल्पं विज्ञाय भगवान् परमहंसदेवः प्राह—
“नरेन्द्र ! निश्चितं जानीहि, तव करयोरहं न्यस्तोऽस्मि । त्वं यत्रैव मां

नेष्यसि, तत्रैवाहं यास्यामि । त्वं सार्थकप्रयत्नो नितरां भविष्यसि ।”

(६) श्रीपरमहंसदेवमहातिरोधानानन्तरं श्रीनरेन्द्रनाथस्य गुरुभ्रातृणां भारग्रहणं देशपर्यटनादिकञ्च ।

ठकुर-श्रीरामकृष्णस्य महातिरोधानानन्तरं स्वल्पदिवसेभ्यः पश्चादेव काशीपुरोद्यानवाटिकां श्रीरामकृष्णशिष्याः पर्यत्यजन्, भाटकाधिक्रियात् । किन्तु कुत्र तैर्गन्तव्यम् ? सर्वे तदासन् तरुणे वयसि वर्तमानाः । तस्मात् स्वगृहगमनमेव वरमिति केचनामन्यन्त । किन्तु परस्पर-सङ्ग्रहानौ श्रीरामकृष्णादर्शप्रचारे विघ्नः स्यादिति मन्यमानो नरेन्द्रनाथः सङ्घसंघटनाय बद्धपरिकरो बभूव । संहतिरेव बलम् ।

ततः श्रीसुरेन्द्रनाथमित्र-महोदयस्य प्रयत्नफलेन स्वल्पभाटकेन वराह-नगरे गृहमेकमासादितम् । सर्वे तरुण-संन्यासिनस्तत्रागच्छन् । अत्रैव सूचना श्रीरामकृष्ण-मठस्य ।

वराहनगरमठे प्रारभत नवीनसंन्यासिनां कठोरा तपश्चर्या । श्रीगुरु-पवित्रलीला-तदुपदेशालोचना-शास्त्रपाठ-ध्यानधारणा-पूजा-कीर्तनान्या-सन् अस्यां अङ्गीभूतानि । नरेन्द्रनाथः स्वयमासीन्नायकः । सर्वे तमेवानुसस्रुः ।

तरुणसंन्यासिनो दिव्योन्मादेन जीवनमतिवाहयन्तो दैहिक-सुखा-दिकं प्रति वीतयन् आसन् । अन्नकष्टमपि तान् न्यपीडयत् । भोजन-स्थालीनामपि अभावः । कदलीपत्रञ्चापि क्रेयमासीत् । तत्स्थलाभि-षिक्त-मानकपत्रमपि कष्टे नासीत् संग्रहणीयम् ; तथा सिद्धशाकप्रधान-व्यञ्जनेन सहान्नभक्षणे एतेषां गलदेशे कण्डूयनमजायत । अहो तरुण-संन्यासिनां कष्टम् ।

सत्स्वपि बहुषु कष्टेषु श्रीनरेन्द्रनाथस्य नेतृत्वाश्रयिणः संन्यासिनो वराहनगर-भाटकस्थानं न परित्यजुः । श्रीरामकृष्ण-जीवनोच्चादर्शस्तान् सर्वाकल्याणेभ्यः संरक्ष्य नित्यमङ्गलपथे पर्यचालयत् । अपि च—

दारिद्र्यमेपां दहनायमानं

मलं यदासीत्तदहो ददाह ।

मलव्यपाये तु विशुद्धकान्त्या

ते काञ्चनानीव चिरं विरेजुः ॥ ३६

अत्रापि पुनरघटत गुरुघातषु कश्चन विसंवादः । सोऽयं श्रीराम-
कृष्णपूतास्थि-संग्रहसम्पर्की । श्रीरामचन्द्रदत्तमुख्य-गृहस्थभक्ता ऐच्छन्
श्रीरामकृष्ण-पूतास्थि श्रीरामचन्द्रदत्तस्य “कौकुडगात्रि”-नामकाञ्चल-
स्थोद्याने सुनिर्मित-मन्दिरस्याधस्तात् प्रोथितं भवत्विति । संन्यासिनस्तु
प्रायेण तद्विरोधिन आसन्, यतस्तं देशविचारिणः ; कथं ते पूतास्थि
संरक्षेयुर्वा ।

किन्तु श्रीरामकृष्णस्य पूतदंहावशिष्ट-भस्मास्थि तदीय-शिष्याभ्यां
शशि-निरञ्जनाभ्यां संरक्षितमासीत् । न तौ तदस्थिप्रदानाय सम्मतौ
बभूवतुः । ततो गृहस्थ-संन्यासिभक्तानां विवादोऽनिवार्यरूपेणात्मप्रकाशं
चकार । उदारहृदय-दूरदर्शिनो नरेन्द्रनाथस्य माध्यस्थ्यं तेषामुग्रं विवा-
दाग्निं निर्वापयामास । भस्मास्थनः किर्याश्चनांशो वराहनगरमठे अपरा-
शश्च ताम्रकलसीस्थापितः कौकुडगात्रियोगोद्याने बभूव संरक्षितः ।

एवं क्रमेण कालस्तरुणसंन्यासिनाम् अत्यवर्तत । १८८६ ख्रीष्टाब्दीये
डिसेम्बरमासि श्रीपरमहंसदेवस्यान्यतम-प्रियशिष्यस्य बाबुरामस्य जननी
श्रीठकुरस्य सर्वान् संन्यासिशिष्यान् स्वकीय-“आँटपुर”स्थ-भवने
आह्वयामास । एष एव बाबुराम उत्तरकाले स्वामि-प्रेमानन्दनाम्ना
सुपरिचितो बभूव ।

शीतकालस्य रात्रिर्निस्तब्धश्च पल्लीग्रामः । तत्र संन्यासिनः सर्वेऽग्नि-
प्रज्जलनपूर्वकं शास्त्र-पर्यालोचनायां व्यावृताः । प्रसङ्गक्रमेण चिरातीताना-
मचिरातीतानामनतीतानाञ्च कथाऽसीत् पर्यालोचिता ।

तत्रैव कथा प्राचलत्, महात्मनो यीशुख्रीष्टस्य देहत्यागादनन्तरं तच्छिष्यः
साधु‘पल’-महोदयस्तपश्चर्यायामनन्त-विश्वासनिर्भरशीलः स्वगुरुदेवधर्मं

संप्रचारयामास । किन्तु साम्प्रतं श्रीरामकृष्णपरमहंसदेवमहातिरो-
धानानन्तरं कस्तद्वन्महाव्रतं गुरुधर्मशिक्षादानरूपं समाचरेत् ?

यामिन्यां तस्यां मृदुप्रज्वलदग्न्यालोके श्रीनरेन्द्रनाथस्तस्य जीवनस्य
भविष्यमार्गमाविश्चकार ।

अथ संन्यासिनामन्यतमः पश्चात् स्वामि-त्रिगुणातीतानन्दनाम्ना
प्रख्यातः सारदामहाराजः संगोपनमेकदा वराहनगरमठान्निर्जगाम तीर्थ-
स्थान-भ्रमणोद्देशेन । पत्रे तेन लिखितम्--

श्रीकृष्णपादाब्जरजःपवित्रं

वृन्दावनं मे गमनस्य लक्ष्यम् ।

अत्रास्ति माया-निगढस्य शङ्का

दूरे ततो गन्तुमहं प्रवृत्तः ॥ ४०

तदनन्तरमेकदा श्रीनरेन्द्रनाथोऽपि वराहनगरमठं परित्यज्य तीर्थ-
परिक्रमणाय बहिर्जगाम । गुरुध्यातॄणां सर्वो निवृत्तिप्रयत्नो व्यर्थतायां
पर्यवसितो बभूव । विशालायतना जननी भारतभूमिस्तं स्वकल्याणाय
निरन्तरमाह्वयामास ; न स तदुपेक्षणे समर्थो बभूव ।

सन्तप्तहेमोज्ज्वलकान्तिदेहः

शान्तायताम्भोजदलाभ-नेत्रः ।

संशोभितो दण्ड-कमण्डलुभ्यां

गीतैकसङ्गी वचुते नरेन्द्रः ॥ ४१

१८८८ ख्रीष्टाब्दस्य प्रथमो भागः । परिभ्रमणक्रमेण स्वामिमहाराज
आयातः काशीधाम्नि भारतीय-तीर्थराजराजे । तत्र द्वारकादासस्याश्रमे
स उवास । प्रचचाल सुन्दरं जीवनं—भिक्षात्रोदरपूर्त्या देवस्थानदर्शनेन
शास्त्रचर्चया जपध्यानसाधुसङ्गप्रभृतिभिश्च ।

काशीधाम्नि श्रीभूदेवचन्द्र-मुखोपाध्याय-महोदयेन सह श्रीस्वामि-
महाराजस्य साक्षात्कारः समजनि । स्वल्पवयस्कस्य स्वामिमहाराजस्य
मनीषया प्रतिभया च नितरां समाकृष्टो विस्मितश्च सः—“भविष्यति एष

साधुमहाराजः प्रख्यातो भविष्यतीति भविष्यद्वार्णी चकार ।

तत्रैव स्वामिमहाराजस्य साक्षात्कारोऽभूच्छ्री-लैलिङ्ग-स्वामिमहा-
राजेन सह, तथा च भास्करानन्देन । एष द्वितीयः स्वामिमहाराज-
स्तस्याश्रमे शास्त्रालोचनरतः पर्यालोकितः । तदालोचनक्रमेण भास्करा-
नन्दः प्राह—‘पूर्णतया कामिनी-काञ्चनत्यागे न कोऽपि ध्रुवं समर्थ’ इति ।
नरेन्द्रनाथस्य तु तादृश्युक्तिरसहनीयासीत् । यतस्तस्य गुरुदेवः श्रीपरम-
हंसदेवः पूर्णतया कामिनीकाञ्चनत्यागी आसीदिति एकान्ततः सत्यम् ।
ततो द्वयोर्महान् वितर्कः समजनि । उपसंहारे भास्करानन्दः स्वीचकार—
“अस्य नवीनसंन्यासिनः कण्ठे राजतं सरस्वती ; ज्ञानालोकप्रोद्भासित-
श्चास्य हृदय-राज्यम्” इति ।

काशीतः सोऽगच्छदयोध्याधाम प्रति । शैशवस्य कोटिरमृतयस्तस्य
परमपवित्रं कोमलहृदयमधिचक्रुः ।

लीलास्वली सेपमशेषपुण्या रामस्य रामायणदैवतस्य ।

श्वो भावि हित्वा वत यौवराज्यं चतुर्दशाब्दान् न्यवसद् वने यः ॥ ४२

रघुपतिरिह रेमे शैशवे वालमित्रै-

स्तरुणिमनि च विद्यामध्रकार्पादिहैव ।

प्रवयसि परिवादं शङ्कमानः कलत्रं

पतिरतमपि मोहादत्यजच्चैत एव ॥ ४३

ततो यात्रास्वीद् वृन्दावनं प्रति । मध्यवर्तिनि आग्राधाम्नि ‘ताजमहल’
स्मृतिसौधं तस्य हृदयं परमपुलकितं चकार । काशीधामतस्तस्य पदयात्रा
प्रारभत । भिक्षामात्रं तस्यापलम्बनम् ; आश्रयस्तरुतलं देवमन्दिरं धर्म-
शाला वा । क्षुधातृष्णाक्लान्तिजयी निर्विकारचित्तस्तरुणः संन्यासी
निरन्तरं चचाल ।

वृन्दावनप्रवेशान् प्राक् कश्चन ताम्रकूटसेवी स्वामिमहाराजस्य दृष्टे-
गोचरीभूत आसीत् । चिराभ्यस्त-धूमपानः स्वामिमहाराजस्तं ताम्रकूटं
सेवयितुमनुरोध । स तु प्राहानिर्वचनीय-सरलतया “महाराज ! अह-

मस्मि नीचान्त्यज” इति । तच्छ्रुत्वा कतिचन पदानि गत्वा स्वामि-
महाराज इत्थमचिन्तयत्, “अहो ! ब्रह्मणो मूर्तरूपमसावपि ; तत् कथं
भेदविचारः” । ततः स पुनस्तत्समीपमागत्य ताम्रकूटसेवनतुष्टस्मै प्रेम
विज्ञाप्य श्रीवृन्दावनपुण्यपथे प्राप्तेसरीवभूव ।

वृन्दावनधाम्नि स्वामिमहाराजो लालाबाबु-कुञ्जेऽतिष्ठत् । कतिपय-
दिवसानन्तरमगच्छत् राधाकुञ्जं प्रति ।

तदा स्वामिमहाराजस्य परिधेयमासीत् केवलं कौपीनमेकम् । एकदा
स्वकौपीनं परिष्कृत्यातपे च प्रसार्य स स्नानरतः कौपीनग्राहिणं वानरमेकं
वृक्षारूढं वदनविकृतिकारिणमपश्यत् । अहो का निवच्छा श्रीराधा-
देव्याः ? कौपीनैकसम्बलेन कथं तेन बहिर्गन्तव्यम् ? स्वामिमहाराजस्य
हृदयं चुरभाभिमानपुष्टं बभूव । कौपीनं विना नाहं लोकालयमितः परं
गमिष्यामीति सङ्कल्पयन् स्वामिमहाराजोऽरण्यपथमवलम्बितवान् ।
किन्तु तत्क्षणात् कश्चन गौरिकवसन-खाद्यद्रव्यहस्तस्तनुस्त्य तस्मै वसनं
खाद्यं च प्रदायारण्यपथेन द्रुतमदृश्यो बभूव । राधाकुञ्जे प्रत्यागत्य स्वामि-
महाराजः पुनरपश्यत् तत् स्वपरिहितं कौपीनं केनापि तन्नानीतम् ।
दिव्यप्रेमानन्दभरपुलकितस्य स्वामिमहाराजस्य हृदयं सुखेन ननर्तेव ।

वृन्दावनधाम्नो ‘हट्टास’-बाष्पीयशकट-विरामस्थानं नातिदूरवर्ति ।
अस्य स्थानस्थाध्यक्ष आसीच्छ्रीशरच्चन्द्रगुप्त-महाशयो यः पश्चात् सदानन्द-
नाम्ना प्रख्यातो बभूव । एकदा प्रभाते शरच्चन्द्रः स्वामिमहोदयं तस्य
कार्यस्थलस्य नातिदूरे तस्तलमाश्रयन्तमपश्यत् । दर्शनमात्रं शरच्चन्द्रस्य
मनसि प्राजायत कश्चन भागवताद्भुतभावः । कोऽयम् अनुपमरागरञ्जितः
पूर्णज्योतिर्मयो भागवतद्युतिधरः संन्यासी ? संन्यासिमहोदयं प्रणम्य
शरच्चन्द्रस्तं रूग्णगमनायानुरुद्धवान् । स्वामिमहाराजश्च सम्मतो बभूव ।

चिराद्बलवती लिप्तासीदस्य शरच्चन्द्रस्य परमभागवत-जीवनयापनाय
महाकर्षणं च संन्यासजीवनं प्रति । किन्तु सद्गुरुलाभसौभाग्यं न
तस्यैतावत्कालपर्यन्तम् उदियाय । स्वामिमहाराजं दृष्ट्वैव भविष्य-

‘सदानन्दो’ऽसौ ण्डेशनाध्यक्षः शरच्चन्द्रस्तं मनसा गुरुत्वेण वरयामास ।
स्वामिसकाशे प्रार्थयामास च ‘यदि कृपया दर्शनं दत्ताम्, आत्मज्ञान-
दानेन समाधमजीवनं सार्थकीक्रियताम्’ इति ।

स्वामिमहाराजः प्रार्थयेन तं शिष्यत्वेन न स्वीचकार । यतोऽवश्य-
मेव शिष्यजनः परीक्षणीयो गुरुणा ।

भविष्यतः शिष्यजनस्य चित्तं

श्मशानवैराग्ययुतं नवेति ।

तदेव पूर्वं गुरुणा परीक्ष्यं

सेवानुवृत्त्यादिगुणेन तस्य ॥ ४४

किन्तु शरच्चन्द्रोऽकुण्ठ-गुरुसेवया सरलतादिगुणैश्च स्वामिमहाराजस्य
मनः पूर्णतया समकर्षणम् । तदनन्तरमेकदा स्वामिमहाराजस्तं, शिष्य-
रूपेण परिजग्राह ।

‘हातरास्’-शकटविरामस्थानतः स्वामिमहाराजो जगाम हृषीकेशं
प्रति । सङ्गी तस्य नवदीक्षितशिष्यः श्रीसदानन्दः । परमानन्देन हृषी-
केशं समागत्य कठोरतपश्चर्याहेतोः सदानन्दः कायेन पीडितो बभूव ।
फलेन श्रीस्वामिमहाराजः शिष्येण सह पुनराजगाम शिष्यकर्मस्थाने ।
अत्र तु स्वामिमहाराजः स्वयमसुस्थो बभूव । किन्तु गुप्त-परिवार-सेवा-
गुणेन सत्वरमेव हृतस्वास्थ्यं पुनरवाप । अथ स्वामिमहाराजो वराह-
नगरमठं प्रति जगाम । डिसेम्बरमासि सदानन्दोऽपि वराहनगरमठे
शिष्यरूपेण समयासीत् ।

दीर्घकालादर्शनानन्तरं प्रत्यायाते स्वामिमहाराजे गुरुभ्रातृणा-
मानन्दस्यावधिर्नासीत् । कियन्कालमवात्सीत् स्वामिमहाराजो
वङ्गदेशे—कदापि वराहनगरमठे ; कदाचन वा वाग्वाजारस्थ-वत्तराम-
वसु-महोदयस्य गृहे ।

गुरुभ्रातृभिः सह स्वामिमहाराजः कदाचनापठद् व्याकरणशास्त्रं,
कदा वा पर्यालोचयामास दर्शनवेदान्तोपनिषदादिशास्त्रजातम् । अन्तरा-

न्तरा च कृतवान् श्रीठक्कुरादर्शोपदेशचर्चाम् ।

श्रीठक्कुरः पुनः पुनः प्राह, आत्ममुक्तिः स्वार्थप्रचोदितव्यापार एव ।
आत्ममुक्तये करणीया जनसेवा । भेदज्ञानविलोपनपूर्वकं धर्मभित्त्यव-
लम्बनेन भारतवर्षस्य पुनः संघटनमेव परमकृत्यम् । अयमादर्शः स्वामि-
महोदयेन गुरुभ्रातृवृन्दसमीपे महता कण्ठरवेण भूयो भूयः सुप्रकटीकृतः ।

मठस्य व्यवस्थापनादिकं समाप्य १८८६ ख्रीष्टाब्दीय-डिसेम्बरमासि
स्वामिमहाराजः पुनरपि कलिकातानगरीं परित्यज । प्राथम्येन वैद्य-
नाथधाम, तदनन्तरं वाराणसी, अथ गाजीपुरमण्डलमासीत् पर्यटन-
स्थलम् ।

आकृष्यमाणो हि बहिःप्रकृत्या

पर्यत्यजद् यः स्वगृहं पुरैव ।

एकत्र तिष्ठेत् स कथं चिराय

गृहीव मुग्धः स्वजनप्रसङ्गात् ॥ ४५

गाजीपुरस्थ “पाओहारीबाबा”—संदर्शनमासीत् स्वामिमहाराजस्य
परमाकर्षणकारणम् । सौभाग्यात् साधुरसौ परिदृष्ट आसीत् स्वामि-
महोदयेन । योगसाधनार्थं दीक्षा तत्सकाशे समासादनीयेति मनसि
स्थिरीकृत्य तद्वेतोर्दिननिर्धारणमपि तेन कृतम् ।

अथ निर्दिष्टे दिवसे स्वामिमहाराजश्चिन्तातुरो बभूव । अपि
किमप्यन्याय्यमाचर्यते ? “पाओहारीबाबा”—प्रभावात् अभिभूतेन मया
भगवतः श्रीरामकृष्णस्य महिमा किमु खर्वीक्रियते ? हठात् स्वामि-
महाराजः स्वकक्षं दिव्यालोकेन समुद्भासितमपश्यत्, पुरतश्च स्वगुरुं
श्रीपरमहंसदेवं शुष्कवदनं चिन्ताव्याकुलम् । मुखमण्डलं तस्य भर्त्सना-
चिह्नितम् । तदिवसे न स्वामिमहाराजः “पाओहारीबाबा”—महोदयस्य
गुहायां गन्तुं पारयासास । अनेन प्रकारेण न केवलं दिवसद्वयं त्रयं वा,
परम् आवृत्तिरासीदस्य संघटनस्य सप्तविंशतिदिवसव्यापिनी । अनु-
शोचना-दावदग्धः स्वामिमहाराजो भूमौ लुठन् प्रतिशृणुते स्म—“न हि

नहि, नहमन्यं कश्चन गुरुपदे स्थापयितुम् अभिलपामि । भो ठकुर
परमहंसदेव ! त्वमेव ममैकल आराध्य-देवः, अहं तव दासानुदासः ;
दुर्बलतां मम क्षमस्व प्रभो ।

विदायदिवसे “पाओहारीबाबा” सकाशं गत्वा स्वामिमहाराजोऽ-
पश्यत्तस्य गुहाप्राचीरे लम्बमानं श्रीरामकृष्णालेख्यमेकम् । पाओहारी-
बाबा श्रीरामकृष्णमुद्दिश्य श्रीस्वामिमहाराजं प्राह--‘एष साक्षाद् भगव-
दवतारः’ ।

महानासीत् स्वामिमहाराजस्य धिक्कार आत्मानं प्रति । को
नामाहेतुकाविचारस्तेनानुष्ठितः स्वगुरुदेवं प्रति । चतुर्द्वयं तस्य अश्रुपूर-
भरितं बभूव ।

कियद्विसानन्तरम् अभेदानन्द-स्वामिमहोदयस्यास्वस्थतासंवादं
प्राप्य स्वामिमहाराजो वाराणसीधाम प्रति प्रातिष्ठत्, तत्र प्रख्यात-
पण्डित-श्रीप्रसदादासमित्रस्यातिथ्यं परिजग्राह स्वामिमहाराजः । प्रेमा-
नन्द-स्वामिन्यभेदानन्दस्य चिकित्साभारं समर्पयामास स्वामिमहा-
राजः । सौभाग्यादभेदानन्दो रोगमुक्त आसीत् । किन्तु श्रीठकुर-
गृहिभक्तस्य बलरामवसु-महोदयस्य स्वर्गगमनवार्तां श्रुत्वा स्वामिमहा-
राजः परमव्यथितोऽचिरात् कलिकातां प्रत्याजगाम, तस्य शोकसन्तप्त-
परिवारेभ्यः सान्त्वनाप्रदानाय ।

वारेऽस्मिन् श्रीस्वामिमहाराजः केवलं मासद्वयं मठमध्यवात्सीत् ।
श्रीठकुरस्यान्यतमगृहिशिष्यः सुरेन्द्रनाथमित्र-महोदयः मे-मासस्य पञ्च-
दशदिवसे स्वसाधनोचितधाम्नि प्रतिष्ठते स्म । वराहनगरमठस्यासा-
वासीत् पृष्ठपोषकः । अथ तस्य तिरोधानाद् मठस्य संन्यासिनोऽभवन्
भूयसा विपन्नाः । तत्संक्रान्तव्यापारेषु स्वामिमहाराज आसीत् सुतरां
व्यग्रः । अथान्येद्युः पुनरपि भारतपर्यटनाय मनो दधत् आशीर्वाद-
लाभाय घुघुडिग्रामस्थितां श्रीसारदाम्बिकां द्रष्टुं तत्रागच्छत् ।

(६) घुषुडिग्रामस्थितया श्रीसारदाम्बिकया सह स्वामिमहाराजस्य

साक्षात्कारः ।

परमयोत्कण्ठया मातृसकाशे समुपस्थितः स्वामिमहाराजो मातरं
श्रीसारदां भूयो भूयोऽभिवन्द्य प्राह—

विफलमगलदेतज्जन्म मातर्मदीयं

त्वदभयपदयुग्मं यन्न दृष्टं कदापि ।

अधमसुतवितीर्णं कोटिशोऽद्य प्रणामं

सकृपमयि ! गृहीत्वा मां कृतार्थीकुरुष्व ॥ ४६

भूयोऽपि स्वामिमहाराजो मात्रे निवेदयामास—

आध्यात्मिकादि-बहुदुःखविमोक्षहेतु-

• स्तातो ममाविरभवत् सुतसंग्रहार्थम् ।

• माता पुनस्त्वमपि भाग्यवशात् सुतानां

संरक्षणाय विधिना प्रहिताऽसि भूमौ ॥ ४७



श्रीसारदाजननी पुत्रमाशीर्भिवर्धयित्वा सोत्कण्ठं प्राह—“नरेन्द्र !
श्रीश्रीनाथस्य मम प्राणठक्कुरस्य धर्मो दर्शनं च विश्वस्य सर्वत्र भवतु
प्रचारितम् । अहो कठोरो न्यासस्त्वयि मयि च विश्वस्य समुल्लास-
प्रवर्धनाय । श्रीठक्कुरस्याभिलाषश्चिरं विजयताम्” ।

अथ प्रसङ्गक्रमेण गृहिभक्त-बलरामवसु-सुरेन्द्रनाथमित्रयोश्चिरविरह-
मुपक्रम्य भाषमाणयां योगीनाम्नायां श्रीस्वामिमहाराजो मातरमुद्दिश्य
प्राह—“मम काशीस्थ-मित्रवर-श्रीप्रमदादासमित्र-महोदयोऽपि मां बल-
रामवसु-महोदयस्य कृते रोदनपरं वीक्ष्य प्राह—“किमेतत् स्वामिमहो-
दय ! संन्यासी भवान् ; शोकार्ताता भवति न युज्यते” । किन्तु मातरहं
तस्मै इदं प्रत्युत्तरं दत्तवान्—

संन्यासिनां हृदयनामक-वस्तु नास्ती-

त्येवं भवद्भिरपि चिन्तयितुं न युक्तम् ।

संसार-भोगविमुखा अपि तत्त्वतस्ते

दुःखेन दुःखमुपयन्ति सदा परेषाम् ॥ ४८

विशेषेण, अयं बलरामवसु-महोदयो मे गुरुभ्राता । तस्य वियोगेन निश्चितमहं कातरौ भवेयम् । प्रस्तरसदृशमनुभूतिहीनं संन्यासजीवनं न मे काङ्क्षितम् इति ।

जननी सारदामणिस्तद्वचनमाकर्ण्य परम-सन्तोषं प्रकाशयामास । ततः स्वामिमहाराजो जनन्यै स्वीयनिगूढाभिलाषं देशपर्यटन-पूर्वकं समग्रभारतपरिज्ञानात्मकं निवेदयामास । पुनश्च स्वामिमहाराजः प्राह—“मातः ! प्रार्थये, यावत्कालपर्यन्तं भगवतः श्रीगुरुदेवस्य धर्मदर्शने विश्ववासिनां परिज्ञाते न करिष्ये, तावन्नाहं प्रत्यावर्तिष्ये । जगदम्बिके ! आशिषो देहि यथा मम सङ्कल्पः सिद्धिमाप्नुयात् ।” श्रीजननी प्राह—“तात ! श्रीमन्नाथस्तव मनोरथमवश्यमेव परिपूरयिष्यति” ।

(७) स्वामिमहाराजस्य निखिलभारत-परिक्रमणम् ।

(क) तत्रालीयार-भ्रमणात् प्राग्वृत्तान्तः ।

१८६० ख्रीष्टाब्दीयो जुलाइ-मासः । स्वामिमहाराजः प्रथममगच्छद् भागलपुरं ततो देवगृहं वैद्यनाथयामापरनाम । देवगृहे ऋषि-राज-नारायणवसु-महोदयेन सहासीत् स्वामिनः साक्षात्कारः । तस्मात् स्वामिमहाराजो जगाम काशीं, तस्मादयोध्यां, ततो नैनीतालं ; तस्मात् केदारबदरीपथे प्राप्तेऽसरत् ।

एतदवसरे वराहनगरमठस्य बहवः संन्यासिनस्तीर्थभ्रमणार्थं निर्जग्मुः । केचन वा कठोर-तपस्यारता आसन् हृषीकेश-हरिद्वाराद्यञ्च-लेषु । कर्णप्रयागे गुरुभ्रातृ-स्वामितुरीयानन्देन सह स्वामिमहाराजस्य साक्षात्कारः समजनि । तत्र कुटीरं निर्माय तुरीयानन्दमहाराजः कठोर-तपस्यानिरत आसीत् ।

वारेऽस्मिन् अखण्डानन्द-स्वामिमहाशयः श्रीस्वामिमहाराजस्य

सहगम्यासीत् । कर्णप्रयागे त्वखण्डानन्दमहाशयोऽस्वस्थतामाप । तस्मात्तौ देरादुनं प्रत्यागच्छताम् । स्वास्थ्यावाप्त्यनन्तरमखण्डानन्दस्वामी पुनरागच्छद् एलाहाबादं, स्वामिमहाराजस्त्वगच्छद् हृषीकेशम् ।

हृषीकेशवासः स्वामिमहोदयाय भृशमरोचत । माधुकरी-वृत्त्या लुन्निवृत्तिस्तस्याजायत । किन्तु आनन्दातिरेकोऽभूत् शास्त्रचर्चा-ध्यान-जप-तपःप्रवृत्तिभिः । एष आनन्दस्तु क्षणस्थायी आसीत्, यतः स्वामिमहोदयः ज्वर-डिप्थेरिया-रोगाक्रान्तो बभूव । उपशमाशा दूरवर्तिनीव प्रतिभाति स्म । एकदा स्वामिमहाराजस्य प्राणसंशये समुपस्थिते घर्मे निरन्तरप्रसृते नाड्याश्च क्षीयमाणायां—

अत्रान्तरे तत्र बभूव दृश्यः

कश्चिज्जटाजूटधरो यतीन्द्रः ।

संबोध्य सर्वान् सुविषण्ण-दृष्टीन्

मा भैषुरित्याह स धीरवाचा ॥ ४६

ततः स स्व-वस्त्रस्थाल्याः (भुलि) किञ्चन भेषजं निष्काश्य स्वामि-महाराजं सेवयामास । सपदेव स्वामिमहाराजस्य पुनरुज्जीवनावस्था समजायत । स क्षीणकण्ठेन अवदत्—“नाहं मरिष्यामि” । किन्तु निमेषाभ्यन्तरे संन्यासी कुत्राप्यन्तर्हितो बभूव । महतायासे-नापि नासौ पुनर्दृष्ट आसीत् । क्रमेण आरोग्यमासाद्य स्वामिमहा-राजः प्राह—अज्ञानावस्थोऽहमन्वभवं यन्मे कार्याणि विद्यन्ते बहूनि येषां समापनात् प्राग् न मम मृत्युर्विहित इति ।

हृषीकेशतः स्वामिमहाराजो मीराटनगरमगच्छत् डकर-वैलोक्य-नाथघोषमहाशयस्यातिथ्यं स्वीचकार च । अथ श्रेष्ठिक-महोदयस्योद्यान उवास । अत्र च गुरुभ्रातृणां परमसुन्दरं मेलनमभूत्—स्वामिब्रह्मानन्द-अखण्डानन्द-तुरीयानन्द-सारदानन्द-कृपानन्द-अद्वैतानन्दानाम् । तेन च श्रेष्ठिकोद्यानं वराहनगरमठ इव प्रतिभाति स्म । अविश्रान्तं प्रासरन् साधन-भजन-कीर्तनानि । सर्वेषामानन्दस्यात्रावधिर्नासीदिव । किन्तु

स्वामिमहाराज एकदा सर्वानाहूय प्रोवाच —“भ्रातरः ! समय आयातो मायारज्जुच्छेदनस्य । स्वस्वपथेषु प्राप्तेभिरा भवत यूयम्, अहमपि एकाकी स्वकं पन्थाजमनुसरिष्यामि” ।

ततः स्वामिमहाराजो निःसङ्गः परिभ्रमिषुमारेभे । “ताडिघाट”-समाख्य-वाष्पीययान-विरामस्थाने द्विप्रहरे भृशं जुगुप्सितः स्वामिमहाराजो सुगूरुरिव श्वासकष्टमन्वभवत् । न काकिण्यपि तस्य संवल-मासीत् । गण्डूपमात्रं जलमपि दातुं न कोऽपि समुत्सेहे । इत्यवसरे कश्चन खाद्यभाण्डारिकस्तत्रागत्य तस्मै मिष्टान्नसंवलितसुखाद्यं पात्रमित-शीतल-जलञ्च ददौ । खाद्यदाता कस्यचनान्पेगे रत इव प्रतिभाति स्म । स्वामिमहाराजवदनं स निर्निमेषमवलोकयामास । स्वामिमहा-राजमुद्दिश्य प्राह च —“भोजनेन मामनुगृह्णतु देवः” । विक्षयाविष्टः स्वामिमहाराजस्तममुच्छ्रुत् “भ्रातः ! अस्मद्विषयकवृत्तान्तं कस्तत्र गोचरी-भूतं कृतवान्” ? स प्राह, “देव ! शृणु । यथाऽऽन्येषु दिवसेषु, तथाऽ-द्यापि भोजनानन्तरं निद्रामाप्ते मयि स्वप्ने श्रोत्रमवन्तौ मामभाषत — ‘शकट-विरामस्थाने मम परमभक्तः जुगुप्सितो विषण्णः कातरश्चास्ते । तच्छीघ्रं खाद्यं पक्वा तस्य जुनिवृत्तिमचिराद्विधेहि’ इति । देव ! तत एवाहम् आगतः” । कृतज्ञतया स्वामिमहाराजस्य श्रुत्यारा गण्डस्थलं संश्लव्य भूमौ पपात । अहो ! अचिन्तनीया कृपा जनन्याः सारदामगेः ।

(ख) आलोयार-वृत्तान्तः ।

१८६१ ख्रीष्टाब्दस्य फेब्रुवारी-मासि स्वामिमहाराजो राजपुताना-न्तर्गतआलोयार-मण्डले समागच्छत्, पण्डित-शम्भुनाथमहोदयामन्त्रग-क्रमेण तस्यैव गृहे वासमकल्पयच्च ।

अत्र स्वामिमहाराजस्य भाषणमित्थं मनोरममभूद्यद् बहव एव तन्-समाकृष्टाः प्रतिदिवसं तत्र समागच्छन् । ते खलु समागताः प्रत्यहमेव प्रश्नान् कुर्वन्ति स्म स्वामिमहाराजसकाशे । स्वामिमहाराजोऽपि यथा-यथोत्तरदानेन सर्वान् सन्तोषयामास । एकदा स्वामिमहाराजं कश्चना-

पृच्छत् “स्वामिमहाराज ! गैरिकवसनधारणे कथं भवतां प्रीतिर्जाता ?”
स्वामिमहाराजस्तदा धीरं प्राह—“शृणु । गैरिकवसनमेव भिक्षुकाणां
वसनम् । यद्यहं साधारणजनवस्त्रं परिदधामि, तदा भिक्षुकः मामर्थ-
वन्तं चिन्तयित्वाऽवश्यमेव भिक्षां याचिष्यन्ते । किन्तु मम हस्ते न
विद्यते काकिण्यपि । यदि कोऽपि किमपि मां याचते, तद्दाने अहञ्च
भवाम्यपारगः, तदाऽहं महद् दुःखमनुभवामि । तस्माद् गैरिकवसन-
धारमेव वरम् । कोऽपि मां भिक्षां न याचिष्यते, न च निराशोऽ-
कारणं भविष्यति” । अहो गभीरा समवेदना स्वामिमहाराजस्य
दरिद्रान् प्रति ।

अथैकदा आलोयार-महाराज-“देवान्जी”-महाशयो महाराजं
भटिति महासंन्यासिदर्शनायाऽऽगमनार्थमनुरोधः । महाराज-मङ्गल-
सिंहोऽपि परेदुरः श्रीरामचन्द्रस्य गृहे संन्यासिदर्शनाय समागच्छत् ।
संन्यासितं दृष्ट्वा महाराजोऽचिन्तयत्—

कोटिसूर्यसमुदीत - संन्यासिदेशमण्डनः ।

राजते वीरसंन्यासी प्रतिभाभास्वरो महान् ॥ ५०

ततः स्वामिमहाराजं महाराजः प्राह—“श्रूयते किल संन्यासी त्वम्
अद्वितीयः पण्डितधुरन्धरः, ततो बहुलार्थोपार्जनसमर्थोऽसि । तत्तुच्छी-
कृत्य कथं संन्यासिवेशधर इतस्ततः परिभ्रमसि ?”

प्रत्युत्तरविधया स्वामिमहाराजः प्राह—“अहमपि भवन्तं पृच्छामि—

विहाय कार्याणि नृपोचितानि

सहाङ्गलैस्त्वं मृगयाभिलाषी ।

अटाट्यसे किं नियतं समन्ताद्

रसेन पानाशनयोः प्रमत्तः ॥ ५१

ततः सभासदः सर्वे चञ्चला इतस्ततोऽवलोकयन्ति स्म । महाराजस्तु
सभासदां समक्षमेव तथाविधेन समुचित-प्रत्युत्तरेण क्रुद्धोऽपि क्षणं
विचिन्त्य प्राह—“कथं तत् करोमीति नाहं वक्तुं समर्थोऽस्मि । तथापि

तन्मह्यं रोचते इत्यतस्तथा करोमि । स्वामिमहाराजोऽपि तत्क्षणात् प्राह—‘अहो उत्तमम् ! संन्यासिवेशेन परितो भ्रमणं मह्यं रोचते, ततो-
ऽहमपि तथा करोमि’ ।

ततो महाराजः संन्यासिमहोदयं प्राह—‘सर्वे मूर्तिपूजां कुर्वन्ति मृत्युम् । किन्तु तस्यां नास्ति मे विश्वासः । तत् किं नु मे भविता ?

स्वामिमहाराजः प्रथममचिन्तयदेतन्महाराजस्य परिहासवच इति । किन्तु महाराजस्तदभिप्रायं ज्ञात्वैव प्राह—‘न हि स्वामिमहोदय, नहि । न मया परिहासः क्रियते । सत्यमेव नाहं सर्वसाधारणवत् काष्ठं मृत्तिकापिरुद्धं प्रस्तरं धातवपदार्थं वा पूजयितुं समर्थः । अपि तेन पर-
जन्मनि समाधोगतिः स्यात् ?’

स्वामिमहाराजः पुरतो भित्तिगात्रोपरि लम्बमानं महाराजत्यालेख्यं प्रति दृष्टिं वद्ध्वा प्राह—‘अहं वदामि, अस्मिन् आलेख्ये कश्चन निःश्रीवन-
क्षेपं करोतु’ । किंकर्तव्यताविमूढो रामचन्द्रः प्राह—‘स्वामिमहोदय ! किमिदमुच्यते भवता ?

आलेख्यमेतत् परमादृतस्य

महामहिम्नोऽस्य महीपतेर्नः ।

अश्रद्धधाना इव तत् किमस्मिन्

निष्ठीवनं हन्त वयं क्षियामः’ ॥ ५२

स्वामिमहाराजस्ततः प्राह—‘किन्तु अस्यां प्रतिकृतौ न विद्यते महा-
राजः स्वयम् । केवलं वस्त्रखण्डमेतत् ; तथापि कथमस्मिन् युष्माकमेता-
दृशी भीतिर्वहुमानश्च जायते । एवं प्रतिबोधितेष्वपि सभासद्वर्गेषु
तथा कर्तुमस्वीकृतवत्सु स्वामिमहाराजो महाराजं मङ्गलसिंहमुद्दिश्य
प्राह—

येयं राजन् प्रतिकृतिरिह श्रीमतः प्राणहीना

तस्यामास्ते न तव अधिरं नास्थि वा नापि चर्म ।

सत्यमेवं भवदनुचरा आसनस्थे त्वयीव

श्रद्धां तस्यां दधति नितरां भीति-भक्तिप्रपुष्टाम् ॥ ५३

ततो वस्तुतः किं नाम पार्थक्यं भवत आलेख्येन चैतेन सह ।

भगवद्भक्ता अपि मूर्तिविशेषं भगवतः प्रतीकं मन्यन्ते । पश्यन्ति ते स्त्रीलाविशेषं भगवतो मूर्तिविशेष इति ध्रुवमेव । मूर्तिविशेषे भगवद्दर्शनम् इत्येतदेव प्रतीकोपासनातत्त्वम् । अत एव,

धरातलोऽस्मिन् सुचिरं भ्रमित्वा

न कञ्चनाहं श्रुतवान् कदाचित् ।

‘दयस्व दारो ! कृपणे मयी’ति

‘शिलो ! भजे त्वामि’ति वा वदन्तम् ॥ ५४

महाराज ! तत् सत्यं जानीहि—सर्वेऽपि उपासते परब्रह्मसत्ताम् ।

ब्रह्म भक्तभावानुसारेण स्व-स्वरूपं व्यनक्ति । भक्ता धातुप्रस्तरमूर्तिं दृष्ट्वा स्मरन्ति चिन्मयेष्टदेवताम् ; तत एव भक्ता मूर्तिं पूजयन्ति ।

महाराज ! अयमेव मम दर्शनप्रकारः । अन्येषां विषये कथमहं वक्तुं पारयामि ?

ततो महाराजो मङ्गलसिंहः स्वामिमहाराजस्यासंदिग्धं वच उपदेशा-मृतं च निपीय तस्य वचसः सारवत्तां निर्णीय च स्वामिमहाराजस्य श्रीश्रीचरणरेणुं शिरसाऽधारयत् ।

(ग) आलोयार-परवर्ती लिम्बडि-गमनान्तो भ्रमणवृत्तान्तः ।

जयपुरराज्यम् ।

मीराट-मण्डलान् स्वामिमहाराजः एकाकी भारताटनवाञ्छया बहिराजगाम । अत्रान्तरे गुरुभ्रातुरखण्डानन्दस्य मनसि गुरुभ्रातृदर्शनेच्छा बभूव बलवती । स्वामिमहाराजस्यानुसन्धानतत्परः स एकदा जयपुरधात्रि तस्य दर्शनं लेभे । संन्यासिनोऽपि गुरुभ्रातृदर्शनलालसा मायालीलाप्रपञ्चान्तर्गता इति भाषमाणः स्वामिमहाराजस्तं तस्मात् स्थानात् स्थानान्तरं प्रेषयामास ।

जयपुरस्थ-प्राचीनस्मृतिविमण्डित-स्थानानि पर्यवेक्षमाणः स्वामि-
महाराजोऽवसरे तन्स्थानस्य विशिष्ट-वैयाकरणस्यान्तेवासी भूत्वा
पाणिनि-व्याकरण-पठनाय विशेषेण मनो दधे । प्रथमसूत्रस्यायत्ती-
करणे एव स्वामिमहोदयेन दिवसत्रयं व्ययितमिति दृष्ट्वा पण्डितमहोदयः
प्राह—“मत्सकाशो भवतः पाणिनिशिक्षा न संभाव्यते खलु” । अतः परं
नितरामेकाग्रचित्तः स्वामिमहाराजः पाणिनि-व्याकरणस्य जटिलानपि
सर्वान् विषयान् तथायत्तीचकार, येन वैयाकरणमहोदयोऽवदत्—“योगि-
पुरुषो भवान्, असम्भवसम्भावनं भवत आयत्तमेव” ।

तपःप्रभादेन समेति साक्षा-

द्वितीन्द्रियो भावचयोऽपि यस्य ।

तस्यैतदल्पं खलु शब्दशास्त्रं

स्फुरेत्तदेत्यत्र किमस्ति चित्रम् ॥ ५५

जयपुर-राज्यस्य प्रधान-सेनापतेर्हरसिंह-सर्दारमहोदयस्य नासी-
न्मूर्तिपूजायां कश्चन विश्वासः । अथैकदा राजवर्त्मना गच्छति रथारूढे
श्रीकृष्णविग्रहे शोभायात्रया गच्छन्तं सर्दारमहोदयं संस्मृत्य स्वामिमहा-
राजः प्राह—“भगवतो जीवद्विग्रहं पश्यतु भवान्” । तेनैव महापुरुष-
स्पर्शेन सर्दारमहोदयस्य भावान्तरं सुप्रकटमभूत् । गद्गदकरणेन सेना-
पतिः प्राह—

स्वामिन् महाराज चिरं वितर्क्य

बोधो न मे यः समजायत प्राक् ।

स्पर्शान्वदङ्गस्य तमद्य लब्ध्वा

पश्यामि साक्षादिव देवदेवम् ॥ ५६

एकदा जयपुर-राज्यस्य प्रख्यात-पण्डितः श्रीसूर्यनारायणः स्वामि-
सन्दर्शनार्थमागतः प्रसङ्गक्रमेण प्राह—“वेदान्तविश्वासी अहं न विश्वसि-
स्यवतारविषये । वयं सर्व एव ब्रह्म । अवतारेण सह कुत्र मम भेदः”

इति । स्वामिमहाराजो मनस्यचिन्तयत्—अस्य परिडितप्रवरस्य गर्वस्य खर्वीकरणं काम्यमेव । ततः प्राह—“सत्यं तत् । किन्तु हिन्दवो मत्स्यं कच्छपं वराहश्चाप्यवतारं मन्यन्ते, एषु भवान् कतमः ?” अथ हसन्तु सर्वेषु परिडितमहोदयः परमलज्जितोऽधोवदनो बभूव ।

आबुपर्वतः ।

जयपुरादाजमीरदर्शनाय तत्र समागत आसीत् स्वामिमहाराजः । ततोऽगच्छदाबु-पर्वतम् । तस्मिन् पर्वते एकस्यां गुहायां स्वामिमहाराजो वसन्नासीत् । ‘कोटा’-राजसभायाः कश्चन धर्मप्राणो महम्मदीय-व्यवहाराजीवस्तं स्वगृहं निनाय । अस्यैव महम्मदीय-व्यवहाराजीवस्य माध्यस्थ्येन स्वामिमहोदयस्य परिचयोऽभूत् ‘कोटा’-राज्यमन्त्रिणा फतेसिंह-महोदयेन खेतडिराज-सचिव-‘मुन्सी’-जगन्मोहनेन च सह ।

स्वल्पालापेनैव जगन्मोहनलालः स्वामिमहोदयं प्रति प्रकृष्ट-श्रद्धा-न्वितोऽजायत । जगन्मोहनमुखात् सर्वमवगत्य खेतडि-महाराजोऽपि तथाऽभूत् । खेतडिपतेरजितसिंहस्याग्रहातिशय्यात् स्वामिमहाराजस्तस्य प्रासादे गन्तुमैच्छत् । राजाऽजितसिंह-महोदय आसीत् परमधर्मशीलो महानुभवश्च । स्वामिमहोदयस्य गभीरज्ञान-विश्लेषणशक्ति-सूक्ष्मदृष्टि-प्रभृतयो विशिष्टा गुणा महाराजं विशेषेण समाकृष्टवन्तः । अतः अजितसिंह-महोदयस्तस्य कर्मसचिवश्च स्वामिमहाराजस्य शिष्यत्वं परि-जगृहतुः । अजितसिंहमहोदयस्य पुत्रप्राप्तये आसीन्महती आकाङ्क्षा । गुरुदेवस्याशीर्वादेन महाराजः प्राप पुत्ररत्नमेकं काले ।

अस्मात् स्थानात् स्वामिमहाराजः समागच्छन् आहमेदाबाद-नगरम् । अस्माज्जगाम लिम्बडिपुरं प्रति । स्थानेऽस्मिन् कतिचन भण्डसाधवो न्यवसन् । ते तु स्वामिमहोदयं मिष्टवाक्यैस्तोषयित्वा विपदि पातयितुं विविधां चेष्टामकार्षुः । मध्यरात्रे नारी-समागमसूचनामनुभूय स्वामि-महाराजो यदा स्थानान्तरं गन्तुं प्रावर्तत, तदा तस्य गृहद्वार-मर्गलबद्धम् अपश्यत् । ततो गभीरध्यानेन मातुः सारदामणेः कृपाभिक्षां

ययाचं । इतोमध्ये केचन वामाचार-संन्यासिनस्तं ब्रह्मचर्यविरोधिना विषयविशेषेण योजयितुमैच्छन् । स्वभावतस्तथा कर्तुमसम्भते स्वामि-
महाराजे ते स प्राणभयं प्रादर्शयन् । ततस्तस्मै चिन्तनावसरं दत्त्वा ते
वामाचार-संन्यासिनस्तस्मात् स्थानाद् बहिर्गताः । स्वामिमहाराज-
स्तदानोमेवमचिन्तयन्—

भवतु यदिह भावि ब्रह्मचर्यं धनं मे

कथमपि न जहामीत्येष मे निश्चयोऽद्य ।

अथि जननि क्षिपन् सारदे रक्ष पुत्रं

जनय मनसि शक्तिं सत्यमार्गे प्रयागे ॥ ५७

इतोमध्ये जनन्या दूत इव कश्चन बालकस्तत्र समागत्य स्वामिमहोदयं
प्राह, “अपि तव कञ्चनोपकारं कर्तुमर्हामि ?” स्वामिमहाराजः प्राह,
“वाढम्, लिम्बडिमहाराजस्य सकाशे ममावस्थां निवेदय, यथाऽसौ मम
समुद्धारं विदध्यात्” । बालकश्चाह—“देव ! निश्चितमहं तथा करिष्ये” ।
ततो बालकाद्विदितवृत्तान्तो राजा राजपुरुषान् प्रेषयन् स्वामिमहाराजस्य
समुद्धारं साधयामास ।

(घ) आकन्याकुमारिकं स्वामिमहोदयस्य भ्रमणम् ।

लिम्बडिनगरात् स्वामिमहाराजो जगाम जुनागडम् ; तस्माच्च प्रभासं
सोमनाथमन्दिरधन्यम् । ततः पोरबन्दरम् । एकदा पोरबन्दरे भिक्षा-
पात्रकरः स्वामिमहाराज इतस्ततः परिभ्रमणं कुर्वन् स्वशिष्यं लिम्बडि-
महाराजमपश्यत् । लिम्बडि-महाराजो महोत्साहेन भक्तिपुष्पार्घ्यं
निवेदयन् तं स्वगृहमनैषीत् । पोरबन्दरे स्वामिमहाराजः सप्ताष्टमासा-
नवावसीत् । तत्र बहुभिस्तत्त्वान्वेषिभिः साधुभिः पण्डितवर्यैश्च तस्य
साक्षात्कारः समजनि । गोवर्धन-मठाधीशो जगद्गुरु-श्रीशङ्कराचार्य-
स्तस्मिन् समये पोरबन्दर एवासीत् । स्वामिमहोदयस्य पाण्डित्येन
चरमाध्यात्मिकोन्नतिपरिचयलाभेन चासौ मुग्धो बभूव ।

पोरबन्दरस्य प्रख्यात-पण्डित-प्रवरः श्रीशङ्करपाण्डुरङ्ग-पराव-महोदयः

स्वामिमहोदयस्य गुणराशिं विज्ञाय नितरां विस्मयाभिभूतो बभूव । धर्म-
ज्ञानस्थानन्तभाण्डारमेतादृशं नरवपुर्न तस्य चक्षुर्युगलमितः पूर्वं धन्य-
मकरोत् । अहो बुद्धेः प्राखर्यं बलिष्ठा विचारपद्धतिरगाधं शास्त्रज्ञानञ्च !
सर्वेषां गुणानामेकत्र समावेश इव श्रीस्वामिमहाराजस्तस्मै प्रतिभानि
स्म । स एव प्राथम्येन स्वामिमहोदयं प्राह—

“स्वामिराज ! भवताम् उदारमहाभावान् नैतद्देशीया अनायासं
परिग्रहीतुं समर्था भविष्यन्ति । ततो भवान् पाश्चात्यदेशं गच्छतु ।
पाश्चात्यदेशीया जानन्ति किल केनोपादेन गुणिज्जाय संयमानं
देयम् । पाश्चात्यशिक्षासभ्यतया प्राच्यसनातनधर्मज्ञानस्य समन्वयेन
जगति युगान्तरं समागमिष्यति । तस्य युगान्तरस्याऽऽविर्भावश्च
भविष्यति भवन्माध्यमेन । मदीयः प्रस्तावोऽयं भवता चिन्तनीय” इति ।

ततः स्वामिमहोदयः क्षणं मौनमवलम्ब्य सविनयं प्राह—प्रभासे
समुद्रसैकते दण्डायमानोऽहमेकदा समुद्रस्यानन्तवीचिद्विक्षोभं दृष्ट्वा-
ऽचिन्तयम् अहो ! निश्चितमेव वीचिविक्षुब्धस्य समुद्रस्य परपारे मया
गन्तव्यम् । किन्तु केनोपादेन, कदा, कुतो वा—तत्तद्विषयेषु
किमपि नाहं जाने ।

स्वामिमहोदयस्य पोरबन्दरावस्थानसमये एव गुरुभ्राता त्रिगुणातीत-
स्वामी एकदाऽचिन्तित एव तत्र समाजगाम । तस्य लक्ष्यस्थानमासीत्
हिलाज-तीर्थं, सङ्गिनश्चासन्नन्ये कतिचन संन्यासिनः । पोरबन्दरे
कस्यचन आंग्लभाषाज्ञान-समृद्धस्य महासाधोरुपस्थितिं श्रुत्वाऽसौ
“निश्चितमेवायं गुरुभ्राता स्वामिमहाराजः स्यादि”ति मन्यमानस्तत्सकाशं
जगाम । अहो महानानन्दः स्वामित्रिगुणातीतस्य, एवमचिन्तितोप-
स्थितेन गुरुभ्रातुर्दर्शनेन । अत्रैकदा स्वामिमहाराजस्त्रिगुणातीतं प्राह—

वाकोवाक्यावकाशे मम खलु विषये यद्यदाख्यद् गुरुर्मे
आस्मीन्मे तेन हासो न च पुनरभवत् प्रत्ययो मात्रयाऽपि ।
देवे याते दुर्लोकं गतवति च दिने भूयसि प्राप्तबोधः
सोऽहं जानामि सत्यां तदखिलभणितिं श्रीगुरोस्तथ्यवाचः ॥ ५८

अधुनाऽहं मन्ये—या शक्तिर्ममाप्ति, तस्याः साहाय्येन जगदिदं कक्षच्युतं कर्तुमहं शक्नोमि इति ।

(ङ) द्वारका-माण्डवी-खाण्डोयाभ्रमणम् ।

पोरबन्दरात् स्वामिमहाराजोऽगच्छद् द्वारकाम् । ततो माण्डवीं ततोऽन्यानि समीपवर्तिस्थानानि च स पर्यभ्रमत्, अथ वरदां तदनन्तरं खाण्डोयां च । खाण्डोयानामकस्थान एव स्वामिमहाराजः प्रथम-मशृणोद्यत् आमेरिकास्थ-चिकागोनगरे विश्वस्य सर्वधर्माणां प्रतिनिधीनां सम्मेलनमेकं भविता । संवादः केवलं श्रुतः, किन्तु तत्र गमनोपायादिकं स्वामिमहाराजो न तदानीं चिन्तयामास । कोऽजानादस्यैव विश्वधर्म-सम्मेलनस्याप्रतिद्वन्द्वित्वरूपेण स्वामिमहाराजो हिन्दुधर्मस्य विजय-पताकां निखिलविश्वे समुड्डीयमानां करिष्यति, भारतवर्षं च विजय-महिम्ना विश्वस्याध्यात्मिक-श्रेष्ठस्थानरूपेण प्रख्यातं भविष्यतीति ।

(च) मुम्बई-पुना-महाबालेश्वर-मारमागोंया-विल्दग्राम (वेलगाँव)-भ्रमणम् ।

१८६२ ख्रीष्टाब्दस्य सेप्टेम्बरमासः । मुम्बईनगर्याः श्रेष्ठि-रामदास-ब्रह्मविलासदासस्यातिथ्यं परिगृह्य स्वामिमहाराजः पुनां प्राति गच्छति स्म । स्वामिमहोदयस्य सहगामिन आसन् त्रयो महाराष्ट्रयुवकाः । तेषां महान् वितर्कः समजनि संन्यास-संन्यासिविषयसम्पर्की ।

तेषां युवकद्वयमित्थं प्रतिपादयितुमर्हत्त यत् संन्यासः केवलमर्थ-हीनाडम्बर एव, कर्महीनतायाः कपटाचारस्य च निर्लज्जाधारस्वरूपोऽयं संन्यासः । संन्यासिन एव भारतवर्षस्य सर्वविध-दुर्गतेर्मुख्यकारण-मिति ।

तृतीय-युवकस्तु प्रमाणयितुमियेष यदेते एव संन्यासिनो भारते सर्व-कल्याणस्यादिकारणम् । एतेषां श्रद्धया सेवया प्रयत्नेन च भारतीय-संभ्यता युगयुगान्तरीयं तमोऽतिक्रम्य सामग्रिककृष्टौ आत्मप्रकाशं चकार ।

कृष्णग्रेनिर्वाणशिखां संन्यासिन एव ररन्तुः स्वपक्षपुटैः धर्मान्तरसंघात-
प्रभञ्जनभीमप्रकोपेऽपि । संन्यासो न केवलं गौरववरतु भारतस्य, परन्तु
असादेव भारतीय-सर्मवाणी । सोऽयं तृतीयो युवकः स्वनामधन्यो
बालगङ्गाधरतिलक-महाशयः ।

एतावत्कालपर्यन्तमेतेषां वितर्कं श्रुत्वा स्वामिमहाराजो बालगङ्गा-
धरतिलक-महोदयस्य पक्षमाश्रित्य ओजस्विन्या आंग्लभाषया भारतीय-
संन्यासधर्मस्य महिमानं प्रोद्घोषयितुं यतते स्म । अहो तदानीन्तना-
रक्तिममुखमण्डलस्य चक्षुर्द्वयस्य दीप्त-वह्निशिखा स्वामिमहाराजस्य ।
स्वामिमहाराजस्य वाङ्महिम्ना विरोधियुक्तौ अवनमित-वदनावास्ताम् ।
श्रीतिलकमहोदयः स्वामिमहाराजं स्वगृहे परमादरेण नीतवान् । तिलक-
महाराजस्य प्रतिभा वेदादिज्ञानञ्च स्वामिमहाराजस्य परमप्रीति-
कारणमभूत् ।

पुनतः 'वेलगाँव' स्थानं गतवान् स्वामिमहाराजः । तत्र परमसौम्य-
दर्शनं ज्योतिर्मयदेहं संन्यासिनं तं दृष्ट्वा अरण्यविभागादेक्षकः श्रीहरिपद-
मित्र-महाशयः परमं मोदमवाप । सस्त्रीक-हरिपदमित्र-महाशयः स्वामि-
महाराजस्य दीक्षितशिष्यो बभूव । स्थानान्तरे गमनेच्छुं गुरुदेवं न
किमपि वस्तु ग्राहयितुं शशाक श्रीमित्रमहाशयः केवलं यष्टिखण्डं विना ।
संन्यासिनोऽर्थेन किम् ?

पुनः कोलापुरराज्ञी-महोदया अलोकसामान्य-निलोम-संन्यासि-
महोदयाय प्रचुरार्थोपहारं दातुं प्रयतते स्म । अस्वीकृतवति स्वामिमहो-
दये राज्ञी स्वल्पमपि उपहारं ग्राहयितुमतीवाकृतिपरायणा बभूव । सर्व-
विषयाशयशून्योऽपि राज्ञीमहोदयाया अत्यधिकानुरोधपरवशः संन्यासि-
महाराजः केवलं गैरिकवस्त्रखण्डमेकमग्रहीत् ।

महीशूर-मण्डलम्

वेलगाँव-स्थानादगमन् श्रीस्वामी महीशूरम् । सौभाग्यान्महीशूर-
देवान-बाहादुर-श्रीशेषाद्रि-महाशयेन सार्धं स्वामिमहाराजस्य परममैत्री

समघटत । प्रथमदर्शनैव शेषाद्रि-महाशयस्य बोधोऽजायत यत
संन्यासिमहोदय एकमनर्थं रत्नमिति । महीशूरमहाराजः श्रीचाम-
राजेन्द्र ओयाडियासहोदयोऽपि संन्यासिमहाराजस्याशेषगिरिस्था परं
समाकृष्ट आसीत् ।

स्वामिमहाराजस्तु महाराजस्य कदाचिन् कस्मिंश्चिज् जायमाने अप-
चारे तं सर्वजनसमक्षमेव भर्त्सयामास । तेन महाराजः स्वामिमहाराजं
प्रार्थयामास यथा तेनाप्रियस्य राजसभायां महाराजमधिकृत्य नो-
च्येतेति । तदाकर्ण्य स्वामिमहाराजे रुष्टे जाते महीशूरमहाराजो-
ऽधिकतरं तुष्टो बभूव । यः संन्यासी स कथं महाराजस्य रोषं गणयेत् ?

क्रामं वैषयिकाः समीहितफलप्राप्तयः शया प्रेरिता

आढ्यानां हृदयानुवर्तनविधौ सन्तुमुखाः सर्वदा ।

ये वित्तं दिषमाकलय्य दधते सर्वत्र निष्कामतां

ते कुर्युर्नृपतेर्मनोऽनुसरणं किं साधु-संन्यासिनः ॥ ५६

एकदा महाराजस्य सभायां वेदान्तविषयक-विचारः देवान-बाहादुर-
स्याध्यक्षेण समघटत । विपुलतर्क-प्रभञ्जनः सर्वं सभास्थानं विजोडया-
मास । सर्वे पण्डिताः स्व-स्व-मतसमर्थनार्थं बद्धपरिकरा बभूवुः । अन्य-
मतानां निन्दाऽपि तेषामासीदोप्सिता । ईदृशे व्यतिकरे काचन
मीमांसा न सम्भवपरासीत् ।

देवान-बाहादुरस्तु स्वामिमहाराजं वेदान्तविषयक-विचारेऽश्रमहणा-
यानुरोध । सभ्य-नक्षत्रमण्डिते पूर्वाशाप्रान्तदेशे इव नृपसदसि नवो-
दितारुणसमः स्वामिमहाराजो मञ्चस्थोपरि दण्डायमानश्चतुर्दिशम् अव-
लोकयामास । सर्वेषां चक्षूषि स्वामिमहाराजवदनक्रमतोपरि जितुः ।
सुललितसरलसंस्कृतभाषया भाषणं ददौ श्रील-स्वामिमहाराजः । सर्वेषां
संशयो बुद्बुदमगान् । सप्रमाणं स्वामिमहाराजः प्राह —

नान्योन्यस्य विरोधितां विदधते देवान्तवाचोऽमला

यद् भेदस्फुरणं तदस्ति सुतरामापातदृष्ट्यागतम् ।

मन्ये साधनभूमिका-स्तरवशाद् भेदोऽनुभूतौ भवेत्

तद्भेदादुपजायते च विमतिर्वेदान्तवाक्येऽपि नः ॥ ६०

एकदा महीशूरराजस्य प्रधान-मन्त्रिमहोदयः स्वामिमहोदयेन साकं हट्टस्थानं गत्वा तस्मै कञ्चनोपहारं प्रदातुमभिलाषं विज्ञापयामास । बहुमूल्यः स्यादयमुपहार इत्यासीदभिप्रायः प्रधान-मन्त्रिमहाशयस्य । तदर्थम् अर्थपत्रमपि (चेक्) तेन नीतम् । स्वामिमहाराजो विपणोर्विपण्यन्तर-मगच्छत्, अपश्यच्च बहूनि द्रव्याणि । न तु कस्मैचन द्रव्याय स्तुह्या-मास यद् उपहारीकृत्य कृतकृत्यः स्यात् प्रधानसचिवः । अन्ततश्च मृदु विहस्य स्वामिमहाराजः प्राह, “यद्यास्ते मह्यमुपहारदाने भवतामानन्द-स्तर्हि धूम्रयष्टिमेकां सानुग्रहं देहि ।” निर्वाक् प्रधानमन्त्रिमहाशयोऽचिन्त-यत्—“अहो ! एतदर्थमानीतम् अर्थपत्रम् !” ।

परिवाजकस्य स्वामिमहोदयस्य कस्मिंश्चित् स्थाने दीर्घकालावस्थिति-र्नासीत् सम्भवपरा । तत एकदा महीशूर-महाराजाय तस्य प्रधानमन्त्रिणे च स्वाभिलाषं विज्ञापयामास । महाराजस्तमपृच्छत्—“अपि किमपि प्रियं भवतः कर्तुं पारयामि ? पारयेयं चेत् सर्वथा कृतकृत्यः स्याम् ।” निखिल-भारतपरिक्रमणरतस्य स्वामिमहोदयस्य मनसि तदैकैव चिन्ता—कथमीदृश-दरिद्रदेशस्यातिविषमो दारिद्र्यदावो निर्वापणीयः स्यात् ? अनशनक्लिष्टानां कोटि-कोटि-भारतवासिनां मलिनवदनच्छवि-स्तदा स्वामिमहोदयमाकुलीचकारेति हेतोः स्वामिमहोदयस्तत्क्षणात् प्राह—“महाराज ! अस्माकं वर्तमान-प्रयोजनं पाश्चात्यविज्ञानसाहायकेन भारतवर्षस्यार्थिकोन्नतिसाधनम् । किन्तु तदर्थम् इउरोपवासिसकाशे कृपाभिक्षया अविरलाश्रुवर्षणेनापि न कोऽपि फलोदयो भवेत् । वैज्ञानिक-पद्धत्या कृषिशिल्पादुन्नयनशिक्षा तेभ्योऽस्माभिरवश्यं ग्रहणीया । विनि-मयेनास्माभिरपि धर्मशिक्षादानमाध्यमेन तेभ्यः किञ्चित् प्रत्यर्पणीय-मेव । दरिद्रा वयम् आध्यात्मिक-धनदानेन विना किमन्यद् दद्वः ? ततो वाञ्छामि किल वेदान्तधर्मप्रचाराय पाश्चात्यदेशमहं गन्तुम् । यथा-

ऽस्मिन्नादान-प्रदानविषये वयं सार्थककामा भवेम तदर्थं सर्वेरेव भारत-वासिभिः स्वदेशकल्याणकामिभिरवश्यमेव प्रयतनीयम् । महाराज ! मह्यस्मिन् देशहितसाधनव्रते भवान् मम सहायो भवतु” ।

परमानन्दितो महाराजस्तस्मिन् क्षणे बहुसहस्रमुद्रा हस्तान्तरीकर्तु-मैच्छत्, सर्व एव व्ययमारो राजकोषस्येति महाराजः स्वयमघोषयच्च । किन्तु स्वामिमहाराजः प्राह—“नाहमधुनाऽपि तद्विक्रयं संकल्पं दृढी-कृतवान् । पारिव्राज्यस्यावसनात् प्राक् नाहं कार्यान्तरे मनोनिवेशं कुर्याम्” ।

स्वामिमहाराजस्य महीशूरपरित्यागात् प्राक् श्रीमहाराज-ओयाडियां महोदयो बहुमूल्योपहारदानायाभ्यलपत् । बहुधाऽनुसूध्यमानः कृपालुः स्वामिमहाराजो धातुसम्बन्धविहीनं केवलं चन्दनकाष्ठनिर्मितं ताम्रकूट-सेवनपात्रमुपहाररूपेण परिजग्राह । देवानवाहादुरस्तस्य वस्त्रकोशाभ्यन्तरे बहुमुद्राः स्थापयितुं प्रायतत ; किन्तु स्वामिमहाराजस्य तत्रापि कठोरा-सम्मतिरासीत् । तेन च देवानवाहादुरस्य वदनं दुःखमलिनमभूदिति विलोक्य स्वामिमहाराजः प्राह—“एवं चेत् कोचिनपर्यन्तं बाष्पीय-शकटस्य द्वितीयश्रेणी-शुल्कपत्रमेकं मदर्थं संग्रहणीयं भवता” इति ।

त्रिचूडाख्य-कोचिनराजधान्यां स्वामिमहाराजः कतिचन दिवसा-नयापयत् विपुलानन्देन । ततोऽगच्छत् त्रिवाङ्गुर-राजधानीं त्रिवेन्द्राम-धाम । रमणीयः खलु मालावार-प्रदेशः—

क्षेत्रैः श्यामलशस्यपङ्क्तिनिचितैश्छन्नो दिगन्तायतैः

स्निग्धप्रोन्नत-भूरिभेद-तरुभिर्व्याप्तो वनस्थानकैः ।

श्रेणीवद्ध-शिरोभिरावृतवियद् यो नारिकेलद्रुमै-

र्मालावारसमाह्वयः स रुचिरो देशोऽयमग्रः क्षितौ ॥ ६१

ततो मादुरामगच्छत् स्वामिमहाराजः परमानन्दमलभत च मीनाक्षी-देवीमन्दिरदर्शनेन । अत्रैव स्वामिमहाराजेन सह परिचयोऽघटत ‘राम-नाद’राज-भास्करवर्म-सेतुपतिमहोदयस्य । अहो बहुजन्म-पुण्यफलाल्लब्ध

ईदृशो महात्मेति मन्यमानो राजा भास्करवर्मा स्वामिमहोदयं सकृष्टं शिष्यत्वमयाचत ।

अत्रापि प्रचुरार्थं दातुकामाय भास्करवर्मणे महाराजाय स्वामि-
महाराजः प्राह—“संन्यासिने मह्यं किं वा भवतो देयं स्यात् ? ममेच्छा,
महाराजः प्रजानां प्रकृतकल्याणसाधनाय शिक्षाविस्तार-कृषिशिल्पादिवर्ध-
नार्थं प्रयत्नपरो भवेत् । तदेव मह्यं महाराजस्य श्रेष्ठोपहारदानं स्यात् ।

मोक्षलाभः संन्यासिनो लक्ष्यं सत्यम् ; किन्तु कोटिकोटिभारतवर्षी-
याणामनारतदुःखक्लेशदूरीकरणमेवाभीप्सितमासीत् श्रीगुरुदेव-परम-
हंसस्य । तस्मात्तदेव मम जीवनस्य व्रतम् ।

मोक्षोऽस्ति यो निखिलदुःखनिवृत्तिरूपः

• काम्यः स चेत् स्व-परमेष्ठमृते हि काम्यः ।

दुःखाब्धिमग्न-मनुजान् निखिलानुपेक्ष्य

मोक्षं य इच्छति निजं स जनो जघन्यः ॥ ६२

मादुरायां कतिचन दिवसान् यापयित्वा स्वामिमहाराजो रामेश्वर-
सेतुवन्धं जगाम । रामेश्वर-मण्डलं दक्षिणभारतीय-वाराणसीति कथ्यते ।
रामेश्वरे विद्यते श्रीरामचन्द्र-प्रतिष्ठितः शिवः, बहूनि मन्दिराणि च ।
ततः स्वामिमहाराजः प्रससार भारतस्य सर्वदक्षिणप्रान्तबिन्दु-
कन्याकुमारिकां प्रति । श्रीकन्याकुमारिकामन्दिरे स्वामिमहोदयः
पूजादिकं चकार यथाशास्त्रम् । अथ मन्दिरान्नातिदूरे प्रस्तरखण्डे एक-
स्मिन् स्वामिमहाराज उपविश्य भारतवर्षस्याशेषदुर्दशाविषयं चिन्तयित्वा
दुःखाभिभूतो बभूव ।

मृन्मयीं मातरं भारतभूमिं दृष्ट्वा दृष्ट्वा स्वामिमहाराजो भारत-
मातुश्चिन्मयरूपमपि पूर्णं ददर्श । ततश्चिन्तयामास—“महादेशसदृशी
अतुलविभूतिमयी जननी भारतभूमिरेकदासीत् सर्व-धर्म-दर्शन-विज्ञान-
कलादिज्ञानसारा । अद्य तु, एकतः शतसहस्रं निरन्न-दीन-भारत-
वासिनः अश्रूणि निःसार्य कठोरतम-दारिद्र्यसंपीडिता बुभुक्षामूर्छितान्

सन्तानान् अन्नहीनान् मृत्युमुखपतितानपि रक्षितुमसमर्था रोक्ष्यन्ते ।
अन्यतरतु—प्रबलविलासोन्मुक्ताः क्षमतामदगर्विता धनिनो निर्धनान्
निष्पिप्य निष्पिप्य स्वविलासतृष्णां परितर्पयन्ति ।

शिक्षादीक्षाहीना अन्त्यजा वर्णोत्तमसम्प्रदायस्य निष्ठुरज्यवहारदीर्णाः
सनातनधर्मं प्रति जाता वीतश्रद्धाः । हिन्दुधर्ममनादृत्य बहवो जनाः
कुर्वन्ति च धर्मान्तरग्रहणम् । उच्चशिक्षाभिमानिनः स्वार्थान्धा ग्रामवासिनः
स्वजनानपि परित्यज्य पत्नीमात्रसारा अभारतीय-जीवनानि स्वीकुर्वन्तः
अधीरमश्लाघ्यं निर्ममतमं कालमतिवाहयन्ति । इत्थमेव ते हिन्दुधर्म-
पूतशिरसि अभिशापाग्निगोलिकां क्षिपन्ति ।

निरर्थानुष्ठानं विदधति जना धर्मविधया

क्रमाल्लुप्तो देशादधिगतफलो वैदिकविधिः ।

कुसंस्काराच्छन्नं विकृतचरितं भारतमभूत्

तदेतद्धर्मियं वहति किल कङ्कालमधुना ॥ ६३

पुनरपि दीर्घं निःश्वस्य स्वामिमहाराजोऽचिन्तयत्—श्रीगुरुदेवो
मामकथयत्—शून्योदरे धर्मो न शोभते । स्थूलतण्डुलवस्त्राणां प्रयोजन-
मनिवार्यमेव । शून्योदरेभ्यो धर्मोपदेशदानं निरर्थकमिति । अद्य
भारतीयानामवश्यप्रयोजनं शिक्षायाः प्रसारस्य, अन्नवस्त्र-संस्थानस्य च ।
किन्तु निष्कपर्दकः संन्यासी न्वहं कथं तत् कुर्याम् ? अत्र प्रथमं प्रयोजनं
सत्यपरायणश्रमकुशल-मानवानां द्वितीयञ्च अर्थस्य ।”

किन्तु कुतोऽर्थो मिलिष्यन्ति ? यदि केवलं स्यां भारतवर्षस्य मुखा-
पेक्षी, निरर्थकं समयो मे यास्यति । विस्तीर्ण-नीलसागरराशिं समुत्तीर्य
यास्याम्यहं भारतीयानां पक्षतः पाश्चात्यदेशमेतेषां कृते सहायताभिक्षार्थम् ।
यदि विजयी भवामि, तदा स्वदेशं प्रत्यागमिष्यामि ; अन्यथा मरणं मम
भवतु प्रदत्तावसरेऽस्मिन् ; का क्षतिः ?

अथ स्वामिमहाराजः श्रीठक्कुरस्य जनन्याः सारदामणेश्च नामनी
स्मारं स्मारं दृढसङ्कल्पं चकार—“श्रीश्रीगुरुदेवस्य आशीर्वादः कर्मभार-

मिममढं प्रहीण्ये । भगवतो गुरुदेवस्येच्छया अदूरभविष्यति भारतवर्षस्य
प्रतिनगरं प्रतिग्रामं तथाविधा नरा नार्यश्च सहस्रशो जन्म लप्स्यन्ते, ये
गतानुगतिकतया न भविष्यन्ति स्वार्थपरायणाः, न वा धाविष्यन्ति भोग-
लालसा-परायणा इतस्ततः, परन्तु नरनारायणसेवायै सर्वत्र समर्प्य
महायुगचक्र-विवर्तनसहायका भविष्यन्ति ।

हे देव ! देहि मे शक्तिं दुर्जयाम् ; अवश्यमेवाहं विजयी भवेयम् ।

धारिणि जननि एहि ।

उत्तालसागरे तिरोभूतपारे तारणतरणि एहि ॥ ६४

(छ) कुमारिकातः पुनर्भारताभिमुखपर्यटनम् ।

कुमारिकातः पर्यटनक्रमेण स्वामिमहाराजः समागच्छत् पन्दिचेरीम् ।

अनुरागिणः कतिचन युवकानुद्दिश्यात्र स्वामिमहाराजः प्राह—

शिक्षादीक्षाविहीनेष्ववरजनसमाजेषु शिक्षाप्रसारः

सर्वाङ्गोपेत-सर्वाभ्युदयघटनया मोचनं दुर्गतानाम् ।

देशाधःपातहेतोर्मादिति निरसनं जातिभेदप्रथाया

एवंप्राया समेषां भवतु हितकरी कर्मधाराऽद्य यूनाम् ॥ ६५

अस्यामेव पन्दिचेरीनगर्यां दैवात् मद्राज-डेपुटि-एकाउन्टेन्ट्-जेना-
रेल् मन्मथनाथ-भट्टाचार्य-महोदयेन सह स्वामिमहाराजस्य पुनरपि
साक्षात्कारः समजनि । प्रथमसाक्षात्कारतु तयोः समघटत त्रिवे-
न्द्रामाञ्चल एव । एष मन्मथनाथ-भट्टाचार्य-महाशयः स्वामिमहोदयस्य
परमानुरागी तं माद्राजनगर्यामानिनाय । स्वल्पदिवसाभ्यन्तरे स्वामि-
महाराजस्य प्रतिभा-पाण्डित्यख्यातिर्माद्राजस्य सर्वत्र सम्प्राचरत् । विश्व-
विद्यालयस्य कृतिनशब्दात्रा बहवोऽध्यापकाश्च स्वामिमहाराजसकाश-
मायान्ति स्म धर्म-दर्शनादिपर्यालोचनाय । कतिचनाध्यापकाः पुनः
पाश्चात्य-दर्शनयुक्तिजालं प्रपञ्चेन विस्तार्य सर्वथा पराजिताः स्वामि-
महोदयस्य शिष्यत्वं भेजिरे ।

माद्राज-ख्रीष्टियान्-कलेजस्य प्रख्याताध्यापकः नास्तिक-सिङ्गरा-

भेलु-मुदलियर-महोदयः । अनेकेषाम् उच्चशिक्षितानां स्वामिमहाराजस्य शिष्यत्वग्रहणात् मुदलियर-महोदयो विस्मयापन्न आसीत् । परं स मनस्येवमकरोत्—

एनं पराभूय विचारमार्गे
स्वयं समासादितसिद्धभावम् ।
धर्मस्य काषायपटस्य चास्य
प्रमापयिष्यामि निरर्थकत्वम् ॥ ६६

तर्के तु पराभवं स्वीकृत्य मुदलियर-महोदयः स्वयमेव स्वामिमहाराजस्य शिष्यत्वं परिजग्राह ।

चिरायाहङ्कारः सपदि विलयं तस्य गतवान्
अविश्रान्ता धारा व्यगलदपि नेत्रान्तयुगलात् ।
तया स्रोतःश्रेण्या सुचिरनिचितं चित्तकुहरे
विधौतं निःशेषं मुदलियरनास्तिभ्य-कलुषम् ॥ ६७

पश्चादेष मुदलियर-महोदयो गुरुभक्तेः परां काष्ठां स्वजीवने प्रदर्शयामास । स्वामिमहाराजोऽपि नवीन-शिष्येऽस्मिन् पूर्णं स्निह्यति स्म । परमादरेण स्वामिमहाराजः तं 'कि डि'-सम्बोधनेन नन्दयामास । अतः पश्चादेष मुदलियरः 'प्रबुद्धभारत'-पत्रिकायाः परिचालनरतः संसारधर्मं विसृज्य नर-नारायण-सेवाव्रतपरो बभूव ।

'चिकागो'-महासम्मेलनसमयो निकटवर्ती आसीत् । स्वामिमहाराजस्याभिलाषः—तस्यां धर्मसभायां सनातन-हिन्दुधर्म-प्रतिनिधित्वं तेनैव करणीयमिति । अस्मिन् विषये माद्राजवासि-शिष्या अपि परमसमुत्साहिनोऽराजन्त । अचिरेण ते गुरुदेवस्य साहायकविधानार्थं पञ्चशत-मुद्रा अपि संजगृहिरे ।

अतः परमेव स्वामिमहाराजस्य चित्ते द्विधाभावोऽजायत—“सत्यं गुरुभारस्य बहने सामर्थ्यं ममास्ति न वा” । ततः शिष्यजनेभ्यस्तन्मुद्रा दत्त्वा स्वामिमहाराजः प्राह—“अहं जगन्मातुर्हस्ते क्रीडनकमात्रम् । सा

इच्छति चेन्मां निश्चितमेव तत्र संप्रेषयिष्यति । न गुण्माभिर्व्याकुलैर्भवितव्यम् । मुद्रा एताः साम्प्रतं दरिद्रनारायणसेवायामेव व्ययितव्याः ।

अथ हायदरावादाञ्चलत आयातमामन्त्रणम् । मन्मथनाथभट्टाचार्यस्य बन्धुः 'इञ्जिनियार्'-मधुसूदनचट्टोपाध्याय आसीदस्य कर्ता । स विज्ञापयति स्म, तत्रत्याः सर्वे सम्भ्रान्ता उच्चशिक्षिता जनाः स्वामिमहोदयस्य दर्शनलाभार्थं परमोद्ग्रीवा वर्तन्ते इति । स्वामिमहाराजः "आमन्त्रणमेतन्नोपेक्षणीयम्" इति सचिन्त्य १८६३ ख्रीष्टाब्दीय-फेब्रुयारीमासस्य दशमदिवसे हायदरावादं जगाम । बाष्पीय-यानविरामस्थाने तत्र तिलधारणस्य स्थानं नासीत् । सर्वे विशिष्टतमोच्चपदस्था जनास्तत्र समागतवन्तः । राजा श्रीनिवास-राव-महोदयः, महाराज-रम्भाराव-बाहादुरः, पण्डित-रतनलालः, नवाव-इमादजङ्ग-बाहादुरः, राय-हुकुम-चाँदः, श्रेष्ठि-मतिलालः—एवमन्ये च लब्धप्रतिष्ठाः जनास्तत्र समागच्छन् । दिव्यज्योतिःस्नातो दण्ड-कमण्डलुहस्तस्तरुणः संन्यासी धीरपदसञ्चारेण बाष्पीय-शकटादवततार । विपुला जनता तमुच्चजयध्वनिभिरभिनन्दयामास ।

हायदरावादाञ्चले स्वामिमहाराजः प्रथमं मधुसूदन-चट्टोपाध्याय-महोदयस्यातिथ्यं स्वीचकार । दिवसद्वयानन्तरं निजामबाहादुरश्यालक-नवाव-स्यार-खुरसिदजङ्ग-बाहादुरस्यानुरोधक्रमेण निजाम-बाहादुरस्य प्रासादे एव स्वामिमहाराजोऽतिष्ठत् । नवाव-बाहादुरो धर्मविषये उदार-मार्ग्यासीत् । आसीच्च हिन्दुधर्मं प्रति श्रद्धासम्पन्नः । अवलोकितानि चानेन नवाव-बाहादुरेण भारतवर्षस्थितानि समग्र-हिन्दुतीर्थस्थानानि ।

ससम्भ्रमाभ्यर्थनया नवाव-बाहादुरः स्वामिमहाराजाय स्वपाश्वर्यं स्थानं ददौ । ततः प्रारभत धर्मविषयक-पर्यालोचनम्—हिन्दु-महम्मद-ख्रीष्ट-धर्मीय-मूलसूत्राणां बहुलं समालोचनम् । सयुक्तिकं स्वामिमहोदयस्य वक्तव्यं प्राप्तेऽसरत् । सूत्रेष्वेतेषु कुत्रापि नास्त्यनैक्यं वैसादृश्यं वा । तेषु समन्वय-साधनमपि सुकरं सुभगञ्च । प्रसङ्गत इत्थमपि स्वामिमहा-

राजोऽभापत—यत् श्रीश्रीजनन्या अभिलाषे सति अनुपम-वेदान्त-शास्त्र-साहायकेन धर्म-समन्वय-प्रचारार्थं पाश्चात्य-देशगमनमपि तस्यासीदभि-प्रेतम् इति ।

स्वामिमहोदयस्य ज्योतिर्मयदिव्यलावण्यम् अलौकिकप्रतिभा शास्त्र-विश्लेषणचातुर्यं च नवाव-वाहादुरस्य चमत्कृति संजनयामास । तत्क्षणा-देवासौ सहस्रमुद्रोपहारदानेऽभिलाषं प्रकटीचकार । स्वामिमहाराजस्तु-कथयत्—“मन्ये समयोऽसौ साम्प्रतमपि नागत इति । पाश्चात्यदेश-गमनाय जनन्या आदेशो मिलेत् चेन्निश्चितमेव भवन्तं ज्ञापयिष्यामि” ।

हायदरावादाञ्चलतः स्वामिमहाराजः प्रत्याजगाम माद्राजनगरम् । तदानीमपि नासौ चिकागोधर्मसभायां योगदानविषये स्थिरसङ्कल्प आसीत् । परं माद्राजप्रान्तीय-शिष्या अनुरागिणो बन्धवश्च सर्वे तम् आमेरिकायां सम्प्रेषयितुं वद्धपरिकरा बभूवुः । तेषां कर्मप्रचोदनया स्वामिमहाराजोऽपि प्रोद्बुद्धो बभूव । प्राह च—

आमेरिकायां गमनं मदीयं
जानामि युष्माकमतीव काम्यम् ।
विनाऽनुमत्या तु मदीय-मातुः
प्रवर्ततामत्र कथं मनो मे ॥ ६८

अपि च—

भरतधरणिजानामुच्चनीचाविशेषात्
प्रतिनिधिविधयाऽहं कामये तत्र गन्तुम् ।
अनुमतमिदमास्ते किं समेषां न वेति
प्रथममिह परीक्ष्यं सर्वथा श्रीमदाद्यैः ॥ ६९

ततश्च—

धनमपि यदपेक्ष्यं गन्तुमामेरिकायां
तदपि न चयनीयं केवलं वित्तवद्भ्यः ।
अपि तु जनगणेभ्यः सर्वसाधारणेभ्योऽ-
कृत-लघु-गुरुभेदं ग्राह्यमेतन्मतं मे ॥ ७०

गुरोराज्ञा सर्वथा सर्वदा शिरोधार्या । भक्तशिष्याः प्रतिद्वारं भिक्षायै परिवभ्रमुः । तेषां आग्रहानुरागैकान्तिकताश्चिरं सुवर्णाक्षरै रामकृष्ण-धर्म-दर्शन-जगदितिहासे संलिखिता द्दीपिष्यन्ते ।

गुरुमहाराजस्य परमगुरुस्तुतिरेकान्तप्रिया ततोऽभ्यधिका मातृस्तुति-रिति माद्राजभक्तशिष्याणां परिज्ञातपूर्वा । ततस्ते एकदा समागत्य श्रीश्रीरामकृष्ण-सारदामणिस्तुतिमकुर्वन्—

जय प्रभो जय दूरितभवभय सर्ववेदमय रिक्तगते
जयाम्बिके जय शिवभाष्योच्चय - दयाजितहृदय - भक्तवृते ।
स्मरत गुरुनाम विश्वगुणधाम कृष्णयुतराम - कृपाकृते
जय मातर्जय वसुधाविस्मय कुशलैकाश्रय विश्वमते ॥ ७१

ततस्ते परमश्रद्धया स्वामिमहाराजं प्राहुः—“देव ! पूर्वमस्माभिः संगृहीतः पञ्चशतमुद्रामितोऽर्थो भवदाज्ञानुसारेण नर-नारायणेभ्यो दत्तः । सास्प्रतं जनसाधारणयादस्माभिः कियांश्चनार्थः संगृहीतः । सकृपं तं गृहीत्वाऽस्माननुगृह्णातु भवान् ।”

ततो भक्तप्रेमदर्शनगद्गदचित्तः स्वामिमहाराजः प्राह—

अर्थः साधारणानामयमतिमहितो मस्तके धारणीयो
दत्तोऽयं देश-मात्रा ध्रुवमिति हृदये जायते धारणा मे ।
युष्माभिः किन्तु रक्ष्यः कतिचन द्विसानेष युष्मत्समीपे
पश्चान्नेष्याम्यहं तं समय उपगते धारयन्नेव मूर्ध्ना ॥ ७२

इत्युक्त्वा सर्वास्तान् गमनायादिश्याचिन्तयत्, अहं गुरुदेवस्य रथः, तेन चालितश्चलामि । तस्य वीणाऽहं तदिच्छया वादितोऽस्मि । अहं तस्य क्रीडनकं, तेन खेलितोऽस्मि । तस्य करे यन्त्रमहं तस्येच्छया घूर्णितोऽस्मि च । सत्यं कृपामयो मे गुरुदेवो मां स्वप्रयोगेनामेरिका-गमनायादिष्टवान् । किन्तु मातुरादेशं विना नाहं कदापि गमिष्यामि सुदूरविदेशम् । ‘घुषुडि’ग्रामे जननी मह्यमेकदा श्रीठक्कुर-धर्म-दर्शन-प्रचारार्थं देशपर्यटनायादेशं ददौ । किन्तु तेन किं पाश्चात्यदेशगमनमपि

अनुमतं मन्तव्यम् ? अथवाऽस्मिन् वारेऽपि मातुरादेशं विना नाहं कदापि
देशाद्वहिर्गमिष्यामि ।

स्वप्नेन लब्धेऽपि पितुर्निदेशे
मातुर्निदेशोऽपि मयाऽर्थनीयः ।
माता पितुः कोटिगुणाधिकेति
विज्ञायते भारतशासनेन ॥ ७३
आशीर्गुरोः काममुपासनीया
ततोऽप्युपास्या खलु सा जनन्याः ।
माता नृणां ज्ञानमथो तपस्या
सा साधनं सा भजनं बलञ्च ॥ ७४

ततोऽहं नितरां मातुरादेशं प्रतीक्षे । पवं मात्रे संप्रेषितम् । साऽनु-
मतिं दास्यति चेदवश्यं यास्यामि, अन्यथा तु न यास्याम्येव ।

ईदृशी महागुरोरप्यभ्यधिका महामाता यदा स्वामिमहाराजाय
गमनानुमतिं पत्रद्वारेण संप्रेषयामास, तदा करतालपूर्वकं स्वामिमहा-
राजोभ्युदीरयामास—

“जय मातः श्रीश्रीसारदामणे जय ।

जय श्रीश्रीगुरुदेव जय ॥”

श्रीश्रीमातुः सारदामणेः कृपादेशं लब्ध्वा श्रीश्रीस्वामिमहाराज
आनन्देन ननर्त । तत एव केवलं स्वामिमहाराजः सोल्लासं प्रोद्घोषया-
मास—मातः !

त्वत्समक्षं प्रतिज्ञां यामकार्षमहमेकदा ।
तामवश्यं करिष्यामि पत्रपुष्पोपशोभिताम् ॥ ७५
धर्मं कल्याणधाम्नो मम परमगुरोर्द्वयं दर्शनञ्च
देशे देशान्तरेष्वप्यऽमनतिचिराद् घोषयिष्यामि नूनम् ।
प्राणान् स्वान् किञ्च कृत्वा पणमपि दृढं भारतोर्वी-जनन्या
विश्वे सञ्चारयिष्ये शमयुत-ममता-प्रीति-साम्यस्य वाणीम् ॥ ७६

अपि च

अन्योन्यस्यातिदूरे सुचिरमुपितयोश्चित्तवृत्ति-प्रणाल्या
स्यादाश्लेषो भगिन्योरिव निविडतरः प्राच्य-पाश्चात्य-भूम्योः ।
प्राच्योपपन्नं तदेतज् जगति बहुमतं दर्शनं त्यागसारं
विज्ञानेन प्रतीच्या अचिरमनुभवेद् भोगसारेण मैत्रीम् ॥ ७७

उत्पत्स्यते जगति नवं महामेलनक्षेत्रम् अननुमितपूर्वम् । नवामेरिका-
भुवा सहाय्य पुरातन-भारतवर्षस्य नवसांस्कृतिकमेलनं भविष्यति परम-
सुन्दरम् । मातुः परमकृपया तत्र प्रथमोपायोऽहं तस्याः सन्तानः ।

ततो देशजननीसकाशे श्रीस्वामिमहाराजः प्रार्थयामास—

पुण्यश्रीके भारतजननि !

सुदूरे विदेशे दीनहीनवेशे

दयस्व सुते शिवप्रसविनि ॥ ७८

कृपामयि वसुधामोहिनि

ज्ञानभक्तिप्रेम-सेवाप्रीतिहेम-

करणधरिणि पुण्यमालिनि ॥ ७९

पञ्च ज्ञानादि-पुष्पाणि चारुणि मातृकार्चने ।

पाश्चात्यगलशोभीनि हितानि विश्वपूजने ॥ ८०



माद्राजवासिनो यदा सर्वव्यस्थापनं चक्रुः स्वामिमहाराजस्यामेरिका
गमनाय, तदा खेतडिमहाराजसकाशात् मुन्सी-जगन्मोहनलालमहोदयः
समाजगाम स्वामिमहाराजं खेतडिमण्डलं नेतुम् । अपुत्रक-खेतडि-
महाराजस्य स्वामिमहाराजवरप्रभावात् पुत्रो जात इति हेतोः पुत्रस्या-
स्यान्नप्राशनमुपलक्ष्य गुरुदेवस्य उपस्थितिरवश्यकाम्या इति खेतडि-
महाराजस्यैकान्ता प्रार्थना मुन्सी-महोदयेनोपस्थापिता । सर्वेषामनुरोधो-
परोधसत्त्वेऽपि मुन्सीमहोदयः कथमपि स्वामिमहाराजं विहाय खेतडि-
मण्डलं प्रत्यागन्तुं न सम्मतो बभूव । केवलमेकदिवसायापि स्वामि-
महाराजस्य तत्र गमनमवश्यं करणीयमिति मुन्सी-महोदयस्य कातरा

प्रार्थनाऽभूत् । आमेरिकागमनस्य सर्वविधा व्यवस्था तस्मादेव स्थानान्-
निश्चितं भविष्यतीति मुन्सीमहोदय उच्चैः प्रोद्घोषयामास । ततः
खेतडिगमनं स्वीचकार स्वामिमहाराजः ।

सर्वे मदीय-शिष्या गुरुचरणरताः स्वामिवर्यस्य भक्ता

अन्ये कल्याणकामा अपि नयनजलाच्छन्ननेत्रा वभूवुः ।

चक्रुर्दुःखेन सर्वे जिगमिषति गुरौ यात्रिकं मङ्गलं ते

प्राप्स्यामो दर्शनं किं पुनरपि नहि दैत्यादिचिन्ताविषण्णाः ॥ ८१

राजकुमारस्यान्नप्राशनं तत्र मुख्यपात्रं तु सर्वथा स्वामिमहाराज
एव । विशेषतस्तस्यामेरिकागमन-संवादश्रवणेन सर्वे परमोत्साहिता
आनन्दकलकलमुखराश्च वभूवुः । खेतडि-महाराजोऽपि एकदा सान्ध्य-
समीरणे प्रवहति विहगकूजनप्रपूरिते च कुलायसमूहे स्वीयराज्यस्थ श्रेष्ठां
नर्तकीमाहूय गुरुदेवं तोषयितुं सङ्गीतकरणायादिदेश । किन्तु गुरु-
महाराजो न नर्तकीमुखात् सङ्गीतश्रवणे सम्मत आसीत् । एतज्ज्ञात्वा
सा नर्तकी स्वामिमहोदयमुद्दिश्यैव करुणसङ्गीतमेकमगायत्—

(सङ्गीतम्)

प्रभो न गणय दोषराशिं मम

तारयावलां मां समदर्शितया सर्वदोषहर ।

दोषे गुणे च भव समः

देव मम समदर्शि-नामधर ।

ब्रह्मात्मिकामिमां समुद्धर ॥ ८२

राजतेऽयःखण्डं देवमूर्तीं देवमन्दिरे

राजते च लौहच्छुरिका घातककरे

स्पर्शमणिस्पर्शनेनोभे समं स्वर्णरूपधरे ॥ ८३

दोषे गुणे च भव समः

न गणय दोषराशिं मम ॥ ८४

यमुनाहृदयशोभि पुण्यमधुरं जलं

दूषितखातवाहि यदिदं समलं

गङ्गास्रोतसि जातं पवित्रं सकलं
हर हर दोषान् मम सर्वदोषहर ॥ ८५
न भव देव मम दोषगणनतत्परो
भव सत्यं त्वं समदर्शि-नामधरः ॥ ८६

अन्तरालात् सङ्गीतमेतच्छ्रुत्वा स्वामिमहाराजस्य भावान्तरमुपजातम् ।
अतो नर्तकीसमीपं गत्वा देवस्तामाह—“अहो चित्तद्राविणी हे ब्रह्ममयि
तव गीतिः । अनया संस्पृष्टं मम हृदयम् । यथोक्तं सङ्गीतेऽस्मिन्
तथा ममापि मतिः । ब्रह्मात्मकं जगत् सर्वम् । प्रसारिता मम दृष्टिस्तव
सङ्गीतमहिम्ना । सत्यं धन्याऽसि त्वम् ।”

नर्तकी प्राह, “देवदेव ! सकृपं प्रणामाञ्जलिं मम गृहाण । तव
प्रसादन्मियाऽद्य लब्धा शाश्वतदृष्टिः ।”

समुपस्थिताः सर्वे च प्राहुः—“देव !

आजीविकादीन् गणयन् सुतुच्छं
समादृथास्त्वं हृदयं यदस्याः ।
सेयं सुशिक्षा महती विशेषा-
दस्माकमन्तःकरणं चकर्ष ॥” ८७

ततः स्वामिमहाराजो महाराजमुद्दिश्य प्राह—“महाराज ! सर्वं सुष्ठु
संघटितम् । मनो मे कथयति, इतः परं मयाऽमेरिकागमने विलम्बो न
न करणीयः । तदचिरादेव विदेशगमनानुमतिं भवतां सर्वेषां समीपे
प्रार्थये ।”

ततो खेतडिमहाराजे विलम्बकरणायानुनयं विदधाने स्वामिमहाराजः
ससान्त्वनं प्राह—

“नरेश ! तव मानसं मधुर-कोमलं वेद्यग्रहं
तथापि तव सन्निधौ मम मनोरथं वेद्ये ।
उपस्थित-विधेर्विद्वन्नतिलङ्घ्यतां सर्वथा
विधूय विरहव्यथां भजतु सौमनस्यं भवान् ॥ ८८

पुनरपि पश्य—मम चिरममतामयी कुसुमकोमलहृदया जननी श्रीसारदा-
मणिरपि मह्यमामेरिकागमनायानुमतिं दत्तवती । तस्या आशिपो न
कदापि व्यर्था भवन्ति ।”

तदा अश्रूणि प्रमाज्य खेतडिमहाराजः प्राह—“देव ! यदि जगद-
स्विका स्वयं दत्तवत्याशिपं , तदा कथं वयं भवतो गमने बाधां संजनयि-
ष्यामः ? केवलमेतदेवास्माकं सर्वेषां संप्राथनम्—

समाशास्या देवैरपि भवतु ते सिद्धिरतुला

निकामं माहात्म्यं प्रसरतु भवे भारतभुवः ।

विरोधो भ्रातृणां प्रशमनमुपेयात् प्रतिदिशम्

अविच्छिन्ना शान्तिः पदमुपनिधेयादिह दृढम् ॥ ८६

पुनः देव ! क्षुद्रतमस्यापि मम तवान्तिके आस्ते किञ्चित् प्रार्थनीयम् ।

श्रूयताम्—

यानङ्गीकृतवान् पुरा “विविदिषानन्दा”दि-नामोच्चयान्

आर्यस्तानधुना जहातु कृपया न प्रीतये ते हि मे ।

अद्यारभ्य विराजतामिह “विवेकानन्द”-नाम्ना भवान्

इत्येषा भवदर्च्य-पादयुगले मूर्ध्ना मम प्रार्थना ॥ ८७

स्वामिमहाराजोऽपि “तथाऽस्तु” इति प्राह ।

स्वामिमहाराजेन सार्धं प्रत्युद्गमनाय मुम्बईनगरीपर्यन्तं जगाम
श्रीजगन्मोहनलालः ; माद्राजतः समागच्छन्—आलसिङ्गा-पेरुमलः ।
श्रीजगन्मोहनलालः “राजगुरु राजगुरुरिव विदेशयात्रां कुर्यादि”ति
नीतिमनुसृत्य सर्वविधव्यवस्थापनं चकार । बन्धनमुक्त-संन्यासी जगाम
पाश्चात्य-देशम् । तथापि जननीत्रयवदनानि संस्मृत्य अश्रुरोधं कर्तुं न
शशाक ।

॥ जयतु जननी सारदामणिः ॥

॥ द्वितीय-खण्डम् ॥

१८६३ ख्रीष्टाब्दीय-मे-मासस्यैकत्रिंश-दिवसे स्वामिविवेकानन्दो
मुम्बईनगरीतो जलचर-बाष्पीय-यानेनामेरिकादेशमुद्दिश्य प्रतस्थे ।
यानस्थितैः सर्वैः सार्धं विशेषतो यानाध्यक्षेण सहाचिरात् स्वामिमहो-
दयस्य प्रीतिपूर्णं सौहार्दम् अघटत । खाद्यादिग्रहणे पाश्चात्याचारप्रभावः
स्वामिमहाराजस्यासौकर्याय नाभूत् । यतः—

नैतत्तस्याभवदविदितं गन्तुरन्यत्र देशे

आचाराणामनुकृतिमृते दुर्लभाऽभीष्टसिद्धिः ।

तस्मान्नाभूत् प्रबलमनसः स्वामिवर्यस्य सद्यः

स्वाचाराणां परिहृतिविधौ कोऽपि बाधावतारः ॥ ६१

सप्तदिवसानन्तरं जलयानं कलम्बो-नगरीमगमत् । स्वामिमहाराज-
स्तत्र बुद्धमन्दिरे महानिर्वाणप्राप्त-शायितबुद्धमूर्तिं वीक्ष्य परमानन्दमवाप ।
मनसि च तस्यैवं भाव उदियाय—

भगवद्वतरत्वं मत्स्य-कूर्मादिकेषु

दशसु यद्यपि तुल्यं तत्र चास्ते विशेषः ।

अयमिव करुणाब्धिर्दीक्षितो दुःखहानौ

निखिल-जनगणानामस्ति कोऽन्योऽवतारः ॥ ६२

ततश्च क्षणं विचिन्त्य पुनरपि सस्मितमाह—

जात्या स एष भगवान् मम भारतीयोऽ-

प्यत्रागतः कथमभूत् करुणावतारः ।

मन्ये कदाचिदयमप्यवतारतत्त्व-

प्रख्यापनाय विधिना निहितोऽत्र देशे ॥ ६३

“हंकङ्”-नामकस्थाने स्वामिमहाराजस्य दिवसत्रयावस्थानावभरो वभूव । ततश्च स्वामिमहाराजः ‘क्यान्टन’नगरमगच्छन् । मठ-मन्दिर-दर्शनेन तत्रापि स्वामिमहाराजः परममानन्दं लेभे । अन्यतस्तु चीन-वासिनाम् अवर्णनीयं दारिद्र्यं तमुदग्रं पीडयामास च । ततो जापान-देशीयनगराणि नागासिका-ओसाका-कियाटो-टोकिओ-प्रभृतीनि वीक्ष्य स परां भुदमवाप । “इयाकोहामा”तः प्रशान्तमहासागरं तीर्त्वा स्वामिमहाराजो “भ्यांकुमार” पोताश्रयं जगाम । तस्मान् स्थानाच्चिकागो-नगरस्य दूरत्वं सहस्र-क्रोशमितं, यस्यातिक्रमणे वाष्पीय-शकटस्यापि दिनत्रयमपेक्षितम् ।

ऊनविंश-शताब्द्या अन्तिमे भागे आमेरिकादेशे प्राणचाञ्चल्यं भृशं ववृधे—इउरोपदेशतो विविध-जातेस्तत्र गमनाद् वासस्थाननिर्वाधनाच्च । चिकागोनगरं तदासीन् आमेरिकादेशस्य बृहत्तमं शण्य-गवादिपशुविक्रय-केन्द्रं तथा च प्रधान-वाष्पीय-शकटकेन्द्रम् । ततश्चिकागोनगरं वभूव विभिन्नजातिसमागमस्थानं विचित्र-भावधारासंमिश्रणक्षेत्रञ्च ।

स्वामिमहाराजो महासम्मेलनस्य कतिभ्यश्चन मासेभ्यः प्रागेव चिकागोनगरं जगाम । किन्तु तत्र कोऽपि तस्य पूर्वपरिज्ञातो नासीत् । ततः खाद्य-पानीय-वसतिस्थानप्रभृति-विषये महती चिन्ता तस्य समजनि । विचित्र-देशस्य विचित्रतरा रीतिनीतयः, विचित्रतमञ्च पुनश्चालचलनम् । यत्नैव जगाम स्वामिमहाराजस्तत्रैवासीन् कौतूहलमयी दृष्टिस्तस्मिन्ना-पतिता । क्षुद्रक्षुद्रकर्मव्यपदेशेनार्थप्रदानेऽपि स वभूवातितरां वञ्चितः । अतः कस्याञ्चिद् अन्नविक्रयपण्यवोथिकायाम् (होटेल) उपित्वा कथञ्चित् परित्राणं स्वामिमहोदयो लेभे ।

विपत् कदाप्येकाकिनी नायाति । धर्ममहासभानियमानुसारेण काचन परिचितिरेकान्तावश्यकी । सहयोगितानियमनार्थं नामसन्नि-वेशनं योगदानकारिणां पञ्जीग्रन्थे—तदप्येकान्तप्रयोजनम् ; किन्तु केनो-पायेन तत् सम्भविष्यति ? विशेषेण “रेजिट्रि”-करणस्य समयोऽपि

प्रायेणापगत आसीत् । इतश्च अर्थलाघवात् “होटेल”निवासोऽपि कष्ट-
दायको बभूव । तत् क उपायः ? स्वामिमहाराजो मनस्यकरोत्—

तादृक् समुत्साह इहागमार्थं

स क्लेशभोगः स्मरणस्य योग्यः ।

यत्नश्च तावानितिकृत्यतायां

तेषामियं हा परिणामवार्ता ! ॥ ६४

तत एकदा विशेषेण व्ययलाघवार्थं स्वामिमहाराजो ‘वोष्टन’नगराय
प्रतस्थे । पथि बाष्पीयशकटे तस्य परिचयोऽभूत् ‘वोष्टन’निकटवर्तिन्या
कयाचन ग्रामवासिन्या सह । नाम तस्या “मिस् काटे स्यान्वर्न”
(Miss Kate Sanborn) इति ।

तं भारतादागतमत्र शृण्वती

प्रागेव साऽभूत् सुतरां समुत्सुका ।

पश्चाद् गुणैर्वाक्पटुतादिभिर्भृशं

श्रद्धान्विता स्वामिवराय साऽभूत् ॥ ६५

अत्र सा महतोत्साहेन स्वामिमहाराजं तस्या आतिथ्यपरिग्रहाय
स्वीकारयामास । अस्या ‘मास्यचुसेट्’स्थ-ग्राम्यगृहे निवसतः स्वामिमहा-
राजस्य प्रतिदिनं पञ्चदश-मुद्रामितं व्ययलाघवं बभूव । अन्यतस्तु
स्यान्वर्नमहोदया प्रतिदिवसं बहून् जनान् स्वामिसंदर्शनार्थमाह्वयामास—
कामं तेषां केचन निश्चितं कष्टदायिन आसन् तथापि तेष्वसन् सम-
व्यथिनः प्रशस्तोदारहृदया अपि । इत्थं नारीकृते संघटितस्य ‘सेरवर्न’-
चरित्रसंशोधनागारस्य अध्यक्ष स्वामिमहाराजस्य गुणानुरागिणी बभूव ।
तन्निकेतनं दृष्ट्वा स्वामिमहाराजस्य प्रचुरानन्द उदपद्यत । (१)

ग्रीष्मस्यापगमे शैत्याधिक्यमजायत आमेरिकादेशे । तदुपयोगि-

१) एतद्विषये स्वामिमहाराजेन कञ्चन शिष्यमुद्दिश्य लिखितं पत्रं द्रष्टव्यं—Life of
Swami Vivekananda by his Eastern and Western Dis-
ciples, 6th edition (1960), p. 296.

वस्त्रादेरासीदेकान्ताभावः । एतदर्थमपि पञ्चशतमुद्रा न्यूनकल्पेन व्ययितव्या आसन् । अथैकदा स्वामिमहाराज आसीन् कस्यांचित् नारी-सम्मेलन-संस्थायां (Women's Club) वीररमणी--श्रीरमावार्ड-चरित्र-मधिकृत्य भाषणदानाय समाहूतः । अनेन भाषणेन स्वामिमहाराजः प्राथम्येनाऽऽमेरिकावासिनां प्रीतिं समाचकर्ष ।

क्रमेण बहवः ख्यातनामानो जना अपि स्वामिमहोदयसाक्षात्काराय आगच्छन् । एवं समागत आसीद् हार्भार्ड-विश्वविद्यालयस्य ग्रीक्विपय-प्रधानाध्यापकः जे. एड्च्. राइट्-महोदयः (J. H. Wright) । तेन सह स्वामिमहाराजस्य चतुर्वटिकाव्यापि बहुविषयक-पर्यालोचनमजायत । परमश्रद्धाभरेण अध्यापक-राइट्-महोदयोऽकथयत् “अवश्यमेव भवतो निखिलविश्व-धर्ममहासम्मेलने योगदानं करणीयं, येन निखिलदेशेन सार्धं भवतः परिचयः संवटिष्यते” । स्वामिमहाराजस्ततः स्वीयं परिचितिपत्रविहीनत्वं तं ज्ञापयामास ।

अध्यापकप्रवरः प्राह—“स्वामिमहाराज !

स कीदृगिति-जिज्ञासा सूर्याशोरन्धतामिव ।

भवत्परिचयप्रश्नः प्रष्टुर्मूर्खत्वमावहेत् (१) ॥ ६६

ततोऽध्यापकमहोदयस्तस्य प्रियञ्चुं प्रतिनिधिविनिर्णयसमितेः सभा-पतिं डाः व्यारोज्-महोदयं स्वामिमहोदयविषये पत्रमेकं ददौ । पत्रे-ऽस्मिन् स लिलेख—“अस्माकं सुपण्डिताध्यापक-महोदयानां सर्वेषां ज्ञान-समन्वयफलादपि गुरुतरफलवाही एष जनः ।” (२) पुनः स्वामिमहा-राजस्यार्थाभावं परिज्ञाय स तत्कृते चिकागोगमनाय निदर्शनपत्रम् (ticket) एकमक्रीणात् ।

१) “To ask you, Swami, for your credentials is like asking the sun to state its right to shine”, op. cit., p. 297.

२) “Here is a man who is more learned than all our learned Professors put together”, op. cit.

एवं चतुर्दिग्भ्य उपागतं विपद्-
घोरान्धकारं ग्रसनार्थमुद्यतम् ।
प्राप्तं विलीनत्वमवेक्ष्य भूयसा
सस्मार मातुः करुणां स योगिराट् ॥ ६७

किन्तु दौर्भाग्यं महत् यद् राइट्-महोदयेन दत्तं परिचयपत्रादिकमन्य-
मनस्कतया स कुत्राप्यपातयत् । यश्च बन्धुः बाष्पीयशकटेन आगमनकाले
साहायकं दातुं तस्मै प्रतिश्रुतवान्, सोऽपि इतोमध्ये कापि गतः । ततो ये
केचन तस्य समीपमागच्छन्, तान् पृष्ट्वाऽपि न किमप्युत्तरमलभत
स्वामिमहाराजः । केचन वा तं यथेच्छमुपजहसुः ।

सम्पूर्णनिराशः स्वामिमहाराजो भाटकलब्ध-वासाशनस्थानमगच्छन्,
तत्रापि तं 'निग्रो'-जातीयं मन्यमाना अन्नविषण्यध्यक्षास्तस्मै स्थानं न
ददुः । तस्माद् गभीरनिराशाखिन्नः स्वामिमहाराजो बाष्पीययान-
विरामस्थलस्य पश्चाद्भागे काञ्चन काष्ठपेटिकां दृष्ट्वा तस्यान्तः प्रविश्य
शयनसुखमलभत । बहिरविरलतुषारपातः पेटिकामध्ये वायुप्रवाहकरुण-
ध्वनिश्च पिण्डीभूतान्धकारं चक्रतुरसह्यतरं । स्वामिमहाराजस्य कातर्यं
वस्त्रहीनर्तया समधिकतरं ववृधे । क्षुत्पिपासाज्वाला च तं मर्मदाहं
ददाह ।

अथ भागवत-विधानबलात् समागते परेदुरः प्रत्यूषे स्वामिमहाराजः
परिहितमसीमलिनवस्त्रो भिक्षायै भ्रमणरतो बभूव । भिक्षास्थले केवलं
जनानामुपहासस्तमवृणोत् । केचन तं भर्त्सयामासुः, अन्ये च केचन
लाठ्योषधेर्महोपकारविषये गाथां श्रावयामासुः ।

नितान्त-श्रान्तकृन्तः स्वामिमहाराजः पथिपार्श्वे उपविश्य सस्मार
मातरं श्रीसारदामणिम् ।

मातस्तवादेशवशादुपागाम
आमेरिकायामिह दूरदेशे ।
सा त्वं न चेदिच्छसि जीवनं मे
यद्वा सुखं तत् किमहं करोमि ॥ ६८

सहसा पुनः प्रासादोपमाट्टालिकाया द्वारं बभूवोन्मुक्तम् । वहिरा-
गच्छच्च काचन दिव्यलावण्यधरा आमेरिकावासिनी । मधुरया गिरा
स्वामिमहाराजमभाषत सा —“अपि भवान् धर्मसभायाः कश्चन प्रति-
निधिः ?” तथेति प्रतिपन्ने स्वामिमहाराजे तदिच्छाक्रमेणैव स तस्या
महानुभवताद्योतकम् आतिथ्यं परिजग्राह । सा च तस्मै महासभा-
प्रतिनिधिनिर्वाचनादि-विषयेषु पूर्णसाहायकं प्रतिश्रुतवती । तस्या
एवानुकूल्येन स्वामिमहाराजो न केवलं प्रतिनिधिरूपेण धर्मसभायां वृतो
बभूव, परन्तु प्रतिनिधिजननिर्दिष्ट-वसनाशनादिविषयेष्वपि सविशेष-
साहायकं लब्धवान् । अहो महाजनन्याः श्रीश्रीसारदामणेरसीमा कृपा !

१८६३ ख्रीष्टाब्दीय-सेप्टेम्बरमासीयैकादशदिवसस्य प्रातरेव स्वामि-
महाराजो हेइल्-महोदयायाः कृपया धर्ममहासम्मेलन-प्रतिनिधित्वपदे
वृतो बभूव । तद्दिनेऽपराह्णे एव स्वामिमहाराजश्चिकागोर्धर्ममहासम्मेलने
तस्य विश्ववन्दितं भाषणमदात् । अहो आश्चर्यम् !

प्रातः स्वोदरपूरणेऽपि सुतरां यस्याभवत् संशयो

भिक्षान्नञ्च बभूव दुर्लभतरं द्वारेऽदृतो द्वारतः ।

सन्ध्यायाः पुर एव विश्वविदितः सोऽभूद् गुरुधार्मिकः

सत्यं क्रीडति कन्दुकीकृतजनादृष्टो विधिर्बालवत् ॥ ६६

विश्वमानवेषु आध्यात्मिक-सामञ्जस्यविधानार्थं मानवानां या दीर्घ-
कालव्यापिनी प्रचेष्टा, तस्या इतिहासे सम्मेलनस्यास्य सुमहत् स्थानमास्ते
ध्रुवम् । “वैचित्र्यमध्ये ऐक्यं, पुनरैक्यमध्ये वैचित्र्यम्”—इति वचसो
मूललक्ष्यस्थानं विश्लेषणीयम् आसीत् महासम्मेलनस्यास्य ; पुनर्द्वयोः
प्राच्य-पाश्चात्य-जगतोः सांस्कृतिकादानप्रदानयोः प्रयोजनीयताधिक्य-
मवलम्ब्य सर्वेऽपि वक्तृवरास्तद्दिने स्व-स्व-मतं संप्रचारयामासुश्च ।

फलतः—सम्मेलनस्यास्य,

स्वधर्मवैशिष्ट्यप्रदिलोपनं विना

परस्पर-प्रीति-सुहृत्त्ववाञ्छया ।

अपूर्वशान्त्यानयनं महीतले

महत्तमं लक्ष्यमभूत् सभासदाम् ॥ १००

अस्यां सभायामुपस्थिता आसन्—निखिल-विश्वस्य सप्तसहस्रधर्म-
प्रतिनिधीनामन्यतमाः—ब्राह्मधर्मप्रतिनिधिः प्रतापचन्द्रमजुमदारः, मुम्ब-
ईस्थ-नागरकारः, जैनसमाजप्रतिनिधिर्वीरचन्द्रगान्धिः, थिओजफिष्ट-
सोसाइटी-प्रतिनिधिः एनि-वेसान्ट तथा चक्रवर्ती च । हिन्दुधर्मस्य
प्रतिनिधिरत्र सर्वकनिष्ठ आसीत् । सभापतिरासीदत्र कयाथलिक-सम्प्र-
दाय-प्रधान-धर्माधिनायकः कार्डिनाल्-गिवन्स्-महाशयः ।

सभागृहं प्रविश्य कियत्कालं यावत् श्रीविवेकानन्दो ध्यानस्तिमित
इव भाति स्म । सभापति-महोदयस्यानुरोधक्रमेण प्रतापचन्द्रमजुमदार-
महोदयस्तथा च चक्रवर्ति-महोदयो भाषणमदाताम् । तत्र स्वभावगत्या
कलगुञ्जनं कदापि, करतालध्वनिर्वा कदाप्यभूत्, प्राणस्योन्मादना तु
प्राकट्यं नागमत् ।

तस्मिन् दिवसे स्वामिमहोदयः सभापति-महोदयेन समाहूत
आसीद् वारद्वयम् ; “पश्चाद्भविष्यति” इत्युक्त्वा स समौतं रेजे ध्यान-
निलीनः । अथ पुनर्यदा सभापति-महोदयेन भाषणविषय उक्तमासी-
त्तदा यदि भाषणं नादास्यत् स्वामिमहोदयः, नूनं तस्य भाषणदानस्यावसरो
नामिलिष्यदेव—ततः स्वामिमहाराजो भाषणदानाय प्रवृत्त आसीत् ।
अवश्यमितोमध्ये अन्तरतमदेशाद् भागवतनिर्देशो निश्चितं तेन लब्धोऽ-
भवत् । बालार्करागरञ्जितमिव महापुरुषस्यास्य रूपं दृष्ट्वैव सर्वे
विस्मिता आसन् ।

यदा भारतीय-पद्धत्या अभिवादनं कृत्वा स्वामिमहाराजः सभास्थ-
जनान् मधुमयकण्ठेन “भगिन्यो भ्रातरश्चे”ति सम्बोधयामास, तदैव
सभास्थलं समुच्चरतालिकाध्वनिभिर्मुखरितं बभूव । सर्वेषां हृदयेषु
समजनि परम-ममत्वमधुरो भावः । ततः स्वामिमहाराजो विश्वनन्दितं
भाषणं दातुमारेभे—

“भवद्भ्यो यदभिनन्दनमासादितं मया, तदर्थं धन्यवाददानार्थिनो मे हृदयमानन्देनाऽऽस्ते परिप्लुतम् । जगति सुप्राचीनं संन्यासधर्ममवलम्ब्यमानानां पक्षतः, सर्वेषां धर्माणां जनन्या नाम्ना ; सर्वश्रेणी-सम्प्रदायगतानां कोटिकोटि-हिन्दूनां पक्षतश्चाहं भवद्भ्यः सर्वेभ्यो धन्यवादान् विज्ञापयामि ।

अत्रत्य-भाषणपराणां केचन प्राच्यदेशागतान् प्रतिनिधीनस्मान् स्वस्वदेशेषु तितिक्षाशिक्षणाय धन्यवादभाजनानीत्याहुः । मम धर्मस्तु न केवलं तितिक्षां परन्तु शाश्वतग्रहणमपि विश्वं शिक्षयति । वयं न केवलं विश्वसिमः शाश्वतसहने परन्तु सर्वेषां धर्माणां सत्यपरत्वेऽपि । मम धर्मस्य वाहिका या प्राणमयी संस्कृतभाषा, तथा भाषया भवतां “एकस्-क्लुसन्” इति शब्दस्यानुवादोऽपि न संभवति । ततश्च —

धर्मान्तरेणार्पितनिग्रहाणां

स्थानं विधत्ते शरणार्थिनां या ।

तथाविधायां मम जन्म जातौ

सगर्वमेतत् प्रभवामि वक्तुम् ॥ १०१

रोमकात्याचारजर्जरितानां यहूदीधर्मावलम्बिनां श्रेष्ठाः केचन ध्वंसावशिष्टाः स्वधर्ममन्दिरविनाशसमकाल एव दक्षिणभारतमागता अस्मद्-भारतमातुस्ङ्काश्रयं लेभिरे ।

महिममय-जरथुशत्रधर्मावलम्बिशेषाश्च भारतजननीक्रोडसमाश्रिताः सुखमद्यापि निवसन्तीत्यहो पुनरपि ममानन्दातिशयमयो गर्वः । साम्प्रतं श्रावयामि भवतः कञ्चन स्तुत्यंशं यं कोटिशो भारतीयजना नित्यं समुच्चारयन्ति, यदहञ्च बाल्यादारभ्य सर्वदा समुच्चारयामि,

“रुचीनां वैचित्र्यादृजुकुटिल-नानापथजुषां

नृणामेको गम्यस्त्वमसि पयसामर्णव इव ॥”

अर्थाद्यथा नैका नद्यो मार्गान्तरेणैकमेव समुद्रं प्रविशन्ति, हे भगवन् ! तद्वद विभिन्ना धर्ममार्गा अपि जनान् त्वत्सकाशं नयन्तीति ।



अस्माकं गीताग्रन्थे विलिखितमास्ते—

“ये यथा मां प्रपद्यन्ते तांस्तथैव भजाम्यहम् ।

मम वर्त्मानुवर्तन्ते मनुष्याः पार्थ सर्वशः ॥”

सम्मेलनाधिवेशनेषु श्रेष्ठं वर्तमानाधिवेशनमपि अस्य गीतांशस्य परिपूर्तिस्वरूपम्, अस्य मूलमन्त्रस्य जीवदुदाहरणमेव । समैषा निश्चला धारणा—

यैषा सम्प्रति साम्प्रदायिकभिदा धर्मान्धता या त्वियं

तन्मूलत्वमुपागता पुनरहो येयं कुसंस्कारता ।

एता दुष्टमहापिशाच्य इतराः क्लिश्नन्ति नित्यं धरां

नश्येयुर्यदि ता ध्रुवं वसुमती धन्या च पुण्या भवेत् ॥ १०२

जगत्ति हिंसा प्रभूता प्रजाता, शोणितधारा च पुनः पुनः कालुष्यं नीतवती धरित्री, सर्वनाशः समजनि सभ्यतायाः, समग्रजातिषु संजातं नैराश्यम् । मयोक्तं पिशाचीत्रयं यदि न तिष्ठेत्, मानवसमाजो द्रुततरामुन्नतिं लभेतेति कः सन्देहः ।”

भाषणस्य सारवत्तया रूपगरिम्णा कण्ठमहिम्ना च स्वामिविवेकानन्दः श्रेष्ठवक्त्ररूपेण परिचितो बभूव ।

अस्य भाषणस्य वर्णनप्रसङ्गेनामेरिकामण्डलस्य विशिष्ट-महिला-कविः श्रीमती ह्यारियेट्मनरो-महोदयेत्थं लिलेख—“सर्वेषां पश्चात् आश्चर्यपुरुषः स्वामिविवेकानन्दो भाषणेन सर्वमनांसि तथाचकर्ष येन चिकागोनगरी तस्य नामप्रचारेण मुखरिताऽसीत् । गैरिकवसनधारी सुदर्शनः स्वामिमहाराजो विशुद्धाङ्गलभाषयाऽस्मत्सकाशे तस्यानुपम-भाषणम् उपस्थापितवान् । तस्य विपुलव्यक्तित्वस्याकर्षणी शक्तिः, सङ्गीत-मयगम्भीरकण्ठस्वरः, संयतभावावेगः, पाश्चात्यजगत्समक्षं प्रथमप्रदत्त-वागया अपरिमेयसौष्ठवम्—एतेषां सर्वेषां समन्वयेन वयम् अपूर्व-दुर्लभा-वेगाभिभूता आस्म । श्रेष्ठवाग्मितायास्तदासीद् ध्रुवं चरम-निदर्शनम् ।”

परस्मिन् दिवसे आमेरिकामण्डलस्य सर्वेषु पत्रपत्रिकादिषु स्वामि-

महोदयस्य महिममयानि चित्रं भाषणं कृत्तित्वञ्च प्रकाशितानि । दिवसा-
भ्यन्तरे स्वामिमहोदयो निखिलविश्वस्य श्रेष्ठ-योगिरूपेण परिचितो बभूव ।

कतिपय-घटिकाभ्यः पूर्वमप्युग्र-रूपम्

अनटनमनुभूतं येन वस्त्राशनादेः ।

स तु यतिर्युनाभूद् ग्राह्य-पादाब्जरेणु-

निखिलधरणिमान्यो धर्मनेतृप्रधानः ॥ १०३

१८६३ ख्रीष्टाब्दीय-सेप्टेम्बरमासस्य ऊनविंश-दिवसे स हिन्दुधर्म-
विषयकं तस्य भाषणं ददौ । ततः परं कतिचन स्वामिविद्वेषिणस्तथा यतन्ते
स्म यथा स्वामिमहाराजस्यावमानना घटेत । ते चैवं प्रचारयामासु-
र्यद्विवेकानन्द-व्याख्यातो हिन्दुधर्मस्तथ्यतस्तथा कदापि न । किञ्च, स्वयं
स्वामिमहाराजोऽपि नोच्चवंशसम्भूतस्तस्मादुच्चवंशान् प्रति विद्वेषपरायण
इत्यादि । धर्ममहासभाकर्तृपक्षास्तु सर्वथा स्वामिमहाराजस्य गुणग्राहिणः
पुनर्द्विंशतितमदिवसे तं भाषणायाऽऽमन्त्रयामासुः । अत्र स्वमतं स्वामि-
महोदयोऽवाधयुक्तितर्कवलेन तथा प्रतिष्ठापयामास यथा विरोधिनः सर्वे
मौनं भेजिरे ।

धर्मसम्मेलनस्यान्तिमे दिवसे (सेप्टेम्बरमासस्य सप्तविंशतितमदिवसे)
स्वामिविवेकानन्दो विश्वधर्मं प्रचारयामास । अस्मिन् धर्मे सङ्कीर्णताया
लेशोऽपि न विद्येत । धर्मोऽयं मानवमनोभावमात्रं सहेत, मानवैक्य-
साधनं मार्गमात्रं स्वीकुर्याच्च । स्वामिमहोदयः सर्वानाहूय प्रोवाच—
“धर्ममिमं प्रचारयन्तु भवन्तः ; सर्वे भवतामनुगामिनो भविष्यन्ति ।
बुद्धवाणी-विश्वासपरा धर्मसभासीदशोकस्य; आकवर-धर्मसभोद्दिष्टो धर्मो
विश्वधर्मानुरूपोऽपि राजसभास्थ-धर्मत्वात् सर्वथा सीमाबद्ध आसीत् ।
भगवान् सर्वधर्मेषु राजते—अस्य महतो वादस्य प्रचारभारोऽद्यामेरिका-
महादेशस्य स्कन्धोपरि समायातः । यो हिन्दूनां ब्रह्म, जरथुशत्रवादिना-
महुरमज्जदा, बौद्धानां तथागत-बुद्धः, ख्रीष्टधर्मावलम्बिनां स्वर्गवासी परम-
पिता, यहूदीनां जिहोवा च, स एव भवद्भ्य एतन्महाव्रतप्रचारे शक्तिं

ददातु । एकदा प्राच्यदिगञ्चले समुदिता तारका कदाचनात्युज्ज्वला कदापि वा स्तिमिता प्रतीच्य-दिग्विभागं प्रति ससार । समग्र-पृथ्वी-परिभ्रमणानन्तरं सा तारका सहस्रगुण-प्रोज्ज्वलतामादधती इदानीं 'स्यान्पो'सीमान्ते पूर्वतम-दिक्चक्रवाले समुदेष्यति । जयतु स्वाधीनता-मातृभूमिः कलम्बिया । कलम्बिये ! तव करः कदापि न प्रतिवेशि-रक्तेन रञ्जितः, परस्वापहरणपूर्वकम् ऐश्वर्याधिकाररूपः साधारणः पन्था-स्त्वया नावलम्बितः ; तवोपरि भारो न्यस्तो मानवसभ्यतायाः पुरोभागे समन्वय-(१) जयपताकासंप्रसारणस्य" ।

सेप्टेम्बर-मासस्य सप्तविंशदिवसीय उपसंहारभाषणे स्वामिविवे-कानन्दस्तस्य वाणीसारमर्मैः प्रकाशयामास—

“स्त्रीष्ट-धर्मावलम्बी न भवेद् हिन्दुधर्मान्तरितो बुद्धधर्मान्तरितो वा ।

१) “Offer such a religion and all the nations will follow you. Asok's Council was a Council of Buddhist faith. Akbar's, though more to the purpose, was only a parlour meeting. It was reserved for America to proclaim to all quarters of the globe that the Lord is in every religion.

“May he, who is the Brahman of the Hindus, the Ahur Mazda of the Zoroastrians, the Buddha of the Buddhists, the Jehovah of the Jews, the Father in Heaven of the Christians, give strength to you to carry out your noble idea. The star arose in the East; it travelled steadily towards the West, sometimes dimmed and sometimes effulgent, till it made a circuit of the world, and now it is again rising on the very horizon of the East, the borders of the Sanpo, a thousand-fold more effulgent than it ever was before.

“Hail Columbia, motherland of liberty ! It has been given to thee who never dipped her hand in her neighbour's blood, who never found out that the shortest way of becoming rich was by robbing one's neighbours, it has been given to thee to march at the vanguard of civilisation with the flag of harmony.”

Vide Life of Swami Vivekananda by His Eastern and Western Disciples, 6th ed. (1960), pp. 306-307.

हिन्दुबौद्धो वा न स्यात् ख्रीष्ट-धर्मावलम्बी, किन्तु सर्व एवान्येषां धर्माणा-
मन्तर्निहितमर्थं जानीयुः ; पुनः स्वक्रीयतामनुष्णां संरक्ष्य स्व-स्वभावा-
नुसारं धर्मस्य वृद्धिं विदधुः । धर्मसम्प्रेलनेऽस्मिन् यदि किमपि प्रमाणी-
कृतं, तदिदमेव—

पवित्रता साधुचरित्रता च
दयाऽथ दाक्षिण्यमुदारता च ।
नामी गुणा धर्मविशेष-सम्पत्
किन्त्वासते तेऽखिलधर्ममार्गे ॥ १०४
सन्त्येव केचित् पुरुषा महान्तः
स्त्रियश्च काश्चित् प्रतिधर्ममार्गम् ।
तस्माद्दहङ्कारवता न भाव्यं
मत्वा महान्तं निजमेव धर्मम् ॥ १०५

अस्माकं पुरत एव विराजति प्रमाणेऽस्य यदि कोऽपि मन्यते
यत्तस्य धर्म एवान्यान् सर्वान् धर्मानुच्छिद्य केवलं शोभिष्यते तमां तदाऽसौ
निश्चितम् अस्माकं सर्वेषां दयाभाजनम् ।

तस्मादेतदेव मम निवेदनीयं यत्तादृशानां जनानां बाधासत्त्वेऽपि प्रति-
धर्मपताकं सुवर्णाक्षरैर्जाज्वल्यमानं राजिष्यते मतमिदं—“विवादो नहि,
सहयोगिता; विनाशो नहि, परस्पर-भावग्रहणं ; मतविरोधो नहि, शान्ति
समन्वयौ” । (१)

१) “The Christian is not to become a Hindu or a Buddhist,
nor a Hindu or a Buddhist is to become a Christian. But
each must assimilate the spirit of the others and yet pre-
serve his individuality and grow according to his own
law of growth.....

“If the Parliament of religions has shown anything to
the world, it is this : It has proved to the world that
holiness, purity, and charity are not the exclusive posse-
ssions of any church in the world, and that every system

स्वामिमहाराजो यदैव सम्मेलनवक्तृतामञ्चस्य पार्श्वान् पार्श्वान्तर-
मगच्छत्, तदैव सर्वेषां स्वतः स्फुरितमभिनन्दनं तत्रभवानलभत । आमे-
रिकावासिनः सत्यमेव तं मनोमन्दिरे वरेण्यधर्मनेतृरूपेण वासयामासुः ।
निउइयर्क हेराल्ड-पत्रिका स्वामिमहोदयमभिनन्द्य प्राह—“चिकागोधर्म-
सभाया अविस्वादिश्रेष्ठपुरुषः स्वामिविवेकानन्द एव । तत्रभवतो
वक्तृताश्रवणाद्विश्वासः प्राजायत यत्तज्जन्मभूमौ भारतवर्षे धर्मप्रचारार्थ-
मस्माभिः प्रचारकाणां प्रेरणं नितान्त-निर्बुद्धिताप्रसूतम्” ।

बहुषु धर्मीय-पत्रिकासु तस्य वक्तृतादिकमाद्योपान्तं मुद्रितमभवत् ।
“बोष्टन् इभिनिं ट्रानस्क्रिप्ट्” पत्रिकायां लिखितमासीत्—“यथा सर्वे
सभासदो धर्मसम्मेलनकृत् न त्यजेयुः, तदर्थं सभाह्वायकानुरोधक्रमेण
स्वामिमहाराजो दिवसस्यान्तिमभागे एव भाषणदानार्थं सम्मतोऽभवत् ।

एकदा अधिवेशनकाले घर्मो वरीवर्ति ; तात्कालिकवक्तुर्वक्तृता च
नासीद् हृदयग्राहिणीति हेतोः सहस्रशः श्रोतारो बहिर्गमनोन्मुखा बभूवुः,
बहवश्च बहिर्गता आसन् । तदैव सभापति-महोदयो दण्डायमानः प्राह
आशीर्वादवाणी-पाठात् प्रागेव स्वामिमहोदयस्य संक्षिप्तभाषणं भवितेति ।
फलेन बहिर्गमनोन्मुखा अपि जना दिवसावसानपर्यन्तं न बहिर्जग्मुः,
बहिर्गताश्च सर्वे सभाकृत् पुनरागच्छन् । सर्वे ते सुदीर्घकालमतिष्ठन्
केवलं स्वामिमहाराजस्य स्वल्पभाषणश्रवणाय । यत् किल सर्वश्रेष्ठं तदव-
सानकालायैव संरक्षितव्यमिति कालावृत्ता रीतिः सभापति-महोदयस्य
सुष्ठु ज्ञातासीत्” ।

has produced men and women of the most exalted chara-
cter. In the face of this evidence, if anybody dreams of
the exclusive survival of his own religion, and the des-
truction of the others, I pity him from the bottom of my
heart, and point it out to him that upon the banner of
every religion will soon be written, in spite of his resis-
tance : ‘Help and not fight’, ‘assimilation and not destru-
ction’ ‘Harmony and peace and not dissension’”.

Vide pp. 310—311, op. cit.

पुनरप्यवैव पत्रिकायां लिखितमासीत्—सम्मेलने प्रदत्तं स्वामि-
विवेकानन्दस्य भाषणम् अस्मन्मस्तकोपरि विराजमानाकाशवदासी-
द्विस्तृतं दिगन्तप्रसारितम् । तस्य वाण्या मर्मकथासीत्—विश्व-
जनीनधर्मादरः सर्वधर्माणां श्रेष्ठवस्तुपरिग्रहणञ्च इति । विहाय पुरस्कार-
प्रत्याशां दूरीकृत्य च दण्डस्याशङ्कां सर्वमानवानां सेवा करणीया, सर्वेषां
कल्याणसाधनञ्चावश्यमेव करणीयमिति । स्वामिमहोदयस्य भावावेग-
माधुर्यं तस्यानिर्वचनीय-कान्तिश्च—एतदुभयसमावेशप्रभावेणासौ सम्मे-
लनस्य सर्वेषां प्रीतिभाजनमभवत् ।

विश्वधर्म-महासम्मेलनस्याङ्गीभूतमासीद्विज्ञान-सम्मेलनम् । अस्य
सभापतिरासीत् श्रीस्नेल्महोदयः (१) । तेन “पाइओनियर”-पत्रिकायां
लिखितमासीत्—

समायातो हिन्दुप्रतिनिधितया भारत-भुवो

विवेकानन्दो यस्तरुण-यतिराङ् वश्यवचनः ।

तदाख्यातो धर्मः परमतसहो हिन्दुकलितो

वितेने यच्छ्रैष्ठ्यं न तदपरधर्मोऽत्र सदसि ॥ १०६

हिन्दुधर्मस्यैक आदर्श-प्रतिनिधिः स्वामि-विवेकानन्द एवास्य धर्मसम्मे-
लनस्य निःसन्देहं प्रेष्ठः श्रेष्ठश्च जनः ।स्वामि-विवेकानन्दसदृश-
कतिपयादर्शपुरुषलाभायाऽऽमेरिका प्रार्थयते किलेति ।

चिकागोधर्मसभाया अवसानानन्तरं स्वामि-विवेकानन्दमहाराज
आमेरिकामहादेशस्य नानाप्रदेशेभ्य आमन्त्रित आसीद्भाषणदानाय ।
एतदुपलक्ष्य स्वामिमहाराजः आइओयासिटि-इण्डियानापोलिश-सेन्ट-
लुइ-डेट्रयेट्-हार्टफोर्ट-वाफेलो-वोष्टन्-प्रभृतिनगरेष्वगच्छत् । (२) तत्र तत्र
सुप्रचारितम् आसीच्च तेन हिन्दुमहाधर्ममाहात्म्यम् । तदर्थञ्च निखिले

१) The Hon'ble Mr. Merwin-Marie Snell.

२) Iowa City, Indianapolis, St. Louis, Detroit, Hartford, Buffalo, Boston, etc. For a fuller list, see Life of Swami Vivekananda, 6th ed., p. 516.

तस्मिन् महादेशे वेदान्तदर्शनमेवासीत् स्वामिमहोदयस्य प्राधान्येनोप-
जीव्यम् । सर्वत्रैव स्वामिमहाराजस्य वक्तृतासमये विद्वज्जनानां तथा
चान्येषां सहस्राणि उपस्थितान्यासन् ।

स्वामिमहोदयस्य समधिकजनप्रियता स्त्रीष्टीयधर्मयाजकानां चक्षुःशूल-
मिवाजायत । ये किलासभ्य-भारतीयान् सुसभ्यान् कर्तुं प्रेषयामासु-
धर्मयाजकान् शतशः सहस्रशो वा, धनमदगर्वितानां यात्रिक-सभ्यता-
विलासिनां तेषां कथं वा तादृशो भावो नोपजायेत ? किन्तु परम-
विस्मयस्य कारणमेतत्—निश्चितं दुःखस्य च, यत् स्वामिविवेकानन्दस्य
विद्वेष्टृषु कस्यचन प्रगतिशील-भारतीयधर्मस्य प्रतिनिधिरप्येकोऽवर्ततेति ।
विश्वधर्ममहासम्मेलनस्य कर्तृपक्षैः स्वामिविषये पृष्ठः स ग्राह्यः, स्वामि-
विवेकानन्दः क्षमता-मर्यादाहीन-धर्मसम्प्रदायस्य कस्यचनान्तर्गतो भण्ड
एव । सौभाग्यात् कर्तृपक्षा एतस्य मतमसत्यममन्यन्त स्वामिमहोदयस्य
प्रतिभोद्दीप्त-गौरवमण्डितरूपसन्दर्शनाद् अभ्युन्नतालोचनपाटवाच्च ।

विलक्षणमिदं वपुर्नयनतर्पणं पश्यतां

निरीहजनसम्मतो विमल एष देशग्रहः ।

इदञ्च हृदयङ्गमं किमपि पाटवं भाषणे

न भण्डहृदये जने कृतपदानि सन्ति क्वचित् ॥ १०७

प्रकृतप्रतिभा न कदापि हिंसाविद्वेषादिभिर्नश्यति । तत्र प्रकृतं
प्रमाणं स्वामिमहाराज एव । आमेरिकावासिनः “थिओसफिक्याल्-
सोसाइटी”-नेतारः स्वामिमहोदयस्यावमाननायै आकाशपातालमालो-
डयामासुः । तेन केवलं समुद्रकल्लोलेन पवनान्दोलनेन च दिग्दिगन्तरेषु
स्वामिमहाराजस्य कीर्तिगाथा द्रुततरंगत्या प्रचचार ।

कीर्तिस्तस्य द्रुततरंगतिः प्लावयित्वा प्रतीचीं

प्राच्येऽप्याशु प्रणयमकरोत् तीर्ण-दुर्लङ्घ्य-सिन्धुः ।

तत्राप्यस्य स्वजनन-भुवं भारतं संविशन्ती

प्रान्तात् प्रान्तान्तरमुपगता ग्रामतो ग्राममन्यम् ॥ १०८

स्वामिमहोदयस्य राजशिष्यौ रामनादाधिपति-भास्करवर्मसेतुपतिः
खेतडि-महाराजाजितसिंहश्च प्रकाश्य-सभास्थले सह प्रजाभिरानन्दो-
द्वेष्टितौ ननृततुगिव । महती सभाऽनुष्ठिता माद्राजप्रदेशं राज-स्यार्-
रामस्वामि-मुदलियर्-देवानवाहादुर-स्यार्-सुब्रह्मण्य-आयार्-महोदययो-
नैवृत्वेन । 'कलिकाता-टाउनहूले'ऽपि व्यधायि विशाला सभा राज-
प्यारीमोहन-मुखोपाध्याय-सामापत्येन ।

यद्यपि प्रथमदिन एव स्वामिमहाराजाय राजकीयः सत्कारः प्रदत्त
आसीच्चिकागोनिवासिना केनचित् राजोपम-जनेन स्वीय-प्रासादतुल्य-
भवने, तथापि स्वामिमहोदयस्य हृदये तु शान्तेः सुखस्य च पूर्णभाव
आसीत् । तत्र कारणं भारतस्य असीमदुःखस्थाचिन्तनम् । निशीथिन्या
गभीरतमेऽंशे स्वशयनकक्षस्य वातायनपार्श्वे दण्डायमानः चिकागोनगरस्य
अननुमेय-समृद्धिं वीक्षमाणो रोदनतत्परः स इत्थं चिन्तयति स्म—

किं भविष्यति यशः-पताकया
व्याप्तया निखिल-विश्वमण्डले ।
यन्ममास्ति जननी तपस्विनी
जन्मभूमिरतिदुर्दशाकृशा ॥ १०६
संवृतान्धतमसेन सन्ततं
कान्दिशोक-दशया समाकुला ।
शिक्षयाऽन्न-वसनैरथापि सा
न क्षमा घटयितुं स्वसन्ततीः ॥ ११०

अहो मम देशवासिनामवर्णनीय-दुःखं येऽनशनक्लिष्टा मुष्टिपरि-
मितमपि अन्नं न प्राप्नुवन्ति तथापि समौनं चिराय करालकालग्रस्ता
भवन्ति । अन्यतस्त्वेतेऽत्र स्वसुखभोगलालसा-चरितार्थतायै लक्षशो
मुद्रा व्ययन्ति अनायासमकातरम् । अहो को नु भारतवर्षस्य प्रकृत-
तारकः स्यात् ? को दरिद्र-भारतवासिनामन्नदाता भविष्यति ?

पन्थानमीक्ष्य सुतं जगदीश्वरि त्वम्
अप्यास्तृतं सुनिशितायसकण्टकाग्रैः ।
दारिद्र्यपिष्टवपुषो मम भारतीयान्
उद्धर्तुमुत्पथमपि प्रणयाद् ग्रहीष्ये ॥ १११

इत्थं विचिन्त्य क्रमेण स्वामिमहाराजो मूर्खमिवाप ।

मूर्खान्ते स्वामिमहाराजस्य हृदीयं चिन्ता जागरिताऽभूत् “निश्चितं भारतवर्षस्य परमहिताय पाश्चात्यदेशात् साहायकं ग्रहणीयम् । किन्तु प्रतिदानहीनम् आदानं कदापि न संभाव्यते । प्रतिग्रहणाय दानमप्यवश्यं करणीयम् । भारतवर्षस्य विश्वेऽतुलनीया सम्पद् धर्मो नाम । पाश्चात्य-देशीय-दानं भारतवर्षस्यामूल्यधर्मधनविनिमयेनैव ग्रहीतव्यं स्यादि”ति ।

अतः स्वामिविवेकानन्दः सर्वथा समधिकतया भारतीय-धर्ममर्म-प्रचाराय व्यग्रो बभूव । इतो मध्ये तस्य प्रगाढ-ज्ञान-भक्ति-कर्ममहिम्ना समाकृष्टौ आमेरिकास्थौ द्वौ विश्वविद्यालयौ--हार्भार्ड् विश्वविद्यालयस्तथा कलम्बिया-विश्वविद्यालयश्च — तं दर्शन-धर्मशास्त्राध्यापकपदग्रहणाय अनुरोधतुः । किन्तु—

कर्मक्षेत्रं प्रशस्तं जगदिदमखिलं वर्तते यं प्रतीक्ष्य
स्यादाबद्धो महात्मा कथमिव स लघ्नौ विश्वविद्यालयेऽत्र ।

मन्ये धात्रा तदीये हृदि कथितमिदं पूर्वमेव प्रविश्य

प्रत्याख्यातं ततस्तद् द्वितयमपि पदं स्वामिराजेन सद्यः ॥ ११२

अथ स्वामिमहाराजः ‘निउड्यर्क’-नगरस्य बहुषु स्थानेषु भाषणानि दत्तवान् । फलेन बहवो मनीषिणोऽन्ये च धर्मप्राणा जनास्तं प्रति भूयसा समाकृष्टा बभूवुः । एतेषामनुरोधक्रमेण संसृष्टासीत् १८९४ ख्रीष्टाब्दे ‘निउड्यर्क’-नगरस्थ-वेदान्तसमितिः (Vedanta Society, New York, 1894) । ये शिष्यास्तस्य शिक्षादानमहिम्ना परम-समाकृष्टा वित्तानि तथा चान्यानि सर्वाणि समुत्सृज्य विश्वधर्ममतसंप्रचार-संप्रसारणार्थमात्मसमर्पणोत्सुकाः पूर्णतया बभूवुः तेषामेव विशेषेण

प्रयोजनमासीद्वेदान्तसमितिस्थापनाय । ये भक्तिप्राणा अस्मिन् समये स्वामिमहोदयस्य शिष्यत्वं स्वीचक्रुः, तेषु मिस्-ओयाल्डो-मिसेस-ओलिवुल्-डा:-एलन्-डे-अध्यापक-राइट्-स्याडाम्-मेरी-लुइ-हेर-लिअँ-ल्याण्ड्स्वार्ग-प्रभृतीनां नामानि विशेषेणोल्लेखयोग्यानि । 'मेरी-लुइ' (Marie Louise) दीक्षान्तं स्वामि-अभयानन्द-नाम्ना, लिअँ-ल्याण्ड्स्वार्ग (Leon Landsburg) च स्वामि-कृपानन्द-नाम्ना विभूषिता-वास्ताम् । (१)

वेदान्तसमितेः प्रथम-सभापतेः फ्रेन्सिस् एड्ज् . लेगेट् (Francis H. Leggett) महोदयस्य साहायकं चिरस्मरणीयमेव । अतः परं वेदान्ते आस्थाशीलाः शिष्यास्तस्य न केवलं संख्यया भृशं ववृधिरे, परन्तु ते आमेरिकाया विभिन्नाञ्चलेषु—पूर्वाञ्चलात् पश्चिमाञ्चलप्रान्त-भागीय-कालिफोर्नियापर्यन्तं सर्वत्र—द्वादशसंख्यकानि वेदान्त-प्रतिष्ठानानि स्थापितवन्तः ।

न केवलं वेदान्तप्रचारविषयक-साहायकविधानेन, परन्तु विविधोपायान्तरैरपि एत आमेरिकावासिनः शिष्यास्तेषां गुरोर्विवेकानन्दस्य साहाय्यं कृतवन्तः । तत्रार्थ-साहाय्यमन्यतरन्महत् । वेलुडमठस्य स्थापनं सम्भावितमासीदामेरिकार्थसाहाय्यलाभेनैव ।

एषु दिवसेषु भारतवर्षस्य कष्टनिवारणार्थं, भारतीय-जनानां शिक्षा-दानसौकर्यसम्पादनार्थं—फलतः कालक्रमागत-दोषापनोदनपूर्वकं प्रत्येकं भारतीय-जनानां सुखसंविधानार्थञ्च स्वामिमहाराजः सततं चिन्तयामास, सर्वं व्यवस्थापनञ्च तदर्थं चकार । अत्र स्वामिमहोदयस्य प्रथम उपाय आसीद्भाषणदानं द्वितीय आमेरिकावासिशिष्यजनेभ्यो धर्मज्ञान-वितरणं तृतीयश्च भारतवर्षे स्वकीय-भावधारासंवलित-निरन्तर-पत्रादि-संप्रेषणं—विशेषेण गुरुभ्रातृजनानुद्दिश्य ।

(१) एतेषां जीवनवृत्तान्तविषये ज्ञानलाभाय Life of Swami Vivekananda ग्रन्थस्य ३४६ पृष्ठं द्रष्टव्यम् ।

अहो स्वामिमहाराजस्य भाषणोत्कर्षः ! हार्मार्ड-विश्वविद्यालय-दर्शनविषयाध्यापकः रेभारेण्ड-एभारेट्-महोदयः (Rev. C. C. Everett) दर्शनविभागीय-सभायां तस्य परिचयदानकाले विश्वविद्यालयस्याध्यापकान् छात्रांश्चोद्दिश्य प्राह—यो वेदान्तधर्मोऽस्मभ्यं बहुदूरदेशीय-वस्तुवत् प्रतिभाति, तस्य वेदान्तशास्त्रस्य प्रतिनिधिरूपेण वयमगाधपाण्डित्याधिकारिणं योगिवरमेकं प्राप्तवन्तः, सत्यमेतत् परमसौभाग्यमेवास्माकम् । वयं पाश्चात्यदेशवासिनो 'बहु'माश्रित्य व्यस्ताः स्मः ; किन्तु यदि सत्यं वयं 'बहोः' समाश्रयस्थल'मेकं' न तथ्यतो जानीयाम, 'बहो'रुपलब्धिरपि न सम्भविष्यत्येव कदाचनास्माकम् । 'एकम्' इत्येतद्विषये प्रकृष्टशिक्षादानसमर्थः प्राच्यदेशः ; स्वामिविवेकानन्द-महोदयस्तैत्सत्यबोधविषयेऽस्माकं ज्ञानोद्बोधं कृतवान्—तदर्थं वयं तं प्रति नितरां कृतज्ञाः स्म इति ।

ईदृश-गुरु-कर्तव्यभारवहनहेतोः स्वामिमहाराजस्य देहः श्रान्तिं क्लान्तिञ्च भजते स्म । तद् दृष्ट्वा स्वामि-महाराजस्य शिष्याः सर्वे तस्य विश्रामलाभार्थं तं 'सेन्ट्-लरेन्स्'नदीवक्षःस्थ-थाउजेण्ड्-आइल्याण्ड्-पार्क' नामकस्थाने (१) संप्रेषयामासुः । तत्र स्वामिमहाराजः कस्याश्चन शिष्यायाः परममनोरमे कुञ्जकुटीर उवास । अत्र तेन सहासन् कतिचन शिष्याः । परमानन्देन स्वामिमहोदयेनात्र सप्ताहसप्तकं व्ययितम् ।

कृत्यानि भोज्यपरिवेशन-रन्धनादी-

न्यासन् स्वयं सुविहितानि हि शिष्यवर्गैः ।

येनेह धाम्नि तपसः शुचितैकसारे

कुर्यात् पदं न बहिरागतमस्थिरत्वम् ॥ ११३

१) Thousand Island Park, the largest island in the St. Lawrence River. Miss Dutcher invited the Swamiji to this Thousand Island Park. For details, see Life of Swami Vivekananda, 6th edition, pp. 355 ff.

स्वामिमहाराजः स्वयं सुपाचक आसीत् । ततस्तत्रभवान् स्वयं बहुविध-पक्वद्रव्यैः शिष्यवर्गस्य परमानन्दं उदपादयत् । अत्र स्वामि-महाराजस्य मुख्यं कृत्यमासीत् ब्रह्म-सूत्रभगवद्गीताप्रभृतिसङ्ग्रन्थ-व्याख्यानमुखेन शिष्येभ्यः शिक्षादानम् । वेदान्तविषयक-शिक्षादान-प्रसङ्गे विशेषेणोल्लेखयोग्यमेतच्च । स्वामिमहोदयो द्वैत-विशिष्टाद्वैताद्वैत-मतानि सम्यक्तया शिष्येभ्यो व्याख्यातवान् । अद्वैतवेदान्तस्य दुर्विगाहं स्वरूपं शिष्याणां कठिनं प्रतिभाति स्म ; केषाञ्चित् रामानुज-वेदान्तेऽपि आसीदनुरागाधिक्यम् । एवं पर्यालोचितमासीत् स्वामि-महोदयेन नारदभक्तिसूत्रम् ; तथा स्वगुरोः श्रीरामकृष्णपरमहंसदेवस्य अमृतमय-जीवनचरितम् । सान्ध्यसमये घटिकाद्वयं यापितमासीत् प्रायेण स्वामिमहोदयेन शिष्येभ्य उपदेशदान-प्रसङ्गेन ; कदाचन तु दीर्घतमः समयोऽपि स्वामिमहोदयेन यापित आसीत् शिक्षादान-हेतोः । किमधिकं सायंकालात् प्रत्यूप-पर्यन्तमपि समयो यापितः—किन्तु कतिपयानामेव ज्ञातमासीत् तत् संघटनम् ।

मिस् एस्. ई. ओयाल्डो-महोदययैतेषां (१) मनोरम-दिवसानां स्मृतिर्लिखिता । परमनिष्ठया सा लिखति स्म । किल भूतार्थ—स्वामि-महोदयस्य वाक्यान्यासन् अग्निगर्भाणि ; जाज्वल्यमानानि तान्यशोभन्त श्रोतॄणां हृत्कन्दरेषु—अविस्मरणीयानि सर्वथा किल । स्वामिमहोदयस्य परममहत्त्व-ममत्त्व-पूर्णरूपं समयेऽस्मिन् यथाऽदृश्यत न तथाऽन्यस्मिन् समये ; अथवा स्वामिमहोदयस्यैतदाचरणं तदीय-गुरोः शिक्षा-दान-पद्धतेरनुरूपमासीत्—सदानन्दरसपानविह्वलानामेषैव रीतिः । शिष्याणां संख्याऽत्राऽऽसीत् केवलं द्वादशमात्रम् । तथापि स्वामिमहो-दयस्य दिवसस्य सर्वक्षणेपु प्रचुरोत्साहः सममेव पर्यलक्ष्यत ; स्वामि-महोदयस्य हृदये एष महान् भावोऽजायत यत् सर्व एव द्वादश शिष्या भवेयुः महिष्ठा गरिष्ठा वरिष्ठाश्चेति ।

१) Miss S. E. Waldo. For details, see op. cit. pp. 357-358.

एतेषां द्वादशसंख्यकानां शिष्याणां द्वावास्तां संन्यासि-रूपेण परि-
गृहीतौ स्वामिमहाराजेन, पञ्च चासन् ब्रह्मचारिरूपेण ।

सहस्रद्वीपोद्यानविषयक-वृत्तान्ते मिसार्स-फाङ्कमहोदयायास्तथा च
मिस् क्रिष्टिन्-ग्रिन्स्टिडेल-महोदयायाश्च (१) नामनी अवश्यमेव
स्मर्तव्ये । सुदीर्घः सार्धवत्सर-समयस्ताभ्यां नीत आसीत् डेट्रिट्-
नगरे स्वामिमहाराजस्य वाक्यश्रवणानन्तरं ; समयेऽस्मिन् बहुधाऽन्वेषणञ्च
कृतम् ; किन्तु तस्य दर्शन-सौभाग्यं न लब्धम् । अथान्वेषण-
क्रमेण ताभ्यां भक्तनारीभ्यां समागतमासीत् सहस्रद्वीपोद्याने लब्धञ्च
परमसौभाग्याद् गभीरयामिन्यां भ्रूभावातविलुब्धायां स्वामिमहाराजस्य
दर्शनम् । दीर्घजल्पितमपि भाषितमेकस्याः स्वामिमहाराजस्य दर्शनाद्
दूरं गतम्, गद्गदभाषया सा किञ्चिन्मात्रमुवाच । अन्या च केवलं
प्राह—“यदीदानीं स्त्रीष्टमहोदयोऽजीविष्यत् तर्हि यथावा तत्सकाश-
मगमिष्याव तद्वदावां द्वे भवत्समीपं समागते, शिक्षणीये च भवता” ।
स्वामिमहाराजः परमकरुणाभरेण प्राह—“अहो यदि मम तद्वज्ज्ञानम्
अभविष्यत्, निश्चितमहं भटित्येव युवयोर्मुक्तिमसाधयिष्यम्” ।

एवं क्रमेण स्वामिमहोदयेन जुन्-मासस्य ऊनविंशदिवसात् आगष्ट-
मासस्य षष्ठदिवसपर्यन्तं शिष्येभ्यो बहुविधां शिक्षां दत्त्वा पुनर्निउ-
इयर्कनगरं प्रति प्रतस्थे । अत्र दत्तानां भाषणानां कानिचित् संलिखि-
तानि आसन् ; तानि पश्चाद्देववाणी (Inspired Talks) समाख्यया
प्रकाशं नीतानि । एतानि भाषणानि मिस्-ओयाल्डोमहोदयाया
लिखितान्यासन् । सत्यं नु ग्रन्थस्य सार्थकं नामकरणां “देववाणी”
इति । यतो दिव्यस्फूर्तिरत्र संलक्ष्यते प्रत्यक्षरं, दिव्यावदानं प्रतिपत्तं,
दिव्यानन्दास्वादनञ्च ग्रन्थस्य सर्वत्र प्रतिपदं प्रत्यक्षरं प्रतिबिन्दु-
विसर्गञ्च । अस्मिन् द्वीपोद्याने स्वामिमहोदयस्य निर्विकल्पसमाधि-

१) Miss Funke and Miss Christine Greenstidel ; vide op.
cit., pp. 359 ff.

रूप्यजायत यथा श्रीपरमगुरु-परमहंसजीवदशायामेकदाऽभवत् काशीपुर-
धाम्नि । सर्वे शिष्या अन्वभवन् च यथा स्वामिमहाराजः श्रीगुरुसकाशे
गङ्गातीरे न्यवसन् पारमहंस्यरसपाजधन्यः, तद्वन् तंऽपि तेषां गुरुसकाशे
सेन्दु-लरेन्स-तटिनीकूले । पार्थक्यं केवलं समये, बहुसहस्रकोशमित-
दूर्त्वं—न तु रसास्वादनगौरवं सत्यवस्तुनः ।

स्वामिनेऽभेदानन्दाय सहस्रद्वीपोद्यानाह्लिखितं एकस्मिन् पत्रे स्वामि-
महोदयेन स्वमतमेवं प्रकटीकृतं यद् व्यक्तित्वमेव स्यात् जीवनादर्शी-
भूतं सर्वेषाम् । स्वामिमहोदयः स्वयं सर्वस्वत्यागी संन्यासी इति हेतोः
सर्वेषां सेवायामेव तस्याधिकारो न तु कर्तृत्वे इति । द्वीपादस्मान्
कस्मैचन ख्यातनाम्ने भारतवासिने स्वामिमहाराजो लिलेख—

मुक्तोऽहमस्मि गलितं मम बन्धनञ्च

तस्मादिदं मम वपुर्घ्रियते न वेति—

का मे क्षतिः, परमहो भगवच्छिरोर्मै

सत्यस्य शिक्षणमिहाद्वयमस्ति कर्म ॥ ११४

प्रथिव्याः परमसाहसिक-वरणीयतमेभ्यः कांश्चन यो मह्यं प्राप् दत्तवान्,
स एवाग्रेऽपि सदर्थं सहकर्मरूपेणान्यानपि कांश्चन संप्रेषयिष्यति ।

सहस्रद्वीपोद्याने आनन्दसागरनिमग्नोऽपि स्वामिमहाराजः क्वचित्
क्वचिदशान्तिमभजत । तथा च एकदा स्वामिमहाराजस्य सकाशे
कोऽपि लिखितवान्—तस्य कार्यं प्रचरतु नाम दरिद्रजनेषु,
न धनिजनसमाजे । तद्विषय एव प्रत्युत्तरमुखेन संन्यासी महाराजः
'संन्यासिगीति'-समाख्य-श्लोकमालां विरचय्य पत्रसंप्रेषकसकाशे
संप्रेषयत् । सेयं संन्यासिगीतिः स्वामिमहाराजस्य विरचनेष्वन्यतमा
श्रेष्ठा कृतिरिति स्वीक्रियते पण्डितसमाजेन (१) ।

1) The song of the Sannyasin ; see p. 370 of the Life of
Swami Vivekananda for a few extracts only.

“Strike off thy fetters ! Bonds that bind thee down,
Of shining gold, or darker, baser ore ; etc. etc.

स्वामिमहाराजस्य इंग्लण्ड-देश-कृत्यानि

आमेरिकातः स्वामिमहाराजः 'प्यारिस'-नगरीमाजगाम आगष्ट-मासस्यान्तिमे भागे । ततः सेप्टेम्बरमासस्य दशमे दिवसे इंग्लण्डदेश-मागच्छत् । इंग्लण्डदेशागमनानन्तरं स्वामिमहाराजोऽभिनन्दित आसीत् ग्राडि-महोदयेन श्रीमत्या हेनरियेटा-मुलार्-महोदयया च । मुलार्-महोदयया सह इतः पूर्वमामेरिकादेशे स्वामिमहाराजस्य साक्षात्-कारोऽभूत् । गृहाद् गृहान्तरं स वन्धुभिर्नीत आसीत् । दिवसभागे स्वामिमहाराजो दर्शनीयस्थानेष्वगच्छत् ; सान्ध्यसमये शिक्षादानाय मनो दधे पाठ-वक्तृतादिमुखेन । क्रमेण तस्य यशोगाथा सर्वत्र परि-कीर्तिता बभूव , यत्फलेन "ओयेष्ट-मिनिष्टार्गेजेट्"-“ष्ट्र्यान्डार्ड्”-प्रमुख-पत्रिकाविभागात् केचन साक्षात्कारमयाचन्त । 'हिन्दुयोगी'ति नाम्ना स परिचितस्तदासीत् । 'इ-टि-ष्टार्डि'-महोदयो भारतवर्ष-विषये आसीत् परमोत्साही कौतूहली च ; योगसाधनतत्परोऽसौ हिमालय-मध्यवास च । अस्य प्रयत्नवलेन लण्डननगरे स्वामिमहाराजस्य परि-चितिर्ज्ञायत भूयसी । स्वल्पदिनात्यये लेडी-इसावेल्-मार्गेसन्-प्रभृति-समाजधन्य-नारीणामुपस्थितिश्च समुल्लेखयोग्या । दिवसयामिन्यौ सायं प्रातस्तु स्वामिमहाराजः स्वपरिकल्पनासार्थक्यावाप्तयेऽमानुष-श्रमं स्वीचकार ।

अक्टोवर-मासस्य द्वाविंशदिवसे सायं पिकाडिलीस्थे प्रिन्सेस्-सभागृहे "आत्मज्ञान"-विषये भाषणदानाय स्वामिमहाराजः समाहूत आसीत् । तस्य भाषणं स्थायिफलजनकं बभूव । "लण्डन-डेइली-क्रनि-कल"-पत्रिका मन्तव्यविधया लिलेख—श्रीबुद्धसदृश-वदनकमलधारी जनप्रियहिन्दुसंन्यासी विवेकानन्दः कथितवान्—पाश्चात्यानां वित्त-वाणिज्यम् , तेषां रक्ताप्लुत-युद्धम् , असहिष्णु धर्ममतम्—किञ्चनापि शान्तभारतवासिनां न लक्ष्यीभूतम् । एतत्त्रयसमृद्धा सभ्यता निरर्थिकेति ।

वृटिश-शासनाधीन-भारतवासिनः कस्यचनेदृशोक्तिः साहससूचि-
केति ज्ञात्वापि तत्रत्या जनाः स्वामिमहोदयस्य सरलमुग्ध-ममत्वमय-
वदनारविन्दं तस्य विश्रुतसाधनतत्परताञ्चावलोक्य स्वामिमहोदयं प्रति
समासक्ता बभूवुः । एतद्भाषणदानानन्तरं स्वामिमहोदयो लण्डननगरे
मासमात्रमासीत् । तस्मिन्नवसरे केचन ज्ञानगुणगरिष्ठा जनास्तस्य
गुणज्ञानगरिममहिमविमुग्धा आसन् । एतेषामन्यतमाऽऽसीत् कुमारी
मागरेट् नोबल्, सा परवर्तिकाले भगिनी-निवेदिताख्यया निखिले
विश्वमण्डले परिचितिं लेभे । लण्डनस्थ-सिपेमक्कावस्य स्वनामख्याता
सभ्या सा तदा लण्डननगर्यां स्वप्रतिष्ठितस्य विद्यालयस्य प्रधान-
शिक्षयित्री आसीत् । स्वामिमहोदयोऽज्ञानात् काममेपाऽद्य कथञ्चित्
सन्देहपरायणास्ते, तथापि संसाधितेऽस्या मतदाढ्ये पश्चादियमेव तस्या-
तुलनीया शिष्या भविष्यतीति । फलतः, मासाभ्यन्तर एव सा स्वामि-
महोदयस्य मतं परिगृह्य तं गुरुरूपेण स्वीचकार ।

इंग्लण्डदेशे स्वल्पसमयावस्थानेऽपि स्वामिमहाराजो न केवलं साधा-
रणेषु परं विशेषसमाजवर्तिष्वपि केषुचिज्जनेषु भारतीय-वेदान्तादि-
विषयं प्रचारयामास । तुलनाक्रमेण च पाश्चात्य-सभ्यताया बहि-
श्चाकचिक्यमधिकृत्य तिरस्करणेऽपि न पश्चात्पदो बभूव । मधुरिममय-
भाषणेऽस्य सर्वदा व्यराजत कश्चन स्वकमहिमा यः खल्ववर्णनीय एव ।
विशेषतः समाजभेदेन भाषणभेद उदाहरणभेदश्चासीदस्य रीतिः ।
कदाचित् उच्चमर्यादासम्पन्ने नारी-समाजे 'प्रेम'विषयकभाषणे स्वामि-
महाराजः प्राह, व्याघ्रः सर्वदा सर्वेषां भीतिकारणमित्यत्र कः सन्देहः ?
किन्तु करधृतपुत्रायाः कस्याश्चन मातुः सम्मुखे व्याघ्रः समायाति
चेन्माता सा किं कुर्यात्—युष्माकं या काऽपि ? निश्चितं जाने पुत्रं
पश्चात्कृत्य माता स्वयं व्याघ्रमुखे पतिष्यतीति । सर्वोपरि आसीत्
स्वामिमहाराजस्यातुलनीय-व्यक्तिगत-रसघनाभिव्यक्तिमाधुर्यं यत् सर्वेषां
हृदयानि विजित्य तं चिरविजयिनं समुद्घोषयामास ।

लण्डनागमनकाले स्वामिमहोदयस्य तत्र भविष्य-कर्मप्रणालीविषयक-
धारणासम्पादनम् उद्देश्यमासीत् । किन्तु तत्रागत्य स पुरतो विस्तीर्णकर्म-
क्षेत्रमैक्षत् । शतशत-कर्मव्यापृतस्याप्यस्य भारतीय-योगिनो जीवनाभिधाने
श्रमकृान्तिरित्यक्षरपंक्तिर्न समदृश्यत ; तथापि स माद्राजवासिनं कञ्चन
शिष्यमुद्दिश्य लिलेख—इंग्लण्डदेशाद्वहिर्गमनेन काचित् कर्मक्षतिराशङ्क्यते
कैश्चन । अहं पुनर्जानामि न तेन काचन क्षतिः संजनिष्यते ।
नाहं विश्वसिमि जने वस्तुनि वा, मम विश्वासः केवलं भगवति—यो मां
कर्मसु संलिप्तं करोति ।निरन्तर-कर्मसाधनहेतोर्भृशं परिष्कान्तो-
ऽस्मि ; ईदृशावस्थायामन्यो हिन्दुर्नूनं म्रियेतैव । जीवाम्यहं केवलं
स्वदेशे दीर्घविश्रामलाभाशयेति ।

एतदवसरे स्वामिमहोदयस्य क्षुद्रगोष्ठी-भाषणं श्रुत्वा परमानन्दितः
कश्चन पत्रिकाप्रतिनिधिलिलेख—भारतीय-भक्तवदुपर्युपरि पादद्वय-
स्थापनपूर्वकं ध्यानमौनावलम्बनेन भाषण-श्रवणपराणां लण्डन-नगर्या
विशिष्ट-ललनानां दृश्यं सत्यं किल मनोमोहकरम् । अयं स्वामि-
महाराजो यत् प्रेम सहानुभूतिञ्च भारतवर्षीयान् प्रति इंग्लण्डदेशीयानां
मनसि जागरयामास, तेन भारतीय-प्रगतिसंसाधने महत् साहायकं
भविष्यतीति । (१)

फलतः स्वामिमहोदयस्य लण्डनपरित्यागात् प्रागेवैतासां नारीणा-
मन्यतमा मिस्-मागारेट्-नोवल्-महोदया शिष्यारूपेणात्मानं स्वामि-
महोदयाय विनिवेद्य भारतवर्षस्य हितायोत्सृष्टजीवना भविष्यतीति

(१) p. 379, Life of Swami Vivekananda :—"It is indeed
a rare sight to see some of the most fashionable ladies
in London seated on the floor cross-legged...listening with
all the Bhakti of an India Chela towards his Guru. The
love and sympathy for India that the Swamiji is creating
in the minds of the English-speaking race is sure to be a
tower of strength for the progress of India"

स्थिरसङ्कल्पा बभूव । परं तस्या मनसि काचन भीतिरप्यासीद् यद् ईदृशो विश्वविख्यातो महात्मा कथं वा तां ज्ञास्यति, ज्ञात्वाऽपि शिष्या-
रूपेण तां ग्रहीष्यति न वेति । तथापि सा स्वसंकल्पादस्वललिता दृढं
प्रतिजज्ञे —

आत्मानमस्मै विनिवेद्य नूनं

निवेदिता स्यामिति भेऽभिलाषः ।

क्षुद्रापि यास्यामि तदीयपार्श्वं

विज्ञातवृत्ता च भवेयमस्य ॥ ११५

ध्यायामि मनसा नित्यं श्रीगुरोः पादपङ्कजम् ।

पुष्परेणुसमा स्यातुं वाञ्छाम्यामनन्द-विह्वला ॥ ११६

भारतं जन्मभूमिर्मे इति सञ्चिन्त्य हर्षिता ।

भारतवासिनी भूत्वा लप्स्ये मोदमनाकुलम् ॥ ११७

कदा पश्यामि तं देशं रामकृष्ण-गुरुप्रसूम् ।

स्वप्नस्य गोचरीभूतं राजन्तं हृदये शुभम् ॥ ११८

गुरुदेवस्य निर्देशाद्यापयिष्ये स्वजीवनम् ।

त्रिदिशवासिनी नाहं गुरुदेशनिवासिनी ॥ ११९

स्वामिमहोदयस्यामेरिका-प्रत्यावर्तनम्

इंग्लण्डावस्थानकाले स्वामिमहोदयस्यामेरिकायां प्रारब्धपूर्वं कार्यमभूत-
पूर्वसाफल्यविमण्डितं बभूव । तस्यानुपस्थितौ कार्यभारः स्वामिकृपानन्द-
स्वाम्यभयानन्द-भगिनीहरिदासीप्रभृतीनां योग्यहस्तेषु संन्यस्त आसीत् ।
स्वल्पावसरे एव तैः वाफेलो-डिट्रयेट्न्गरयोरपि केन्द्रद्वयं संस्थापितम् ।

स्वामिमहाराजो डिसेम्बर-मासस्य षष्ठदिवसे शुक्रवासरे पुनरामे-
रिकायासाजगाम । स्वामिकृपानन्दसाहायकेनासौ साग्रतः ३६-संख्यक-
मार्गे वसतिं चकार । इदानीं स्वामिमहाराजो विशेषेण कर्मयोगविषये
भाषणदानतत्परो बभूव । तात्कालिक-वक्तृतासमष्टिरद्यत्वे तस्य



‘कर्मयोग’-नामकग्रन्थे परिदृश्यते । केचन ग्रन्थमेतं स्वामिमहाराजस्य ग्रन्थेषु श्रेष्ठतममामनन्ति ।

सर्वे स्वामिमहोदयस्य भक्तास्तस्य मूलभाषणानामनुलेखनमेकान्त-प्रयोजनममन्यन्त । एतदवसरे सौभाग्यादिलण्डदेशतः समागत आसीत् जे. जे. गुड्डेन् इति ख्यातः सांकेतिकलिपिविद्वयः पश्चात् स्वामिमहोदयस्य शिष्यत्वमवृणोत् । स्वामिमहोदयस्य वक्तृताराशिं स महता यत्नेनानुलेखनपूर्वकं संरक्ष । गुड्डेन्-महोदयश्छायावत् स्वामिहारजं सर्वत्रानुससार । अद्य ये ग्रन्थाः श्रीविवेकानन्दरचनारूपेण प्रकाशितास्तेषां बहव एवानेन श्रीगुड्डेन्-महोदयेन श्रीस्वामिमहोदयस्य भाषणावसरे साङ्केतिकलेखया संरक्षिता आसन् । वस्तुतः, ‘राजयोग’-संज्ञकग्रन्थं विना स्वामिमहोदयस्य स्वहस्तलिखितोऽन्यः कश्चन ग्रन्थो न विद्यते । पत्राणि राजयोगं च विना स्वामिमहोदयस्य भाषणात्मिका अन्याः सर्वा रचना अनुलिखिताः—विशेषेण तदीयशिष्येण श्रीमता गुड्डेन्-महोदयेन ।

१८६६ ख्रीष्टाब्दस्य शेषभागे डिसेम्बरमासि स्वामिमहाराजः “ख्रीष्ट-मास”-उत्सवमुपलक्ष्य श्रीमत्याः ओल्-बुल्-महोदयाया अतिथिरूपेण “वोष्टन्”-नगरं जगाम । ततः प्रत्यागत्य स १८६७ ख्रीष्टाब्दीय-जानु-यारी-मासस्य पञ्चमदिवसात् प्रारभ्य प्रतिरविवासरं “हार्डेमान्”-समाख्य-सभागृहे भाषणदानरतो बभूव । स प्रतिदिवसं प्रातः सायं च क्षुद्रगोष्ठीषु पाठनरतश्चाभूत् । पाठार्थिसंख्योत्तरोत्तरं ववृधे । जनेषु स्वामिमहाराजो ‘वैदुष्य-भाषक’-नाम्ना (१) परिचित आसीत् । स्वामिमहोदयस्य वक्तृताकाले “हार्डेमान्” सभागृहे तिलधारणस्यापि न स्थानमभूत् तथा बहूनां प्रवेशाशाभङ्गश्चाजायतेति हेतोर्द्वितीये वारे फेब्रुयारी-मासि सभागृहनिर्वाचनकाले “मेडिसन्-स्कोयार्-गार्डेन्”-नामकं सार्धसहस्र-

(१) “Lightning Orator”—p. 383, Life of Swami Vivekananda.

जनोपवेशनयोग्यं सभागृहं निर्वाचितमासीत् । स्वामिमहाराजस्तत्र “भक्तियोग”-“गुरुदेव-श्रीरामकृष्णदेव”-प्रभृति-विषयेषु भाषणान्यदात् । फेब्रुयारीमासि भूयोऽपि स्वामिमहाराजो हार्ट्फोर्डनगर्याम् “आत्मा भगवांश्च” इत्येतद्विषयमधिकृत्य भाषणं ददौ । एतद्वक्तृताविषये “हार्ट्फोर्ड-डेइली-टाइम्स्”-पत्रिकाया मतमित्थमासीत् — “तथाकथितानां बहूनां ख्रीष्टधर्मावलम्बिनां मतेभ्योऽस्य स्वामिमहोदयस्य मतं समधिकं ख्रीष्टमतानुगम्” इति । (१)

१८६६ ख्रीष्टाब्दीय-जानुयारी-फेब्रुयारी-मासयोः स्वामिमहोदयस्य कृत्यविषयमधिकृत्य ब्रुक्लिनस्थ-हेलेन्-हान्टिङ्गटन-महोदया ब्रह्मवादि-पत्रिकायां निबन्धं लिलेख, स्वामिकृपानन्दश्च १८६६ ख्रीष्टाब्दीय-फेब्रुयारी-मासस्योन्विशदिवसे । एवमन्येभ्यश्च सूत्रेभ्यः परिज्ञायते किल — कीदृशेनावर्णनीयेनाध्यात्मवलेन स्वामिमहोदयस्य धर्मप्रचारकार्यमामेरिका-महादेशे सम्प्रसारमाससाद । स्वामिमहोदयस्य मतवादस्य साम्प्रदायिकताहीनत्वं, व्यक्तिगतजीवनस्य परमपावित्र्यं, सर्वोपरि तस्य चुम्बक-वदाकर्षणशक्तिः सर्वविजयस्य मूलकारणमित्यत्र सर्वेषामेवैकमत्यम् ।

वर्षाभ्यन्तरे आमेरिकामहामण्डले स्वामिमहोदयो योगानन्दप्रमुख-संन्यासिशिष्याणां वरणीयो गुरुर्बभूवेत्यत्र किम् आश्चर्यम् ? एकत आमेरिकामहादेशस्य भोगप्राबल्यम् अन्यतस्तु संन्यासिनां पूर्णभोग-राहित्यम् ! संवादपत्रादिष्वपि स्वामिमहोदयस्य वैयक्तिकमहाशक्तिविषये विविध-संघटनानि प्राकाश्यं नीतान्यासन् । तत्र भोगपरायण-देशे वर्षाभ्यन्तरे संन्यासि-शिष्यत्रयसृष्टिरन्यतमा । वस्तुतो ये प्राथम्येन केवलमनुरागिण आसन्, क्रमेण ते सर्वे शिष्यपदवीभाजो बभूवुः । अन्ये च ब्रह्मचर्यव्रतावलम्बनार्थं परमोत्कृष्टताः समजायन्त । तत एव स्वामिकृपानन्दो लिखति स्म—‘होमार’-जन्मस्थानगौरव-स्पर्धीनि पञ्च-

(१) “His Lectures are more in consonance with those of Christ than those of many so-called Christians.”

नगराणि परस्परवादविसंवादरतानि । तद्वच्छ्रीस्वामिजन्मस्थानगौरवप्राप्ति-
विषयेऽपि सप्त नगराणि परस्पर-विवादरतानि भविष्यन्ति । हन्त !
न जाने, एतद्विवादफलेन अन्यः कश्चन देशस्तज्जन्मस्थान-गौरव-
मासाद्य भारतवर्षं स्वामिसदृश-पुत्रलाभरूपाद् गौरवाद्विच्युतं कृत्वा
श्रेष्ठरत्नहीनं करिष्यति न वेति । (१)

मिसार्स-एल्ला-हुइलार्-उइलक्कस्-महोदया १६०७ ख्रीष्टाब्दीय-
मे-मासस्य षड्विंशदिवसोयायां निउ-इयर्क-आमेरिकान्-पत्रिकायां द्वादश-
वर्षपूर्वसंघटित-वृत्तस्मृतिमाश्रित्य लिलेख— आवां द्वौ केवलं कौतूहल-
वशाद् अगच्छाव । किन्तु दशनिमेषाभ्यन्तरे आवां तथा विशिष्टतम-
प्राणवद्विस्मयावह-परिवेशसंस्थितावभवाव यन्मन्त्रमुग्धवत् प्रायेण श्वास-
प्रेश्वासद्विनौ भूत्वा भाषणस्योपसंहारकालपर्यन्तं तत्रातिष्ठाव ।” पुन-
रन्तिमभागे प्रबन्धस्य इयमेव सुप्रसिद्धा आमेरिकावासिनी नारीकवि-
लिखितवती—स्वामी विवेकानन्दोऽस्मत्सकाशे विशेषवाणीं प्रोद्ब्रूहन्
समागच्छत् । स बभाषे “नाहं कञ्चन धर्मान्तरितं कर्तुं समायातः ;
मन्मते—सर्वे स्वस्वधर्मनिष्ठा नितरां भवेयुः ...” । तस्य वाणीप्रभावाद्
आपणिकी बभूव शक्तिमान् ; चञ्चला समाजविलासविभवा नारी
स्थिरा भावनासंबला ; शिल्पी प्रेरणाप्रोद्बुद्धः ; पुनः पत्नी-जनन्यौ
स्वामि-पितरौ च स्वस्वकर्तव्यविशेषं प्रति समधिकतत्परौ पुण्यवृत्त-
साधनाप्रयायिणौ च इति । (२)

(१) “The time may come when even as seven cities
disputed with each other for the honour of having given
birth to Homer, seven countries may claim our Master as
theirs, and thus rob India of the honour of producing one
of the noblest of her children.”—Kripananda.

(२) Mrs. Ella Wheeler Wilcox in New York
American of May 26, 1907—“Before we had been ten
minutes in the audience, we felt ourselves lifted up into
an atmosphere so rarefied, so vital, so wonderful, that we
sat spell-bound and almost breathless, to the end of the
lectures”.....

वेदान्तशास्त्रस्य बहुलप्रचाराय श्रीस्वामिमहोदयेच्छात्रमेण वेदान्त-
सोसाइटी-समाख्या काचन वेदान्त-शिक्षासंस्था प्रतिष्ठापिताऽसीत् ।
अस्याः संस्थायाः प्रथमसभापतिरासीत् स्वामिमहोदयस्यान्यतमशिष्यो
धनकुबेरो मिः फ्रान्सिस् एड्च् लिगेट् । तत्र योगशिक्षयित्री सिण्टार्-
हरिदासी ; वेदान्तप्रचारकाः स्वामिकृपानन्दाभयानन्द-योगानन्द-
(डाः फ्रीट्)-प्रभृतयः । पश्चान् स्थिरीकृतमासीद्यद् भारतवर्षान् स्वामी
श्रीसारदानन्दः समागत्य प्रधानपरिचालनाध्यक्षरूपेण तत्र स्थास्यतीति ।

सत्यं न्वेतदेवानुपमं माहात्म्यमासीदामेरिकावासिनां यत्ते
स्वसभ्यतादिविषये निपुणं तिरस्कृता अपि कदाचन रोषतत्परा न
बभूवुः । स्वामिमहोदयस्य निर्मलहृदयं तेषां हृदयान्यपि निर्मलीकृत्य
तेषु प्रतिफलितमिव बभूव । अथवा तदेव ध्रुवं महाजातेर्वैशिष्ट्यम् ।
एकदा वोष्टन्नगरे स्वामिमहोदयः स्वगुरुदेवविषयकवक्तृतादानसमये
गुरुदेवविषयकं तथ्यं विहाय पाश्चात्तप्रसभ्यताया भोगप्रवणत्व-शारीर-
सुखलालसाप्राधान्यादिकं भूयसा तिरस्कृत्य वभाषे । तत्र कारणमासीत्
तस्मिन् दिने सांसारिकाणां विषयवासनाप्रमत्तानां श्रोतृणां बाहुल्यम् ।
शतशो जनाः सभागृहं परित्यक्तवन्तः । स्वामिमहाराजस्तु निरुद्वेगः
स्ववक्तृतामुपसंहृतवान् । परेदुः संवादपत्रादिषु स्वामिमहाराजः स्ववक्तृता-
विषये विविध-भिन्नमतानि परिदृष्टवान् । तत्र केचन सांवादिकास्तं
प्रशशंसुः ; केचन वा तस्य स्पष्टवादितां तिरस्कृतवन्तः । किन्तु

“Vivekananda came to us with a message—I do not
come to convert you to a new belief, he said, I want you
to keep your own belief ; I want to make the Methodist
a better Methodist ; the presbyterian a better presbyteri-
an ; the Unitarian, a better Unitarian ; I want to teach you
to live the Truth, to reveal the light within your own
soul’. He gave the message that strengthened the man of
business, that caused the frivolous society woman to pause
and think, that gave the Artist new aspirations, that
imbued the wife and mother, the husband and father,
with a larger and holier comprehension of duty.”

स्वामिमहाराजः स्वयं स्वभाषणविवृतिं पठित्वाऽनुशोचनानलप्रदग्धो बभूव । अविरलधारयाऽश्रूणि विसृज्य स प्राह—

देवो न मेऽवैक्षत मानवानाम्
अन्याय्यराशीनपि लेशतोऽपि ।
नितान्त-नीचेष्वपि निन्दकेषु
प्रीतिर्महत्स्य मयाऽनुभूता ॥ १२०
गुरोर्गुणानां सुतरामविज्ञः
क्षमस्तमाश्रित्य कथं प्रवक्तुम् ।
अखेदयं यद् वचनाङ्कुशेन
निर्दोषलेशान् समवेतसभ्यान् ॥ १२१

यथा रूपा वा भवतु, स्वामिमहोदयो न कदाप्यामेरिकादेशीयमातृ-
मण्डल्या विरुद्धभाषणं कृतवान् । स्वामिमहोदयस्य जीवनेतिहासे
सुवर्णाक्षरैश्चिरं राजिष्यन्ते तानि पुण्यवचांसि यानि स आमेरिका-
वासिनं नारीजनमधिकृत्य कृतवान् ।

वोष्टन्नगरे श्रीमत्या ओलिवुल्महोदयाया अतिथिरूपेण स्थितः
स्वामिमहाराजो भारतीयनारीणामादर्श-विषये भाषणं ददौ । भाषण-
मेतद् ओलिवुल्महोदयाया इच्छाक्रमेण वोष्टन्नगर्या उपकण्ठस्थित-
केम्ब्रिज्मण्डलस्य नारीणां कृत एव विशेषेण प्रदत्तमासीत् । भाषण-
मेतदासीदन्तस्तलस्पर्शि विह्वलप्रसवि देशप्रेमप्रचोदितं च । भारतवर्षीय-
नारीणां जीवनस्य सौन्दर्य-माधुर्ये अत्र महिममय-गरिम्णा प्रमाणीकृते
बभूवतुः । यद्यपि नोद्देश्यपरवशतया, तथापि ध्रुवमेतद्यद् भारतीयनारीणां
सम्मानविरोधि-प्रचारमपाकर्तुं स्वामिमहोदयो भृशं यतते स्म । अनेन
भाषणेन वोष्टनोपकण्ठस्थ-केम्ब्रिजवासिन्यो नार्य एतादृशीं मुदमुपागता
आसन् यत्ताः समासन्नस्त्रीष्टमास्कात्वे स्वामिमहोदयस्य जननीसकाशे
जननी-मेरीक्रोडशायित-यीशुस्त्रीष्टस्य प्रतिकृत्या सह पत्रमेकं संप्रेषया-
मासुः । तच्चैवम्—

“स्वामिविवेकानन्दजननीसमीपे—

महाशये ! सोऽयं मोहनमधुरः समयो यदा मेरीमातुः श्रेष्ठदानस्त्रीष्ट-
मधिकृत्य वयं मोदामहे । तत एवायं समयो भवतीमपि स्मृतम् ।
भवत्याः पुत्रोऽस्माभिः सह राजते । ततो वयं भवतीं स्मरामः प्रेषयामश्च
भवत्यै हार्दिकमभिनन्दनम् । अस्मदेशे नरनारीबालानां कृते या सेवा
भवत्यास्तनयेन क्रियते तस्या मूलकारणं भवतीति तेन स्वरःस्पर्शं
भारतीयनारीणामादर्शविषयकभाषणे समुद्घोषितम् । ततस्तस्य महात्मनो
जनन्याः संपूजनं भविष्यति तदीयश्रोतृवर्गस्य प्रेरणात्मोन्नयनयो-
रनुपमहेतुः ।

प्रिये महामहिमान्विते ! भवत्याः सन्तानमाध्यमेन तव या जीवन-
कृत्यस्य परमदुःखः संप्रकटिता, तदर्थमस्माकं सर्वासां कृतज्ञतापूर्णमभिनन्दनं
गृहीध्व । तत्त्वत एव वयं मन्यामहे—भगवतः सम्पर्काद् भ्रातृत्व-
मेलनबन्धनाय जगत् सुतरामद्य समुत्कृष्टतमस्तीति । अस्य सत्यस्य
प्रतीतिज्ञापनरूपमेतत् पत्रमाध्यमेन प्रेरितमभिनन्दनमिति भवती वेत्तु”॥

श्रीमती ओलिवुल्महोदयाऽपि एतद्भाषणविवरणानुक्रमेण लिखितवती
—“वेदेभ्यः, संस्कृतसाहित्यस्यान्यान्यग्रन्थेभ्यो विशेषेण संस्कृत-
नाटकेभ्यः समुद्धृत्य, आधुनिकनियमांश्च भारतीय-नारीहितकरान्
विश्लिष्य, स्वामिमहाराजो निजजीवने सर्वकृत्यसम्पादनसामर्थ्यार्जनहेतोः
स्वमात्रे विशेषेण कृतज्ञतां विज्ञापितवान् । तस्या जीवनस्य पावित्र्यम्
आत्मनिगूहन-पूर्ण-प्रेम च स्वामिमहोदयस्य संसारासक्तित्यागविषये
मूलकारणमिति च स्वामिमहाराजः स्वयं वभाषे ॥”

स्वामिमहाराज आजीवनं मातुः प्रशंसनविषये पञ्चमुख आसीत् ।
नास्मात् कदाचन तस्यासीद् विरतिः । अस्मिन् विषये कश्चन बन्धु-
रलिखद्भ्यत् स्वामिमहाराजः स्वमातुश्चतुर्दशदिवसव्याप्युपवासादि-
माहात्म्यं नितरामभाषत । शिष्यवृन्दस्य समीपे स्वामिमहाराजः प्राह—
“मद् विषये एतत्सर्वं मातृदत्तमित्यवेहि । मम शुभ-कर्मव्रतोद्यापने मम

मातैव प्रेरणादात्री—तस्याश्चरित्रस्यानुकरणेन सर्वं मया क्रियते ;
सैव मां सर्वकार्येषु नियोजयति”—एवमेवम् ।

आमेरिकामहादेशे स्वामिमहोदयस्य कार्यकलापं वीक्ष्य सत्यं नु
वक्तुं शक्यते—एकाधारे स्वामिवर आसीद् भादेन प्लेटो ; स्पष्टवादितया
सेभानेराला ; शिष्येषु चरन् कश्चन महान् बोधिसत्त्वश्च । केचन तं
स्त्रीष्टं, केचन बुद्धं, केचनौपनिषदमृषिं, केचन वा शङ्कराचार्यं
प्राहुः । त्वं तं नितरां समुच्चतमज्ञानस्याकरं प्राहुरनारतम् ।
मिष्टभाषणेन, प्रीति-सेवादानेन ज्ञानवितरणेन च सर्वदा स आमेरिका-
वासिभ्यस्तथा प्रतिभाति स्म यथा स सर्वदा भगवता सह भ्रमणरत
आसीदिति ।

इंग्लण्ड-प्रत्यागतः स्वामिविवेकानन्दः ।

१८६६ ख्रीष्टाब्दीय-एप्रिलमासस्य पञ्चदशदिवसे स्वामी विवेकानन्दः
पुनर्लण्डनगमनाय निउइयर्कनगरीं तत्याज । स्वामी सारदानन्द-
महाराज इतो मध्ये एप्रिलमासस्य प्रथमदिवसे लण्डनं समागत्य इ. टि.
ष्टार्डि-महोदयेन सहातिष्ठत् । बहुवत्सरेभ्यः पश्चाद् गुरुभ्रातरं कश्चन
पश्यतः स्वामिमहाराजस्य हृदयं मत्तमयूर इव ननर्त । तत्सकाशात्
स्वामिमहाराजो गुरुभ्रातृवृन्दविषये आलमवाजारमठविषये तथाऽन्य-
विषयेष्वपि सत्यं विवरणं प्राप । स्वामिमहोदयस्य भारतवर्षविषयिणी
कार्यसूची तदा प्रायेण विनिर्मितासीत् । स गुरुभ्रात्रे तत् सर्वं
कथयामास ।

१८६६ ख्रीष्टाब्दीय-मे-मासस्य प्रथमे भागे स्वामिमहोदयो ज्ञानयोग-
विषयकं भाषणं दातुमारेभे । मे मासस्यान्तिमभागात् पिकाडिल्लीस्थ-
“रय्याल्डिन्ष्टिटिट्ट-अव्-पेण्टार्स् इन् ओयाटार्कलार्स”—भवने रवि-
वासरीय-भाषणं स प्रारभत । तत्र “धर्मस्य प्रयोजनम्”, “विश्वजनीन-
धर्मः”, “पारमार्थिक-व्यावहारिक-मानवः” इति विषयत्रयमधिकृत्य स
वभाषे । क्रमेण बहुस्थानेषु विशिष्ट-भवनेषु गोष्ठीषु च भाषणानि ददौ

स्वामिमहाराजः । समयलेशोऽपि यद्यपि नासीत् स्वामिमहोदयस्य, तथापि पत्रलेखने, भविष्यकर्मसूचीनिर्धारणे, प्रत्येकशिष्यहितसाधनार्थोपदेशदाने च स्वामिमहाराजस्य न कदापि क्लान्तिः पर्यतद्व्यत ।

अत्रत्यानां भाषणानां मध्ये नारीणां कृते संस्थापितायां सिसेमक्काव-संस्थायां दत्तं स्वामिमहोदयस्य भाषणं विशेषणोल्लेखयोग्यम् । भाषणे-ऽस्मिन् श्रीविवेकानन्दः प्राचीनभारतवर्षीय-शिक्षापद्धतेः समुत्कर्षं विशेषेण प्रतिपादितवान्, प्रमाणीकृतवांश्च शिक्षाया उद्देश्यं प्रकृतमनुव्यवृष्टिर्न मुखस्थीकरणमात्रम् इति । किञ्च, मानुषान्तर्निहित-पूर्णत्वविकाश-साधनमेव शिक्षा । वर्तमानशिक्षापद्धत्या सह तुलनया सैव गरीयसीति सुसमीचीनतया स्वामिमहोदयः प्रमाणीचकार ।

मिस् मार्गारेट् नोबल्समहोदया अनेन रूपेण विशेषेण प्रभावितासीत् । न केवलं शिक्षाविषयकसमस्यानां परन्तु जीवनस्यान्येषां बहूनां जटिल-समस्यानां च मीमांसाशया सा स्वामिमहोदयमाश्रितुं मनो दधे ।

एकदा कस्यांचित् सभायां काचन भद्रमहिला प्राह—“समग्रजीवन-महं धर्ममन्दिरकृत्येषु व्ययितवती । तेषां गतानुगतिकता प्राणहीनता च निष्फलानि रसहीनानीव तानि कृत्यानि चक्रुः । केवलमन्यैः सार्धं मया गतम्—एकाकिनी न काऽपि जीवनपथे गन्तुं वाञ्छति । स्वामि-महाराज-भाषणश्रवणानन्तरं मम जीवने प्रकृतधर्मदीपो जज्वाल दीपोऽयं शाश्वतः सत्यात्मकश्च ; अस्य रसाधायी नवार्थो मदर्थमिव नवीनतया समुपस्थितः । किन्तु स्वामिमहोदयः प्राह यत् सर्वं तेन परिज्ञातं, तत् सर्वमेव गुरुत्वमिति । अणुपरिमितं वाक्यं तस्य नास्ति यन्न श्रीरामकृष्णाच्छिक्षितम् । (१) पवित्रतम-भारतवर्षस्य पुण्यतीर्थे

१) “I am what I am, and what I am is always due to him, whatever in me or in my words is good and true and eternal came to me from his mouth, his heart, his soul. Shri

स्थित्वा सर्वजटिल-संसारसमस्यानां परलोकस्य मीमांसा च तेनैव कृते"ति ।

ईदृशी गुरुभक्तिर्जगति न केवलमादर्शस्थानीया, तत्त्वतो दुर्लभैव ।

अस्मिन् वारे स्वामिमहोदयः पूर्वस्माद्वारादपि समधिकतरं परिश्रमं स्वीचकार । अत्र विशेषेण उल्लेखनीयं यत् अजस्रकर्मसमुद्रे निमग्नः सन्नपि स्वामिमहोदयो भक्तियोगविषयक-नारदसूत्रस्य षट्ठिमहोदयकृतानुवादविषये प्रभूत-साहायकं विदधे । ग्रन्थोऽयमस्मिन् समये प्राकाश्यं नीतः ; ग्रन्थोऽस्मिन् स्वामिमहोदयस्य टिप्पण्यो विशेषेण मनोरमाः समधिकप्राणित्यव्यञ्जिकाश्चासन्, ततश्च ग्रन्थोऽयं विशेषेण जनप्रियो बभूव ।

इलयडावस्थानकाले मे-मासस्याष्टाविंशदिवसे स्वामिमहोदयस्य अक्सोर्डविश्वविद्यालयस्य ख्यातनाम्नाऽध्यापकेन म्याक्समुलार्महोदयेन सह साक्षात्कारो नितरां जगद्धितायाभूत् । अस्य प्रख्यात-प्राच्यतत्त्व-विदो ज्ञानस्य विशाल-परिधिं गभीरताञ्च दृष्ट्वा स्वामिमहाराजः परमपरितुष्ट आसीत् । श्रीरामकृष्णप्रसङ्गेन स उक्तवान्—
“श्रीरामकृष्णः साम्प्रतं जनानां सहस्रैः पूज्यते” इति । अध्यापकप्रवर-स्तत्क्षणात् प्राह—“यदीदृशो महापुरुषः पूजां न लभेत, कोऽन्यः पूजनीयो भवेत् ?” पुनरपि अध्यापकः प्राह “तं जगति प्रचारयितुं भवद्भिः किं क्रियते ?” स्वामिमहाराजो म्याक्समुलरस्य भारतवर्षविषये श्रद्धाधिक्यं प्रीतिञ्च वीक्ष्य विशेषेण विस्मयाविष्टो बभूव । अध्यापकवर्याय सविशेष-श्रद्धार्थं विनिवेद्य स्वामिमहाराजः प्राहः—“कदा नु भवान् अस्मद्देशं गमिष्यति ? यः खलु परम-श्रद्धयाऽस्मद्देशीय-पूर्वपुरुषाणां चिन्ताधारां पर्यालोचितवान्, तमभ्यर्थयितुं सर्वे बद्धपरिकरा गृहीत-प्रयत्नाश्च भविष्यन्ति इत्यत्र न मे सन्देहः ?” विषण्णनयनोऽध्यापक-

Ramkrishna is the spring of this phase of the earth's religious life, of its impulses and activities. If I can show the world one glimpse of my Master, I shall not live in vain."

महोदयः प्राह “तथा सति नाहमत्र पुनरागमिष्यामि । ममान्त्येष्टि-
सत्कारो भवद्भिरेव तत्र करणीयः स्यात्” । इतः पूर्वं म्याक्समुलार्-
महोदयः “नाइन्टिन्थ सेञ्चुरी”-पत्रिकायां “प्रकृतमहात्मे”ति शीर्षके
प्रबन्धे श्रीरामकृष्णविषये स्वीयप्रगाढां भक्तिं प्रकटयामास । स्वामि-
महाराजेन परिचयानन्तरं श्रीरामकृष्णविषयं ज्ञातं प्राध्यापकवरः प्रयत्न-
परो बभूव । स्वामिमहाराजोऽचिरेण श्रीसारदानन्द-साहायकेन भारत-
वर्षात् श्रीरामकृष्णविषयकं तथ्यं संग्राह्याध्यापकाय ददौ । फलेन
स्वरूपदिवसाभ्यन्तर एव म्याक्स-मुलार्-महोदयः “श्रीरामकृष्णवाणी
तथा च जीवनी”-शीर्षकं ग्रन्थं प्रकाशयामास । अशेष-प्रतिभामण्डिता-
ध्यापकलेखनी-प्रसूतोऽयं ग्रन्थ इंग्लण्डदेशं नितरामालोडयामास ।
तेन स्वामिमहाराजस्य प्रचारकार्येऽपि महत् साहायकं बभूव ।

इंग्लण्डदेशे स्वामिमहाराजस्य द्वितीयवारागमनं श्रीरामकृष्णधर्म-
प्रचारस्य विशेषहिताय बभूव । तदानीमसौ तस्य जीवनस्य परमोद्देश्य-
साधकान् कतिचन स्वार्थलेशहीनान् विशिष्टकर्मिणः प्राप । मिस-मुलार्
मिस-मार्गारेट्-नोवल्-मि:-घटार्डि-प्रमुखाः पूर्वपरिचिता जनाः परम-
मुग्धास्तस्य शिष्यत्वमधुना स्वीचक्रुः । न केवलं तत्, ते तु स्वामिमहो-
दय-जीवनव्रतधर्मप्रचारस्य साफल्य-संसाधनार्थमात्मसमर्पणाय मनो
दधिरे । मिष्टार् तथा मिसार्स सेभियार् सत्यान्वेषिणौ देशदेशा-
न्तरं परिभ्रम्य स्वामिमहाराजस्य दर्शनानन्तरं तमेव शरणं जग्मतुः ।
मिसार्स-सेभियार्-महोदयां स्वामिमहाराजो मातृसम्बोधनेन तोषया-
मास ; साऽपि सर्वदा स्वामिमहोदयं गुरुरूपेण श्रद्धां पुत्ररूपेण स्नेहञ्च
भृशं दर्शयामास ।

स्वामिमहाराजस्य यूरोपीय-देशान्तर-भ्रमणम्

दैवकालिक-कठोरपरिश्रमहेतोः स्वामिमहोदयस्य विश्राम आसी-
देकान्तप्रयोजनीयः । ततः मिसार्स-मुलार्-सेभियार्-दम्पतिप्रभृतीना-
माग्रहातिशय्येन स्वामिमहाराजो जगाम इउरोपीय-प्रकृति-लीलानिकेतनं

सुइजार्ल्याण्डदेशम् । तुषारशीर्ष-पर्वतमाला परमसुन्दरग्रामराजिश्च तस्य परमानन्दं जनयामासतुः । सत्यं न्वनुपमं वनवीथीसमाकीर्णमाल्पस्-पर्वतस्य सानुदेशं दृष्ट्वा स तत्र नगाधिराज-हिमालयं मुहुर्मुहुः सस्मार । तेन च, कल्पनयोपस्थापिता हिमाचलस्य मनोरम-परिवेश-समाश्रिताश्रम-वसतिस्तस्य मनो भृशं चकर्ष । अहो ! तादृशे स्थाने ध्यानतपस्यापूर्वकं जीवनयापनं परमलोभनीयं खलु । तत्र नु स्थास्यन्ति तेन सह भारतीया अभारतीयाश्च सर्वे धर्मसन्ताना ये तस्य धर्मदर्शने पृथिव्यां प्रचारयितुं, सेवया च जगतो हितं साधयितुं, सततं यतिष्यन्ते । स्वामिमहोदयः स्वयं तान् शिक्षयिष्यति, ते च श्रेष्ठकर्मिरूपेण जगति गणयिष्यन्ते । तेषां केचन पाश्चात्यदेशे वेदान्तप्रचारं, केचन च भारतवर्षस्य महोपकारं साधयिष्यन्ति । स्वामिमहोदयस्यैषा परिकल्पना पश्चात् चरमसार्थकता-मलभत । अस्याः परिकल्पनायाः प्रथमरूपग्रहणं बभूव आल्मोडायां स्थापिते मायावत्याश्रमे ।

इतो मध्ये जार्मानस्थ-कियेल्-विश्वविद्यालयस्य प्रख्याताध्यापक-पल्-डय्सेन्-महोदयः स्वामिमहोदयमामन्त्रा पत्रमेकमिलण्डदेशे प्रेषयामास । तत् सुइजार्ल्याण्डावस्थानकाले स्वामिमहोदयः प्राप्तवान् । सशिष्यः स्वामिमहाराजस्ततः कियेलनगरमगच्छत् । स्वामिमहाराजस्यागमन-वार्तां प्राप्यैव प्रातर्भोजनाय डय्सेन्-दम्पती तं सेभियार्-दम्पति-सन्नाथं निमन्त्रयामासतुः । प्रातर्दशघटिकावादनत उपस्थिते सेभियार्-दम्पतिभ्यां सह स्वामिमहोदये डय्सेन्-दम्पती तेभ्यो विशेषाभिनन्दनं ददतुः ।

प्रसङ्गक्रमेणाध्यापकमहोदयः प्राह — “वेदवेदान्तयोर्मोहनशक्तिः स्वल्पकालाभ्यन्तरे मानवं बाह्यजगद् विस्मारयति । तत्पाठेन मनः समुन्नताध्यात्मिकं-भावराज्याय प्रतिष्ठते । मानवमस्तिष्केण सत्यानु-सन्धानतत्परेण ये विषया आविष्कृतास्तेषां निबन्धनं यथा उपनिषद्-वेदान्तदर्शन-शाङ्करभाष्येषु दृश्यते, तद्वन्नान्यत्र कुत्रापि । सत्यज्ञानस्य श्रेष्ठस्फूर्तिरत्र संदृश्यते ।” भूयोऽपि अध्यापकप्रवरः प्राह—“मन्ये उच्चा-

ध्यात्मिकानुभूतिं प्रति मानवानां यात्रा समाख्या ; तस्यां यात्रायां भारतवर्षम् आगामिनि काले धर्मगुरोरासनं परिगृह्य उच्चतमाध्यात्मिक-चिन्तासमूहं पृथिव्यां संप्रसारयिष्यति ।” (१)

पाठगृहे स्वामिमहोदयं परित्यज्य स्वल्पकालाय गृहान्तरमगच्छत् पल्ड्युसेन्-महोदयः । ततः पुनरागत्यासौ तं गभीर-मनःसंयोगपूर्वकं विशाल-कथिताग्रन्थपाठरतमपश्यत् । अध्यापकप्रवरौ यतमानोऽपि स्वामिमहोदयस्य पुस्तकपाठमनःसंयोगं शिथिलयितुं न समर्थ आसीत् । स्वल्पकालानन्तरं स्वामिमहोदयः पल्ड्युसेन्-महोदयं तेन सह भाषणा-यापेक्षमाणं दृष्ट्वा सलज्जं प्राह—“भवान् कदा प्रत्यावृत्तवान् ? क्षमार्हो-ऽस्मि, भवदागमनं नासीन्मम परिज्ञातम् । यतो ध्याननिविष्टमना अहमेतत्पुस्तक-पाठरत आसम्” ।

अध्यापकमहोदयः ससंशयं प्राह—“कतिपय-निमेषाभ्यन्तरे किं भवता पठितम् ? केवलं पत्रसमूहो भवता पार्श्वान् पार्श्वान्तरे संस्थापितः” । ततः स्वामिमहाराजो भाषणावसरे न केवलं पद्यानि तस्माद् ग्रन्थात् समुद्धृतवान्, तेपामपूर्वं व्याख्यानं च कृतवान् । चरम-विस्मयाविष्टः पल्ड्युसेन्महोदयस्ततः प्राह—कथमेतादृशी धीशक्तिर्मानवैरुपार्जयितुं शक्या इति । स्वामिमहोदयः सस्मितं प्राह—“योगिनो नैतदसम्भवं लेशतोऽपि । एतादृशीं शक्तिं सर्वेऽपि अर्जयितुं शक्नुवन्ति । भवान् जानाति किल यत् कामिनीकाञ्चनत्यागी संन्यास्यहम् । आजीवनाखण्ड-ब्रह्मचर्यपालनफलेनेयं शक्तिः स्वभावतो मां वृत्तवती” । परमलज्जितोऽध्या-पकप्रवर-पल्ड्युसेन्-महोदयः स्वामिमहोदयं क्षमामयाचत ।

कीयेलन्गरेऽवस्थानसमये पल्ड्युसेन्-महोदयेन सहोपनिषदादि-

१) “It seems that a movement is being made back towards the fountain-head of spirituality, a movement that will, in the future, probably make India, the spiritual leader of the nations, the highest and greatest spiritual influence on earth.”

विषयकालोचनावसरे स्वामिमहोदयो भूयिष्ठज्ञान-गरिष्ठतां तथा प्रकाशी-
कृतवान्—यत्फलेन अध्यापकप्रवर-पलङ्कयसेन्-महोदयः स्वामिमहोदयेन
सार्धं लण्डन-नगरं समागतवान्। अध्यापकप्रवरः स्ववन्धुगृहेऽवातिष्ठत;
स्वामिमहोदयश्च ह्याम्पट्टेडाञ्चले सेभियार्-दम्पतिभ्यां सह। लण्डन-
नगरमध्यापकवरः सप्ताहद्वयमध्युवास। तदवसरेऽसौ प्रायेण स्वामिमहोदयं
साक्षात्कृत्य वेदान्तस्य सूक्ष्मातिसूक्ष्म-भाववलीं बोद्धुं प्रयतते
स्म। तस्य महती प्रतीतिरासीद्यद् यदि कोऽपि भारतीय-चिन्ताधारा-
गभीरगहनतले प्रवेष्टुमिच्छेत्, निश्चितमेव तेन संस्कारमुक्तमनसा
भवितव्यम्।

अलेदमुल्लेखमर्हति यत् सर्वविषयेषु यथायथमुपदिश्य स्वामिमहाराजो
गुरुभ्रातरं श्रीसारदानन्दमहोदयं जे. जे. गुड्डइन्-महोदयेन सहामेरिकां
प्रेषितवान्। स्वामिसारदानन्दश्च स्वल्पदिवसैरेव वाग्मिता-पाण्डित्य-
प्रभावेणामेरिकावासिनां विशेषेण वेदान्तानुरागिणां हृदयमधिककार।
गुरुभ्रातुरेतादृश-साफल्येन स्वामिविवेकानन्दस्य मनस्यजायत परमा
शान्तिर्निरुद्धेण सुखं च। आमेरिकायां प्रचारविषये स परमनिश्चिन्तो
बभूव।

व्यतीतेषु दिवसेष्विलण्डवासिनः स्वामिमहोदयस्य वक्तृतादि-प्रभावेण
तत्र सविशेषाग्रहान्विता आसन्। कालेऽस्मिन् अद्वैतवादश्रेष्ठसिद्धान्तान्
विश्लिष्य स्वामिमहाराजो बभाषे। तान्येव भाषणानि पश्चात् 'ज्ञान-
योग'-नाम्ना प्रकाशितान्यासन्। तेन सत्यान्वेष्टिणः शतशो मुक्तिपथ-
सन्धानं लेभिरे। नूनं वेदान्तदर्शने निहित आस्ते मानवमनोमुक्ति-
सन्त्रः। स्वामिमहाराजस्तस्यासाधारण-शक्त्या वेदान्तस्य दुर्बोध-कठिन-
तमांशान् सरलसुललित-कवित्वमय-भाषया संप्रकाश्य सर्वजनबोद्ध्या-
श्चकार। तस्य समुद्र-गम्भीर-व्यक्तित्वस्पर्शेन प्रत्येकं वाक्यं श्रोतृ-
वृन्दहृदये तीव्र-कम्पनं ससर्ज। एतेन वक्तृतानां प्रभावेण न केवलं
स्वामिमहोदयस्य शिष्याः परन्त्वन्येऽपि बहवो मनीषिणश्चिन्तानायका

भारतीय-दर्शनचिन्ताधाराविषयेऽशेषश्रद्धालवोऽज्ञायन्त ।

स्वामिमहोदयस्य गुरुभ्राताऽभेदानन्दोऽपि तदा स्वामिमहोदयस्या-
ह्वानेन इंग्लण्डदेशे समुपस्थित आसीत् । स्वामिमहोदयः परमानन्दितः
सन् सर्वेषु विषयेषु तं स्वमतानि विज्ञापयामास । अक्वोवर-मासस्य
सप्तविंशदिवसे तस्य गुरुभ्रातुरभेदानन्दस्य सर्वप्रथमां वक्तृतां श्रुत्वाऽसौ
परमसंकुल्लो मनसीत्थं चिन्तयामास—“यद्यहं ध्वस्तोऽप्यद्य भवेयं मम-
वाणी न स्तब्धा भविष्यति । सेयं मम प्रियभ्रातुः कण्ठे ध्वनिष्यति
—विश्ववासिनश्चाशेष-श्रद्धया तां वाणीं श्रोष्यन्ती”ति ।

इतः प्रागपि स्वामिमहाराजो वेदान्त-सम्प्रदाय-त्रय-विषयक-
निबन्ध-रचनायै वेदग्रन्थेभ्योऽश्विशेषान् संकलयितुं प्रारम्भे । किन्तु
सर्वक्षणमसौ जनसंदर्शन-पाठचक्रोपदेशदान—निरन्तर-लेखन—पत्रोत्तर-
दान-भाषणादि-व्यापारेषु व्यावृत्तः सन् स्वसंकल्पित-वेदान्त-प्रपञ्चग्रन्थ-
विरचने न समर्थो बभूव । किन्तु तदानीं तस्य परमाह्लादकारणमासीद्यत्
परमोत्साहभरेण इंग्लण्डवासिनस्तथाऽन्ये च पाश्चात्यदेशीयास्तस्य सद्यः
प्रकाशितं ज्ञानयोगमाद्रियन्ते स्म । स्वल्पकालेन ग्रन्थस्यास्य प्रथम-
संस्करणं विक्रीतमासीत् ; संस्करणस्य द्वितीयस्य प्रकाशनात् प्रागेव
बहुशतसंख्यक-ग्रन्थेभ्योऽनुरोध आसील्लब्धः । किन्तु पूर्ण-वेदान्त-ग्रन्थ-
लेखनाभिलाषो न तं कदापि तत्याज, यतः १८०१ ख्रीष्टाब्दीय-जानुवारी-
मास्यपि मायावत्यामवस्थानकाले स शिष्यानवदत्—“सर्वाणि कृत्यानि
विहायाहं वेदान्तग्रन्थ-लेखनाय जीवनस्यावशिष्टांशं यापयिष्यामि ।
तदर्थञ्च मायावतीतो विशिष्टतरं स्थानं निश्चितं नास्त्येव” ।

निउड्यर्कनगरीतोऽपि स्वामिमहोदयः सुसंवादं लेभे यत् श्रीसारदा-
नन्दोऽसाधारण-साफल्येन आमेरिकायां वेदान्त-प्रचारकार्यं परि-
चालयति स्म । आमेरिकायाम् इंग्लण्डे च वेदान्त-प्रचारस्य सुव्यवस्थां
वीक्ष्य स्वामिमहाराजः स्वदेश-प्रत्यावर्तनाय समुत्सुको बभूव । १८६६
ख्रीष्टाब्दीय-नभेस्वरमासि स्वामिमहाराज एकदा सेभियार्-महोदयाय

भारत-गमनाय निर्देशं ददौ । सेभियार्-दम्पती भारतवर्षे समागत्य जीवनस्यावशिष्टांशमीश्वर-चिन्तया यापयितुम् ऐच्छताम् । साम्प्रतं स्वामिमहोदयस्य सम्मतिं लब्ध्वा तौ भारतगमनाय प्रोत्कण्ठितौ बभूवतुः । तौ तयोः सर्व-लौकिकसम्पदो विक्रीयार्जितं समग्रमर्थं स्वामिमहोदयाय ददतुः । गुड्डुडन्-महोदयोऽपि स्वामिमहाराजस्य पाश्चात्य-देशपरिभ्रमणकाले छायावत् तेन सह सर्वत्र जगामेति हेतोः सोऽपि भारतगमनायानुमतो बभूव ।

स्वामिमहोदयस्य भारत-प्रत्यावर्तनेच्छां ज्ञात्वा मिसार्स ओलिवुल्-महोदया लिलेख यत्—सा स्वामिमहाराजस्य भारतवर्षे कर्मसाहायक-विधानार्थमर्थदानाय समुत्सुका । विशेषतो रामकृष्णसंन्यासिसङ्घार्थं स्थलस्थित्युद्ये मठे तस्या महती रुचिरार्थदानाभिलाषश्च महान् इति । मिसार्स ओलिवुल्-महोदयायाः पत्रेण परमतुष्टोऽपि स्वामिमहोदयस्तां विज्ञापयामास—नाधुना विद्यतेऽर्थस्य प्रयोजनम् । काले प्रयोजने सञ्जाते श्रीमत्या अर्थोऽवश्यमेव संग्रहीष्यत इति ।

इलण्ड-त्यागात् प्राक् स्वामिमहोदयस्य प्रियशिष्या अनुरागिणश्च मिः ट्राडिङ्-महोदयस्याध्यक्ष्येण पिकाडिल्यच्चले स्वामिमहोदयस्य विदाय-संवर्धनासभामाह्वयामासुः । विशाल-जनसङ्घो विषादगम्भीर आचार्य-देवं विदायाभिनन्दनं ज्ञापयामास ।

बहवस्तु भावातिशयात् किमपि वक्तुं न शकुः । सर्वेषां नयनान्यश्रुपूरितान्यासन् । एतेन दृश्येनाऽऽचार्यदेवस्य हृदयमपि बभूव विचलितम् । विदाय-सम्भाषणानन्तरं ह्यामण्ड-महोदयमुद्दिश्य स्वामिमहाराजो बभाषे—

श्रेयः प्रकृष्टमिदमित्यवधारितेऽहं

शक्नोमि जीर्ण-पटवत् स्ववपुर्विहातुम् ।

दौर्गत्य-भारगुरु भारतमुन्निनीषोः

कल्पोऽयमल्प इव मे प्रतिभाति सत्यम् ॥ १२२

एवं स्थितेऽपि न हि यावदिमे मनुष्याः

सत्यं परं समधिगन्तुमलं भवेयुः ।

धर्मोपदेशन-विधेर्जनमङ्गलार्थात्

तावन्न मे विरतिरस्ति मुहूर्तमाम् (१) ॥ १२३

श्रीविवेकानन्दस्य प्रभावविषये श्रीविपिनचन्द्र-पाल-महोदयेन १८६८ ख्रीष्टाब्दीय-पञ्चमदिवस-लिखिते पत्रे किञ्चित् प्रमाणं लभ्यते । (२) पत्र-मेतत् “इण्डियान्-मिरार्”-पत्रे प्रकाशितं बभूव । सत्यप्युभयोर्धर्म-विषयकमतभेदे तत्र स्पष्टतो लिखितं विपिनचन्द्र-पाल-महोदयेन— “विवेकानन्दस्य धर्ममत-प्रचारफलेन इंग्लण्डदेशवासिनां नयनानि प्रोन्मीलितानि, हृदयानि च विस्फारितानि बभूवुः । इदानी-मनेक एव तत्रत्या विश्वसन्ति किल यत्—प्राचीन-भारतीय-ग्रन्थेषु विस्मयावहान्याध्यात्मिक-तत्त्वानि राजन्ते सुगूहितानीति” इति ।

इंग्लण्डदेशेऽवस्थानकाले स्वामिमहाराजस्य ईदृशो विश्वासः समजनि यद् वेदान्तस्य मूलतत्त्वमिङ्ग्लीय-धर्मयाजका अपि तथा ग्रहीष्यन्ति यत्फलेन तेषामनेके धर्मस्य सर्वजनीनत्वमवश्यमेव स्वीकरिष्यन्ति । कलिकातानगर्यां स्वागत-सम्भाषण-प्रत्युत्तर-दानकालेऽपि स्वामिमहो-दयः प्राह यत्— धर्मदर्शन-प्रचारविधौ आमेरिकादेशतोऽपि इंग्लण्ड-देशविषये तस्य विश्वासो महत्तर आसीदिति । इंग्लण्डतः प्रत्यावर्तनात् प्राक् स्वामिमहाराज आमेरिका-निवासिनीः समुद्दिश्य पत्र एकस्मिन्

१) “I may even find it good to get out of this body, to throw it off like a disused garment. But I shall never cease preaching and helping mankind until all shall come to know the Highest Truth.”

२) “I must say that Vivekananda has opened the eyes of a great many here and broadened their hearts. Due to his teaching, most people now believe here firmly that wonderful spiritual truths lie hidden in the ancient Hindu scriptures.”

लिलेख—“इलण्डदेशवासिविषये मम मतस्य परिवर्तनं सुमहत् जातम् ।

इदानीं बुध्येऽहं समदृगपि किं तेषु भगवान्

दयाधारामुच्चैस्तिरदुरवापां वितनुते ।

भवन्त्येते धीरोन्नत-मतय आमेरु-सरला

न धर्मादौ केपामपि च विदधते लाघवधियम् ॥ १२४

केवलं मुखोपरि वर्तते गोपनावरणमेकम्, वुटिते तस्मिन् लभ्यते
परमात्मीयो जनः” इति (१) ।

यथा तथा वा भवतु, प्राच्य-पाश्चात्य-मेलन-व्यापारे श्रीरामकृष्ण-
गोष्ठी यादृशं प्रभावं विस्तारितवती न तादृशः प्रभावस्तथा कदाप्या-
सीद् विकीर्णपूर्वः । एतयैवाभूतपूर्वः प्राच्य-पाश्चात्य-सम्मेलनोद्योगो
विहिंस्र इति ध्रुवम् ।

इलण्डदेशे प्रचारभारं स्वामिनेऽभेदानन्दाय समर्प्य स्वामिमहाराजो
डिसेम्बरमासस्य षोडशदिवसे सेभियार्-दम्पतिभ्यां सह लण्डनं
तत्याज । स्थिरीकृतवांश्च यद् गुड्डइन्-महोदयो नेपल्स्-नगरे तेषां
सहगामी भविष्यतीति ।

भारत-यात्रायाः प्राक् कश्चन इलण्ड-देशीयो बन्धुः कौतूहलात्
स्वामिमहोदयं पप्रच्छ—“महाराज ! विलासैश्वर्यमय-महाशक्ति-गौरव-
भूषित-पाश्चात्यभूमौ सुदीर्घ-वर्षचतुष्टयं यापयतो भवतो भारतवर्षं
कीदृगर्चिकरं स्यात् ?” आचार्य-देवस्तस्य स्वभावसुलभ-दृढ-सरलभङ्गा
प्राह—“भारतत्यागात् प्राग् ममासीद् भारतवर्षं प्रति भक्तिः प्रीतिश्च ।

१) “My ideas about the English have been revolu-
tionised. I now understood why the Lord has blessed
them above all other races. They are steady, sincere to
the backbone, with great depths of feeling only with a
crust of stoicism on the surface ; if that is broken, you
have your man”.

इल्लगडत्यागान् प्राक् पुनर्जाता भारतवर्षस्य धूलिकणास्वपि पवित्रता-
बुद्धिः । भारतस्य समीरणो मम प्रतिभाति पावित्र्य-परिपूर्णः ।
भारतवर्षं मम तीर्थभूमिः सास्प्रतम्” इति । (१)

भारत-प्रत्यावर्तनपथे स्वामिमहोदयः

स-सेभियार्-दम्पतिकः श्रीविवेकानन्दो मिलानाभिमुखं प्रतस्थे ।
स्वामिमहाराजस्यानन्दस्यावधिर्नासीत् । वाष्पीयशकट-परिभ्रमणं
तस्यारुचिकरमपि तदानीं तस्य कष्टकारणं नाजायत । देशस्य हित-
साधन-परिकल्पनादीनि तं नितरां समुद्भासयन्ति वहिष्ठ-जनानामपि
परमप्रीतिं जनयामासुः । बालसुलभ-सारल्यं सततं भजमानोऽपि
मनीषिश्रेष्ठोऽसौ सर्वाणि द्रष्टव्यानीक्षामास ।

मिलानतः स्वामिमहाराजः फ्लोरेन्स्-नगरमगमत् । तत्र स्थित्यै
परम-प्रीतिकरी घटना समघटत । आमेरिकास्थ-हेइल्दम्पती तत्र
परिभ्रमणार्थमायातौ स्वामिमहोदयेन परिदृष्टौ बभूवतुः । एतन् खलु
निश्चितं विधेरपूर्वं विधानम् ! अनेन वृत्तेनैतेषां त्रयाणामानन्दस्य परा
काष्ठाऽसीत् । तदवसरे स्वामिमहोदयस्तौ स्वीयां भारतवर्षीय-कर्म-
पद्धतिं विज्ञापयामास ।

ततो रोमनगरे तैरासीत् सप्ताहकालो व्ययितः । तत्र स्वामि-
महाराजः तस्यैतिहासिकनगरस्य द्रष्टव्यवस्तूनि निपुणभावेनैक्षत् ।
रोमनगरे एकदा स्त्रीष्टीय-धर्मानुष्ठानं प्रति स्वामिमहोदयस्य मनोयोगं
समाकृष्य काचन नारी प्राह—“स्वामिमहोदय ! अप्येतत् सर्वं धूप-
दीपाहरणात्मकानुष्ठानं भवते रोचते ?” स्वामिमहाराजः प्राह—“यदि
भागवत-व्यक्तिसत्तायामास्ते ते विश्वासः, तदा तस्मै देयानि सर्वश्रेष्ठानि
—धूप-पुष्प-फल-प्रभृतीन्येव । वस्तुतो भगवते देयं प्रकृष्टं वस्तु जगति

१) “India I loved before I came away. Now, the very
dust of India has become holy to me, the very air is now
to me holy ; it is now the holy land, the place of pil-
grimage, the Tirtha.”

किं वा स्यात् ?” अत्रावस्थानकाले स्वामिमहाराजो विषुभियास-
पम्पियाइ-प्रभृतिस्थानानि चापश्यत् ।

“साउथाम्पटन”-नगरीतो यद् बाष्पीय-जलयानं प्रतस्थे, तस्मिन्
गुडवड्डन्-महोदयोऽपि यात्रिरूपेण समागच्छत् । प्राच्यदेशाभिमुखं
चलतः स्वामिमहाराजस्य उच्छ्वसितानन्दधारा सर्वेषामासीत् प्रीतिकरी ।

“न्यापलस्-पोर्टसैयद”-नगरयोर्मध्यभागे कस्मिंश्चित् स्थाने स्वामि-
महोदय एकमभिनवं स्वप्नं ददर्श । तत्र कश्चन श्मश्रुभूषितो वृद्धस्तं वदति
स्म—मदर्शितं स्थानं त्वं निश्चलचक्षुषा पश्य । साम्प्रतं क्रीटद्वीपे
वर्तसे । अस्मिन् स्थाने जन्म ख्रीष्टधर्मस्य ।” पुनरपि वृद्धोऽसौ

वभाषे—“अस्मिन् स्थाने न्युषितपूर्वाणां थेरापुत्राणामन्यतमोऽस्मि (१) ।”

“एस्सेनि” (२) इत्यानुपूर्वीकः कश्चन शब्दस्तस्य वदनान्निर्गलितो न

स्पष्टतया स्वामिमहोदयेन श्रुतः । पुनरपि स वृद्ध उवाच उपसंहार-

मुखेण—“अस्माकं सत्यानि यीशुना प्रचारितानि तथा चास्माक-

मादर्शस्तेन प्रचारित इति नूनं ख्रीष्टधर्मावलम्बिभिर्वितथमुच्यते ।

वस्तुतो यीशुनामकः कश्चन जीवो धरातले न कदापि जज्ञे । अस्मत्-

स्थान-खननात्—तद्विषयकाणि बहुप्रमाणानि अतः परं विज्ञातानि

भविष्यन्ति” । स्वप्रावशेषे स्वामिमहोदयो बहिरागत्य नाविकं कञ्चन

पृष्ठवान् किन्नामकं स्थानं तदिति । स चाह—क्रीट् इति । एतेन

स्वामिमहोदयो विस्मयान्वितो बभूव । ततस्तस्य मनसि समजायतेदृशी

काचन भावना—अपि सत्यं यीशुख्रीष्टनाम्ना कोऽपि नासीदिति ।

अथवेत्थमपि भवितुमर्हति यत् ख्रीष्टधर्मप्रचारकाणां करणीयान्यासन्

परिज्ञातानि । तदग्रन्थ-सन्निवेशकारकाणां—थेरापुत्राणां मतवादेन

जातं संमिश्रणं नाजारीनसम्प्रदायस्य—यत्फलेन ख्रीष्टधर्मो दर्शन-

वादं ख्रीष्टनामकव्यक्तिविशेषं च लेभे । किन्तु नेयमुच्छिन्नमूला

१) “I am one of the Therapaentae who used to live here.”

२) Essene.

चिन्ता प्रमाणरूपेणोपस्थापयितुं शक्या ख्रीष्टधर्मस्योत्पत्तिविषये इतिहास-
प्रपञ्चने वा । तथापि स्वामिमहाराजस्य सन्देहः कश्चन नासीत् यद्
“आलेक्जेन्द्रिया”-नामके स्थाने सभा काचनासीदनुष्ठितपूर्वा यस्यां
भारतीयानां मिसरदेशीयानाञ्च बभूव महन्मेलनं, तदेव चाकरोत् ख्रीष्ट-
धर्मस्य रूपपरिग्रहे प्रकृष्टसाहायकम् (१) ।

यद्यपीत्थं स्वामिमहोदयस्य हृदयेऽजायत भावना, तथापि यीशुख्रीष्टं
प्रति स्वामिमहाराजस्य भक्तेः स्वलनं नासीत् कथञ्चन । काञ्चन नारीं
संवोध्य स्वामिमहाराजः प्राह—“महाशये ! प्यालेष्टाइनधाम्नि यद्यहं
नाजेरथस्थ-यीशुख्रीष्टसमयेऽभविष्यम्, अहं तस्य पादयुगलं न ममाश्रु-
धारया, परन्तु हृदयरक्तेनाभिषिक्तमकरिष्यम् (२) ।

वाष्पीय-जलयानेन भारतवर्ष-प्रत्यावर्तनसमये पुनः समघट्टयन्त्या
विशेषघटना, या पुनः स्वामिमहोदयस्य भारतवर्षं प्रति निगूढभक्ति-पूत-
प्रेम्णोऽन्यदुदाहारणं ननु । केचन ख्रीष्टधर्मयाजकाः स्वतः पर्यालोचन-
प्रवृत्ता यदा सर्वतोभावैः पराजिता बभूवुस्तदा ते हिन्दुधर्मस्य कुत्सा-
भाषणं कर्तुमात्रेभिरे । कियत्कालं स्वामिमहोदय एतत् सर्वं सेहे ;

१) इतिहासज्ञाः पाठका जानन्ति किल यदाधुनिकैतिहासिकैः प्रमाणीकृतं
क्रीट् द्वीपस्थ-प्राचीनसभ्यता आसीरीय-बाविलोनीय-सभ्यतायाः समकालीनैवेति
(Vide Harinworth's History of the World, vol. III).

२) “Madam ! had I lived in Palestine at the time of the
Jesus Nazareth, I would have washed his feet, not with
my tears but with my heart's blood.”

ईदृशावस्थायां स्वामिमहाराजस्तस्यैलण्डनिवासिने कस्मैचन प्रज्ञतत्त्वविदे
बन्धवे एतद्विषयकं पत्रमेकं ददौ । सत्यासत्य-निर्धारणाय तमनुरोधं च । स्वामि-
महोदयस्य महातिरोधानादनन्तरं “ष्टेट्सम्यान”-पत्रिकायां कश्चन प्रबन्धो-
ऽदृश्यत, यस्मिन् स्पष्टतर्गोल्लिखितमासीद्यत् केचन ब्रिटिश-प्रज्ञतत्त्वविदः
खननावसरे बहूनि ख्रीष्टधर्मोद्भव-विषयकाण्यज्ञातपूर्व-तत्त्वान्यलभन्त इति ।

एतदनन्तरं स कस्यचन धर्मयाजकस्य गलदेशवस्त्रं धृत्वा प्राह—“यदि इतः परमपि त्वं मम धर्ममधिक्षिपेः, अहं त्वामचिराज्जले पातयिष्यामि” । परमभीतो धर्मयाजकोऽसौ प्रकम्पमानोऽधीरं भाषते स्म—“क्षमस्व, भद्र ! मां क्षमस्व । अतः परं नाहमस्मिन् व्यापारे प्रवर्तिष्ये” । एतद्विषय-मधिकृत्य स्वामिमहाराजः कदाचन सिंहनामकं कञ्चन प्राह—यदा ख्रीष्ट-धर्मयाजकां भारतीय-धर्मं निन्दन्ति, कथं तद् भारतीयाः सहन्ते ? अथवा हिन्दुः यदा ते धर्मान्तरितं कुर्वन्ति, तदा वा कथं तद् हिन्दुभिः सह्यते ?

भारतीयान् प्रति स्वामिमहोदयस्य कीदृशं प्रगाढं प्रेमासीत्तस्य प्रमाणमपि लभ्यतेऽस्मिन् प्रत्यावर्तनावसर एव । एण्डेन्-नगरे कञ्चन भाषिण्यं ‘हुक्का’-योगेन धूम्रपानरतं दृष्ट्वा स्वामिमहाराजोऽचिरात् सर्वान् सङ्गिनः परित्यज्य तत्सकाशं गत्वा धूम्रपानमयाचत । ईदृश-सरल-सुभगकण्ठेन स्वामिमहाराजोऽभाषत यत् स तद्दाने द्विधालेशमपि मनसि नाकरोत् । धूम्रपस्य भारतीयत्वमेव स्वामिमहाराजं धूम्रपान-याच्चायां प्रोद्बुद्धमकरोत् ।

१८६७ ख्रीष्टाब्दस्य प्रथममासीय-पञ्चदशदिवसस्य प्रत्युषे सिंहल-द्वीपस्य तटभूमिदूरवादवालोक्यत । अरुणरागरञ्जित-समुद्र-सैकतस्य रूपराशेरवधिर्नासीत् । तदापि स्वामिमहोदयस्य ज्ञातं नासीद् यत् कीदृशमभिनन्दनं तदर्थम् अपेक्षते स्म । तस्य प्रत्युद्गमनार्थं तस्य गुरु-भ्राता निरञ्जनानन्दस्तत्र कलम्बो-नगरे उपस्थित आसीत् । अन्ये केचन गुरुभ्रातरस्तस्य प्रत्युद्गमनार्थं माद्राज-नगरीमध्यतिष्ठन् ।

—०—

॥ द्वितीय-खण्डं समाप्तम् ॥

॥ श्रीश्रीविजयानन्द-चरितम् ॥

तृतीय-खण्डम्

स्वामि-महाराजस्य कलम्बो-नगरे शुभपदार्पणम् ।

दूरदृष्टं सिंहलमुद्दिश्य स्वामिमहाराजोमनसैवाह

नारीकेल-तमाल-ताल-लसितैः कुञ्जैर्मनोहारिणी

कल्लोलैरमितैर्निरन्तर-समायातैः पदे सेविता ।

अम्भश्चारि-विहङ्गसङ्घ-रुचिरा विस्तीर्ण-वैलावनी

रम्या सिंहल-संज्ञया परिचिता द्वीपस्थली वर्तते ॥ १२५

प्रथमं सिंहलस्तदनन्तरं भारतवर्ष—स्वल्प एव विलम्बः किल भारत-
मातुः पूत-धूलिस्पर्शनस्य । स्वामिमहाराजस्य हृदये ततो विराट्स्थे
असेवितादृष्टपूर्वो ब्रह्मानन्दसहोदरः श्रीमातृपद-दर्शनानन्द-हिल्लोलः ।
देशमाता, गुरुमाता, गर्भधारिणी मातेति—त्रयं द्रक्ष्यते तेनाचिरेणैव ।

कलम्बोनगरीय-वाष्पीय-जलयान-विरामस्थाने समागते जलयाने
परिदृष्टे च स्वामिमहोदयस्य गैरिकोष्णीपे विशालजनता समुद्र-सैकते
समागता आनन्दोल्लसित-ध्वनिभिः स्वामिमहाराजमभिनन्दन् । अहो !

उच्चैरेण सहस्र-कण्ठज-रवो दिक्चक्रवालं स्पृशन्

पातालं प्रविवेश सोर्मि-सलिलं भिन्दन् द्रुतं वारिधेः ।

प्रागादूर्ध्वमपि प्रभिद्य विततं नीलं नभोमण्डलं

वक्तुं शिष्यसमुन्नतिं भगवते श्रीरामकृष्णाय सः ॥ १२६

सस्मितवदनो जलयानाद् बहिराजगाम भारतविवेकोऽद्य विश्व-
विदेकरूपेण परिणतः सर्वजगदभिनन्दनकारणम् । कलम्बोहिन्दुसमाज-
मुखपत्ररूपेण माननीय-पि. कुमार-स्वामिमहोदयः श्रद्धाविगलितकण्ठेन
स्वामिमहोदयमुद्दिश्याभिनन्दन-पत्रं पपाठ, तत् तस्य परम-मङ्गलकरे
ददौ च । जनताया जयन्तिनादा नन्दनवनवायव इव स्निग्धतासुवास-
प्रभृतिभिः समग्रं सिंहलभूखण्डं परित्रीकृत्य वेदान्तमूर्ति-स्वामिमहोदयस्य

पुरतः पार्वतः पृष्ठतश्च परिवध्रमुः । समुद्रं च समधिकतरमुत्तरली-
चक्रुः । अहो भगवद्भक्तिपुण्यप्रकाशः ! यो दण्ड-कमण्डलु-धारी कपर्दक-
हीनः सन्नग्रासी स्वामिमहाराजः कतिपयवर्षेभ्यः प्रागासमुद्र-हिमाचलं
भारतभूमिं परिवध्राम भूयसा पादव्रजेन, तस्मै संवर्धनां ज्ञापयितु-
मासमुद्रहिमाचलं भारतवर्षमद्य कोटिकोटि-रोमाञ्चोद्गमैरुन्मुखं राजते ।

युगलाश्रवाहितं शकटमारूढं स्वामिमहोदयं पुरतः कृत्वा पत्रपुष्प-
पताका-तोरण-शोभितेन राजपथेन प्रचचाल विशाला शोभायात्रा ।
गन्तव्य-स्थलमासीत्तदानीं “दारुगन्धोद्यान”सम्मुखस्थमण्डपम् । शकटा-
दवतरति स्वामिमहोदये परःसहस्रा नरहस्ताः सुलक्ष्या दुर्लक्ष्या वा
संप्रसारिता आसन् तस्य पवित्र-पादरजोप्रहणाय । अजस्र-पुष्पमाल्य-
स्तौषादिदानेन तोषयामासुस्तं भारतवासिनः सिंहलवासिनो भिन्नदेश-
वासिनश्च तत्र तस्य संवर्धनाय सम्मिलिताः—तदानीं विश्वमिव तत्र
मण्डपे पिण्डीभूतम् ।

परस्मिन् दिवसे विख्याते “फ्लोरेल्हल” समाख्य-सभगृहे स्वामि-
महोदयेन “पुण्यभूमि-भारतवर्ष”-विषयकं भाषणं दत्तम् । पाश्चात्य-
देशात् प्रत्यागतस्य विवेकानन्दस्येदं प्रथमं भाषणम् । (१)

१) भाषणमेतत् स्वामिमहोदयस्य भारतप्रेम, भारतवर्षं प्रत्यान्तरिक-
कृतज्ञतां च बाहुल्येन प्रकटीकरोति । अत्र स्वामिमहोदय उक्तवान्—
“विलायत-गमनेन ममैवौपकारः समधिकतमो जातः । यन्ममेतः पूर्वं हृदया-
वेगहेतोर्विश्वासमात्रसम्बलमासीत्, साम्प्रतं तज्जातं प्रमाणसिद्धम् । पूर्वमन्येषां
हिन्दूनां यथा, तथा ममापि विश्वास आसीत्—भारतं पुण्यभूमिरिति, अद्य
सर्वसमक्षं दण्डायमानोऽहं ब्रवीमि—एतत् सत्यं, सत्यं, सत्यमिति ।” एतद्विषये
बहूनि विश्वासाहर्षिणि प्रमाण-वाक्यानि स्वामिमहोदयेन तदानीमुक्तानि ।
स्वामिमहोदयः परमावेगभरेणावदत् किल यत्—“बन्धवः ! भवन्तो विश्वसन्तु
भारतवर्षमेव जगत् सर्वमाध्यात्मिक-तरङ्ग-विज्ञावितं करिष्यतीति ।

कलम्बो-नगरतः स्वामिमहोदयोऽगच्छत् काण्डिनगरम् । तस्मा-
च्चानुराधापुरपथेन जाफना (२), जाफनातः “ष्टीमार”योगेन जानुयारी-
मासस्य षड्विंश-दिवसे पाम्बानम् । पाम्बानाख्यं द्वीपं भारतवर्ष-
स्यैकान्तसन्निकटवर्ति । स्वामिमहोदयस्य राजशिष्यो रामनादराजो
भास्करवर्मसेतुपतिस्तत्रोपागच्छद् गुरुदेवमभ्यर्थयितुम् । नृपतेर्मुकुट-
मण्डितं शिरो विलुण्ठितमभवद् भिक्षुकसन्नरासिश्रीपादारविन्दतले ।
स्वामिमहोदय-गुणमुग्ध-पाम्बानवासि-पक्षतोऽभिनन्दनं पपाठ श्रीनाग-
लिङ्ग-पिले-महोदयः ।

अस्याभिनन्दनस्योत्तर-रूपेण स्वामिमहोदयोऽदाद्भाषणमेकं नाति-
दीर्घम् । जलद-गम्भीर-कण्ठेन श्रीविवेकानन्दः प्रोवाच—“यत् प्रेम
रामनादराजो मह्यं प्रदर्शितवान्, तत्र कृतज्ञतायेगं प्रकटयितुं अस्ति
ममो काचिद् भाषा । यदि मया किञ्चित् कार्यं भारत-हिताय कृतं,
तर्हि तदर्थं निखिलं भारतमृणप्रस्तमस्यैव महापुरुषस्य । यतो मह्यं
विलायतगमने प्रथमप्रोत्साहनं प्रदत्तमनेनैव । मम विलायतगमनं
सार्थकीकर्तुं प्रथम-प्रयत्नश्चास्यैव महात्मन आसीत् । यद्येतादृशोऽन्ये
केचन राजानो भारतहितार्थं प्रयतेरन्, तदाऽवश्यमेव तैर्भारतवर्षस्य प्रभूत
उपकारः संसाधयितुं शक्यः । (३)

२) काण्डितोऽनुराधा-पुरस्य दूरत्वं षष्टि-क्रोशमितम्, ततश्चत्वारिंशत्-
क्रोशमितं दूरत्वं जाफना-नगरस्य । स्थानेऽस्मिन् सेभियार्दम्पतिभ्यां सह
स्वामिमहोदयोऽगच्छद्दक्षयान-योगेन । पथि च किञ्चनाघटनमपि समघटत ।
३) भाषणमिदं भारतवासिनां जातीय-जीवनोन्नति-साधनार्थं स्वामिमहो-
दयस्योपदेश-परिपूर्णम् । भारतस्य पुनर्जागरणमत्र परमसुन्दर-भाषया वर्णितं
स्वामिमहोदयेन । सुष्ठु स प्राह—“महानिद्रानिद्रितः शवो जागर्तीति ।
.....नान्या काऽपि तस्य मङ्गलपथे वाधा भवितुमर्हति । कुम्भकर्णस्य
दीर्घनिद्रा भवत्यपसृते”ति ।

सभामङ्गलान्तरं स्वामिमहाराजो नेतव्य आसीद्विश्रामाय परम-
शोभित-भवनेऽश्ववाहित-शकटेन । किन्तु पथि रामनाद-राजादेशेनाश्वः
शकटमुक्ता बभूवुः । राजा स्वयं परमोत्सुकया जनतया सह शकटं
समाचकर्ष । गुरु-गौरवधन्य-रामनादाधिपति-भास्करवर्मसेतुपतेस्तस्मिन्
दिवसे काचन द्विधा नासीजगन्नाथस्य भगवतो रथरज्जु-समाकर्षणे ।

पाम्बानात् समागत आसीत् स्वामिमहाराजो मूल-भारतभूमिम् ।
मूलभारतभूमेर्यस्मिन् स्थाने स्वामिमहाराजः पदार्पणं चकार, तत्र राज-
शिष्येण रामनादाधिपतिना भास्करवर्मसेतुपतिना विनिर्मितः किल
कश्चनोच्चतया प्रायेण सप्तविंशतिकरसम्मित एकः स्तम्भः । तत्र 'सत्य-
मेव जयते' इतिमुखबन्धेनगलभाषया लिखिता काचन लिपिर्विद्यते,
यस्या अयमर्थश्छन्दसाऽस्माभिर्निबध्यते—

वेदान्तस्य जयप्रचार-महिमोत्तुङ्गां पताकां शुभाम्
उड्डीनां विबधत् स्वयञ्च विजयी पाश्चात्य-देशेऽखिले ।
स्वैरिलण्ड-निवासिभिः परिवृतः शिष्यैर्विनीतात्मभिः
प्राथम्येन चकार यत्र हि विवेकानन्द-देवः पदम् ॥ १२७

सूर्याश्वाङ्ग-वसु-क्षपेश-विमिते ख्रीष्टीय-संवत्सरे
षड्विंशाङ्कित-जानुयारि-दिवसे तद् भारतीयक्षितौ ।

श्रीमद्भास्करवर्म-सेतुपतिना श्रीमद्गुरोः प्रीतये

स्तम्भः सम्प्रति रामनाद-धरणीपालेन संस्थाप्यते (१) ॥ १२८

१) The monument erected by Bhaskara Setupati, the
Raja of Ramnad, marks the sacred spot, where His
Holiness Swami Vivekananda's blessed feet first trod on
Indian soil, together with the Swami's English disciples,
on His Holiness's return from the western Hemisphere,
where glorious and unprecedented success attended His
Holiness's philanthropic labours to spread the religion of
the Vedanta. January 27, 1897."

तदनन्तरं स्वामिमहाराजः समायातो रामनादं, शास्करवर्मणो राज-
धानीम् । तत्र राज्ञोचिताऽसीत् संवर्धना स्वामिमहोदयस्य । अहो
चिन्तोन्मादी परिवेशस्तत्र—राजप्रासादाज्जृम्भे महानालिकनिर्गतो
भीम-ध्वनिः ; पत्र-पुष्प-पल्लवैः सुसज्जिता राजवीथ्यः सर्वाः ; आंग्ल-
देशीय-सर्वविधवाद्यैक्यतानादिकम् ; स्वामिमहोदयस्य पश्चात् पश्चात्
राज-राजध्रातृसमुच्चकर्मचारिणाम् अनुगमनम्, सुसज्जित-सभामण्डपे
चतुष्पार्श्वेषु चाग्रहाकुलापरिसीमजनता । सर्वसीमातिशायि खलु स्वामि-
महोदयस्याभिनन्दनम् । राजध्रात्रा दिनकरसेतुपतिना पठितमासीदभि-
नन्दनपत्रम् ।

रामनादानन्तरं स्वामिमहाराजः पारमकुडि-मानमादुरा-मादुरा-
त्रिचिनोपल्ली-ताञ्जोर-प्रभृतिषु नगरीषु विशेषेणाभिनन्दनं लेभे । अस्तः
स्वामिमहाराज आजगाम कुम्भकोणम् । कुम्भकोणं-नगरेऽपि स्वामि-
महाराजो लेभेऽभावनीयाभ्यर्थनमजस्त्राभिनन्दनमपरिसीम-समादरञ्च ।
उच्चावचाः शिक्षिताशिक्षिता धनिदरिद्राः सहस्र-सहस्रजना भारतश्रेष्ठ-
मिव भारतश्रेष्ठधर्मदूतं पाश्चात्यविजयिनं स्वामिमहाराजं द्रष्टुं तस्य
भाषणं च श्रोतुं धावन्ति स्म ।

माद्राज-नगरे स्वामिमहाराजस्याभिनन्दनाय या प्रस्तुतिरासीत्,
तस्यास्तुलना दुर्लभैव । समग्रा माद्राजनगरी नरीनृत्यमानेव विविध-
विचित्र-पत्र-पल्लव-पुष्पादिसुसज्जिता प्राणप्रियतमं जनं परिजग्राह हृदया-
भ्यन्तरे । प्रतिसौधमासीत् पताकोडुनीना । प्रतिमार्गञ्च सुमहती तोरण-
माला । फेब्रुयारीमासस्य षष्ठदिवसप्रारम्भे नगरवासिनः शतशः सहस्र-
शोऽगच्छन् शकटविरामस्थानाभिमुखम् । बाष्पीयशकटे प्रविशति विराम-
स्थाने सहस्र-सहस्र-कण्ठोत्थित-जयध्वनिराकाशपाताले मुखरीचकार ।
माननीय-विचारपति-सुब्रह्मण्यायार-महोदयस्य नेतृत्वेन संघटिताऽभ्यर्थना-
समितिः स्वामिमहोदयं पुष्पमाल्येनाभ्यर्थयामास । ततः स्वामिमहो-
दयस्याश्वशकट शनैः शनैः एटर्णि-विलिगिरि-आयेङ्गार-महोदयस्य

प्रासादोपमाट्टालिकाभिमुखं (१) प्रचचाल । शकटे कियद्दूरं गते
उत्साहि युवकवृन्दमश्वान् विमुच्य स्वयमेव शकटम् उवाह । मार्गस्य सर्वत्र
स्वामिमहोदयस्य शिरस्यविरामं सहस्रकरनिक्षिप्ता पुष्पवृष्टिः पपात । नार्यः
पुरुषाश्चागणिता नारिकेलादिफलपुष्पाढ्यसमेतास्तस्मै श्रद्धोपहारं ददुः ।
कुत्रापि वा पुरनार्यो राजमार्गे दण्डायमानास्तं पञ्चप्रदीपैरारात्रिकयोगेन
पूजयामासुः । सश्रद्धं ददुश्चार्योपहारम् । यन् सत्यम् ईदृशसंवर्धनां
जगति कोऽपि कुत्रापि न लब्धवान् इत्युक्तिर्नातिशयोक्तिमर्यादामधिकरि-
ष्यति । स्वामिमहोदयोऽत्र स्वगुरुभ्रातरं श्रीशिवानन्दमहाराजं दृष्ट्वा
परमानन्दं लेभे । (२)

काचनोच्चवंशसंभूता वृद्धमहिला कठोर-परिश्रमेण जनतामतिक्रम्य
स्वामिमहोदयस्य शकटस्य पुरतः समायाता निरर्गलाश्रुधारं रोदितु-

१) Castle Kernon.

२) माद्राजनगर्याः “भिकटोरिया-हलू”-समाख्य-भवने स्वामिमहोदयमुद्दिश्या-
भिनन्दनपाठकः प्राह—

सर्वेषु धर्मेषु सहिष्णुभावो भ्रातृत्वबोधो निखिले मनुष्ये ।

त्वदुक्त्या भारत-मर्मवाण्या पौरस्त्य-पाश्चात्य-समन्वयोऽभूत् ॥

सत्यं तव भाषणप्रभावात् जगदद्य विश्वसिति—

देशस्य कस्यापि धनं न धर्मो न सम्प्रदायस्य न चापि जातेः ।

तिष्ठन्नयं मानवहृद्गुहायां नभोनभस्वानिव सर्वसेव्यः ॥

एवमन्यत् बहु ।

खेतडी-महाराज-प्रतिनिधिश्च स्वामिमहोदयमुद्दिश्य प्राह—“स्वामिमहाराज !
अनुपमचरित्र-निष्कामकर्म-भागवत-प्रेरणाऽननुमेयधिषणागौरवाद् यान्त्रिक-
सभ्यता-प्रधानदेशे धर्मरस-संप्रसारणं भवत्येव युज्यते । भवद्विधोषितवेदान्तधर्म
एव विश्ववासिनां सर्वेषां शान्तिकारणमिति सुष्ठु प्रतिपादितं भवता ॥
युगसन्धिकक्षणे भवान् राजतेऽस्माकम् आशा-शान्ति-प्रेम-द्रुमरूपेण । भवत्कृपया
देशादस्मात् अपयातु सम्प्रदाय-वर्ण-भेदादि-मूलको द्वेषः ।

मारेभे । भावोन्मत्त-गद्गद-मधुकण्ठी सा शिवबुद्ध्या स्वामिमहोदयं द्रष्टुं समायाता, मृत्योरनन्तरं शिवलोकमवश्यमेव सा यास्यतीति मत्या ।

माद्राजनगरं स्वामिमहोदयो नव दिवसानध्युवास ; तेषु दिवसेषु तैलेगु-संस्कृत-प्रभृतिभाषासु विलिखितानि चतुर्विंशति-संख्यकाभिनन्दन-पत्राणि तस्मै दत्तानि । कालेऽस्मिन् स्वामिमहोदयेन 'मम-समरनीतिः', 'भारतस्य-ऋषिगणः', 'दैनन्दिनजीवने वेदान्तशास्त्रम्', 'भारतस्य भविष्यत्'-प्रभृत्यभिधया प्रख्यातानि भाषणानि दत्तानि । स्वामिमहोदय उवाच—“भो वन्धुगण ! ममायं सङ्कल्पो यद् भारतवर्षेऽहं कतिचन शिक्षालयान् स्थापयिष्यामि । तेष्वस्माकं युवका भारते भारत-वहिर्भूतदेशेषु च अस्माकं शास्त्रनिहित-सत्यनिकर-प्रचारार्थं शिक्षां प्रदास्यन्ते । मानुषः केवलं काङ्क्षितः, केवलं मानुषः ; अन्यत् सर्वं स्वत एव संजनिष्यते इति ध्रुवम् । अद्यत्वे प्रयोजनं किल वीर्यवतां सम्पूर्णाकपटानां तेजस्विनां च युवकानाम् । ईदृश-शतसंख्यक-युवक-साहायकेन जगतो भावस्रोतःपरिवर्तनं सुशकमेव । अन्यान्य-सर्ववस्तुभ्य इच्छाशक्तेः प्रभावः समधिकतमः । इच्छाशक्तिसमक्षमन्यत् सर्वं

श्रीविवेकानन्दः शनैः शकटोपरि रक्षितं मञ्चमारुह्य प्राह—

धर्मोऽस्माकं श्वास-निश्वासरूपः सन्त्येतेन प्राणिता भारतीयाः ।

भित्तिश्चायं सुस्थिरा भारतस्य सोऽलङ्कारो वित्तभाजां प्रतीच्ये ॥

किञ्च—

प्रेम्णो वा भुवने जयोऽद्य भविता वैरस्य वेति द्वयं

विश्वेषां पुरतो विराजति शिरःशूलं समुत्पादयत् ।

अत्रास्ते धरणी द्विधैव घटिता प्राच्य-प्रतीच्यात्मना

कामं भारतवर्षमिच्छतितमां प्रेम्णैव जेतुं जगत् ॥

वयं त्यागमन्त्रदीक्षिताः ; अन्ये देशाः सर्वे केवलं ग्रहण-कुशलिन इति ।

विषमोऽयं कलहः, अस्त्रशस्त्रप्रयोग-कुशलतास्पर्धिनि जगति कुत्र भारतवर्षस्य स्थानम् ? शमदम-शिक्षाप्रधाने भारतवर्षे द्वन्द्वकोलाहलस्य कुतोऽवसरः ।

निःशक्तिकं प्रजायेत । यतः सेयमिच्छाशक्तिः साक्षादीश्वरान्
समायाति ।

बहुशताब्दीर्यावत् जनाः सर्वे शिक्षां प्राहिता मानव-हीनताज्ञापक-
मतवादविषये । तेऽकिञ्चित्कराः प्रयोजनहीनाश्चेति तेभ्यः शिक्षा
दत्ता । तामात्मावमाननकरीं कुशिक्षामपसार्य भवत यूयं स्वशक्ति-
विश्वासपराः । स्व-स्त्रायुमण्डलीं कुरु सतेजस्काम् । अस्माभिः लौह-
कठोर-पेशीमण्डली-विमण्डितैरवश्यमेव भाव्यम् । वयं क्रन्दनमुखरा
बहुकालम् अतिवाहितवन्तः । अधुना क्रन्दनेनालम् । साम्प्रतं
स्वपादयुगलोपरि आत्मभारं रक्षत, दण्डायमानाश्च भवत । अस्माक-
मध्ये दृशवादैरीदृशधर्मेण प्रयोजनं यैर्वयं प्रकृतमनुष्या भवेम । यथा
प्रकृतमनुष्या उत्पद्येरंस्तथा सर्वाङ्गसम्पन्ना शिक्षाऽस्माकमावश्यकी ।
पुनः—यस्मिन्नासेविते तव शारीरिकी मानसिक्याध्यात्मिकी च
दुर्बलता न जायते तदेव सत्यं तद्विपरीतं त्वसत्यं विषयवत् परित्याज्यमेव ।
यस्य प्राणा न विद्यन्ते, न तत् सत्यम् । सत्यं बलप्रदम् । सत्यं
पवित्रताविधायकं ज्ञानस्वरूपञ्च ।

जनाः स्वदेशहितैषितां बहुमन्यन्ते । अहञ्च स्वदेशहितैषितायां
विश्वासी । स्वदेशहितैषिताविषये ममास्ते कश्चनादर्शः । महति कार्ये
वस्तूनि त्रीण्यावश्यकानि । तत्र प्राथम्येन हृदयवत्ता ; पश्यन्तु तावच्
श्रीमन्तः बुद्धिर्विचार-शक्तिर्वा कियत् अस्माकं साहायकं विधत्ते ?
तयोः साहायकेन कतिचनैव पदानि केवलं गन्तुं वयं शक्नुमः । किन्तु
हृदयद्वारेणैव महाशक्तेः प्रेरणा समायाति । प्रेमैव करोत्यसम्भवं
सम्भवपरम् । जगतां सर्वं रहस्यं प्रेमिकसकाशे चिरप्रकाशम् । भो
भावि-देशहितैषिणः ! यूयं भवत हृदयवन्तः प्रेमिकाः । अपि युष्माक-
मत्र बोधो जागरितो यन्न केवलं जनाः कोटिशोऽनाहरहेतोर्भ्रियन्ते ;
पुनरन्ये कोटिशोऽप्यर्धाहारहेतोर्मृतप्राया इति ? सत्यं किं यूयं जानीथ
यदज्ञानकृष्णमेधो निखिलभारतगगनं समाच्छाद्य विराजते ? अप्येतत्

सर्वं ज्ञात्वा यूयं व्याकुला जाताः ? अप्येतच्चिन्ताक्षिप्रा यूयं युष्माकं नाम-यशःश्री-पुत्र-सम्पत्त्यादिकं सर्वं—किमन्यन् शरीरमपि चिरायान्-स्रष्टुं समुद्यताः ? अपि युष्माकमीदृश्यनुभूतिः सत्यं जाता ? यदि तादृश्यवस्था सत्यं जाता, ततो जानीहि—देशहितैपणा-सोपान-राशेः प्रथमसोपानमात्रं यूयमारूढाः । वृथावाक्यैः समय-मयापयन्तः किमु कार्यपथमाविष्कृतवन्तो यूयम् ? लोकान् अभत्सयित्वा अपि यथार्थं साहाय्यं तेषां विधातुं समर्था यूयम् ? स्वदेशवासिनामिमां जीवन्मृतावस्थामपनोदयितुं तेषां घोरदुःखसमयेऽपि अपि यूयं समर्थास्तान् सान्त्वनावाक्यानि श्रावयितुम् ?

अत्रैव न कथायाः शेषः । श्रूयतामन्यदपि । अपि यूयं पर्वतप्रायान् विघ्नानतिक्रम्य कार्याणि कर्तुम् उद्युक्ताः ? यदि समग्रं जगत् तरवारि-हस्तं राजते युष्मद्विपक्षे दण्डायमानं, तथापि किं यूयं सत्यरूपेण युष्मभ्यं प्रतिभा-वस्तुनः अनुसरणे समर्था भविष्यथ ? किं युष्माकं तादृशं दार्ढ्यं वर्तते ?

यदि एतत् सर्वं युष्माकं विद्यते, तर्हि यूयं सर्व एवालौकिक-कर्म-सम्पादने समर्था भविष्यथ । आगामि-पञ्चाशद्वर्षाणि सेयं परमा जननी मातृभूमिर्युष्माकं भवत्वाराध्या देवी ; अन्याः प्रयोजनहीना देवता युष्माभिर्विस्मर्यन्ते चेत् न तत्र काचन क्षतिः । अन्या देवताः सर्वा निद्रामग्नाः । सेयमेका देवता जन्मभूमिः साम्प्रतं जागरिता । सर्वत्र राजन्ते तस्या हस्ताः, सर्वत्र तस्याः कर्णाः । सर्वं व्याप्य सा स्थिता । कथं यूयं प्रयोजनहीन-देवता-सन्धाने धाविता भवथ ? पुरतस्तव सा देवता तिष्ठति, किं तस्याः पूजा-सम्पादनेऽपारगा भवत ? यदेतानां देवतां पूजयितुं शक्यथ, तदा अन्यासां देवतानां पूजनेऽपि यूयं समर्था भविष्यथ ।” (१)

(१) स्थानान्तरे भाषणदान-प्रसङ्गेन स्वामिमहाराजः कम्बुकण्ठेन प्राह—“अहं जानामि किल यथा प्रत्येकं जनानां, तथा प्रत्येकं जातीनामपि जीवनस्य

उद्देश्य-विशेषो विद्यत एव । असावुद्देश्य-विशेष एव तस्य जीवनस्य केन्द्र-स्वरूपः तस्य जीवनसङ्गीतस्य प्रधानस्वरश्च । अन्ये स्वराः प्रधानस्वरेण सङ्गताः ऐक्यतानमुत्पादयन्ति । कस्यचन देशस्य जीवन-शक्ती राजनैतिकाधिकारे—यथा इंग्लण्ड-देशस्य । देशान्तरस्य पुनः कलाविद्यासमुन्नतौ । कलाविद्या-समुन्नतिरेव तस्य जीवनस्य केन्द्रस्वरूपा—स एव जातीय-जीवन-सङ्गीतस्य प्रधानः स्वरश्च ।

यदि काचन जातिस्तस्या जीवनीशक्तेर्बहुशताब्दीव्यापि-स्वाभाविक-परिणति-लब्धं विषयं परित्यज्य विषयान्तरं प्रति धावति, लभते च तस्मिन् कथञ्चित् साफल्यं—तथापि तस्या मृत्युरनिवार्य एव । एवमेव यूयं यदि धर्म-केन्द्रमविगण्य धर्मस्य जातीय-जीवनशक्तित्वमस्वीकुर्वाणा राजनीतिं समाज-नीतिमन्यां वा काञ्चन नीतिं तत्स्थले स्थापयेत तदा यूयं पूर्णविनाशमवाप्स्यथ ।

“भमायं सङ्कल्पः—प्राथम्येनास्मच्छास्त्र-भाण्डार-सञ्चितानि मठेष्वरण्येषु च गुप्तभावेन रक्षितानि कतिपयैरेव जनैः स्वायत्तीकृतानि धर्मरत्नानि बहिरानेतव्यानि । येषां करतलेषु स्थानान्तरेषु वा तानि संरक्षितानि, केवलं तत्तत्-स्थानेभ्यस्तेषां समुद्धरणेनैव न भवेदस्माकं कार्यसिद्धिः, परं ततोऽपि दुर्भेद्यपेटिका-रूपात् शत-शत-शताब्दी-सञ्चितात् संस्कृत-परिभाषा-शब्दसम्भार-रूपावरणात् तानि बहिरानेतव्यानि । स्वल्पाक्षरैर्विचित्रं चेत् इत्थं वक्तव्यम्—अहं तानि तत्त्व-रत्नानि साधारणजन-लभ्यानि कर्तुं वाञ्छामि । अहं वाञ्छामि तानि तत्त्वानि साधारणजनस्य—प्रत्येकं भारतवासिनां सम्पद्रूपेण राजन्तां—जानन्तु वा नवा प्रत्येकं भारतवासिनः संस्कृतम्” ।

“युष्माकं परिज्ञातं—“मातृ-देवो भव, पितृ-देवो भवे”ति अहं वदामि, “दरिद्र-देवो भव, मूर्ख-देवो भव” । अर्थात्—दरिद्र-मूर्ख-ज्ञानहीन-पीडिता भवन्तु युष्माकं देवताः । एतेषां सेवामेव परमधर्मं जानीत । ईश्वरान्वेषणाय कुत्र युष्माभिर्गन्तव्यम् ? अपि दरिद्र-दुःखि-दुर्बला न युष्माकम् ईश्वरप्रतिमाः ? प्राथम्येन कथं न तेषां सेवां कुरुथ ? गङ्गातीरे वसन्तः कथं कूपखननं कुरुथ ? प्रेम्णः सर्वशक्तिमत्तायां विश्वास-परायणा भवत ।”

इतः पूर्वमपि रामेश्वर मन्दिर-चत्वरे दण्डायमानः स्वामिमहाराजः कम्बुकण्ठेनोद्घोषयामास—“यत्र जीवस्तत्र शिवः” एतन्महामन्त्रानु-प्रेरणया नगराणां नारीणाञ्च सेवाकर्मणि उन्मुखीभावः खल्ववितथ-शिव-भक्तिः । केवलमासनग्रहणेन शिवस्याङ्गप्रत्यङ्ग-चक्षुः-कर्णनासिका-रूपसौन्दर्य-प्रशंसापूर्वकं स्तोत्रपाठैर्यः प्रतिमाविशेषसेवायामात्मानं नियुङ्क्ते, स नितान्तं भण्ड एव” ।

स्वामिमहोदयो भूयोऽप्युपदिदेश—“जाति-वर्णनिर्विशेषं सबल-दुर्बल-निरपेक्षं नर-नारी-बालक-बालिकाः सर्वा इयं शिक्षाऽवश्यमेव प्रापयितव्या यत् सबलदुर्बलोच्चनीचनिर्विशेषं सर्वेष्वेव आत्मा विराजते । सर्वे महान्तो भवितुमर्हन्ति, सर्वे साधवो भवितुमर्हन्ति ।”

प्रचलितां समाजव्यवस्थां चिन्ताधाराञ्च धिक्कृत्य स्वामिमहोदयः प्राह—“यूयं शून्ये विलीना भवत, पुनर्नवीनं भारतमभ्युदेतु । नवीनं भारतं समुदेतु कृपक-कुटीरं समाश्रित्य हलैः सुशोभितकरम् ; मत्स्यजीवि-माल्यकार-हरिजनानां स्थालीतः, क्षुद्र-वैपणिक-पण्यशालात-स्तथा च पथिपार्श्वगतानामग्निसंयोगेन खाद्यनिर्मातृणां चुङ्गीतः । तत् समायातु कारुशालातः, हट्टतो वा” ।

कलिकाता-नगर्यां स्वामिसंवर्धना ।

कलम्बो-नगरीतो माद्राजनगरपर्यन्तं सर्वत्र भाषणदानाभिनन्दन-ग्रहण-प्रत्युत्तर-दान-कथनोपकथनादराप्यायनोपभोगप्रभृतिभिः श्रान्त-क्लान्तस्य सन्नयासिमहाराजस्य शिष्या अनुरागिणश्च सर्वेऽमन्यन्त यन् माद्राजतः कलिकातापर्यन्तं बाष्पीय-शकटेन गमनं चरम-क्लान्तिकरं भविष्यति श्रीविवेकानन्दस्य । सुदीर्घोऽयं मार्गः ; पुनः सातिशयं श्रान्तश्च सः । ततो माद्राजतः समुद्रपथेन स्वामिमहोदयस्य कलिकाता-गमनमासीन्निर्धारितम् ।

बाष्पीय-जलयानेन स्वामिमहोदयो माद्राजतः कलिकातां

प्रागच्छत् । कलिकातावासिनस्तथा तदितर-वङ्गवासिनः सर्वे स्वामि-
महोदयाय अभिनन्दनज्ञापनार्थं समुत्कण्ठिता बभूवुः । दिवसगणन-
तत्पराणां तेषां होराऽपि दुरतिक्रमासीत्, का कथा दिनातिक्रमणस्य

तेषामयं परस्परालापोऽश्रूयत—

पुरा कान्त-श्रीको य इह कलिकाताख्य-नगरे
व्यतीयाय क्रीडारस-घनतया शैशव-वयः ।

किशोरः कैशोरीं विदधदपि लीलां बहुमुखीं
व्यतानीद्वानन्दं मधुमधुरकण्ठेन च नृणाम् ॥ १२६

स एवायं बालः कतिपयसमाभ्यः किल परं

विधायात्याश्चर्यां कृतिमतनुमन्यत्र विषये ।

प्रचार्यं स्वं धर्मं शम-दममयं साम्यमधुरं

समेतः पाश्चात्यादिह बहुमतो विश्वविजयी ॥ १३०



विश्वविजयि-सन्नग्रासि-समुचिताभिनन्दन-दानाय परम-शक्ति-
शालिनी कार्यकरी समितिरेकाऽसीद् विनिर्मिता । तस्याः
सभापतिरभूद् 'द्वारभाङ्गा' महाराजः । स्वामिमहोदयस्य बाष्पीय-जलयानं
खिदिरपुराञ्चले विश्रामं लेभे । अभ्यर्थनासमितेः सुव्यवस्थाफलेन
स्वामिमहोदयस्य खिदिरपुराञ्चलतः "शियालदह"-नामक-शकट-विराम-
स्थानपर्यन्तमागमनाय बाष्पीयशकटमेकमासीत् स्थिरीकृतम् । तत्रागत्य
स्वामिमहोदयो ददर्शापूर्वं दृश्यम्—यावद्दूरमवलोकयितुं शक्यते तावत्
अगणित-नरमुण्डानि चतुर्दिक्षु—नान्यत् किमपि । स्वामिमहोदयस्य
दर्शनमात्रेण लोकारण्यं जनसमुद्रो वा दुर्वारो बभूव । "श्रीरामकृष्ण-
जयः" "श्रीविवेकानन्दजयः" इत्यादिक-जयध्वनिकल्लोलैः स्फीततमो
बभूव पारहीनोऽनन्त-जनपारावारः—अभूतपूर्वं तद्दृश्यं यस्य कल्पनाऽपि
सम्यक्कृत्या कर्तुं न पार्यते । महता कष्टेन "इण्डियान् मिरार"-पत्रिका-
सम्पादक-नरेन्द्रनाथसेन-प्रमुखम् अभ्यर्थनासमितिसभ्यवृन्दं स्वामि-
महोदयसमीपमागत्य तस्माद्यभिनन्दनं विज्ञापयामास, तं पुष्प-
माल्यादिभिर्भूषितं च चकार ।

स्वामिमहोदयस्य कृते एकं “ल्यागडो”-शकटम् आसीत् सज्जितम् । सेभियार्दम्पतिभ्यां सह स्वामिमहाराजस्तस्मिन्नुपविवेश । नातिदूरं व्रजति तत्रभवति अभिनव-सन्यसासिनि वङ्गजनन्या असम-सुसन्ताने— परमोत्साहिनश्छात्रा अध्वान् विमोच्य स्वयं स्वामिमहोदयं शकट-रज्जुकर्षणेन वाग्वाजार-पशुपतिवसुमहोदय-धामपर्यन्तं निन्युः । तत्रासीदेतेषां महानानन्दः श्रद्धा-प्रीति-भक्तीनां चरमप्रकाशश्च ।

पशुपतिवसु-महोदयस्य वासभवते एव बभूव स्वामिमहोदयेन सह तस्य गुरुभ्रातृणां सन्दर्शनम् । अत्रासीत् स्वामिमहाराजस्यानन्द-परकाष्ठा—अननुमेय-सतीर्थत्वहेतोः । अपराह्णसमये स्वामिमहाराजो जगाम काशीपुरस्थ-गोपाललाल-शीलमहोदयस्य उद्यानं यत्र पाश्चात्य-शिष्य-शिष्याभिः सह स्वामिमहाराजस्य वासस्थानं स्थिरीकृतमासीत् ।

स्वामिमहोदयस्य कलिकातागमनस्य सप्ताहकालादनन्तरं कलिकाता-वासिनां पक्षतः सार-राधाकान्त-देववाहादुर-महोदयस्य शोभावाजार-स्थित-सुविस्तृत-प्रासाद-प्राङ्गणे राज-विनयकृष्ण-देववाहादुरस्याध्यक्षेणा-भिनन्दनसभाऽऽसीदाहूता । विशिष्टनागरिकाः, पण्डिताः, इंडरोप-वासिनः, विशेषेण महाविद्यालय-विद्यार्थिनो निर्दिष्टसमयात् प्रागेव समुपस्थिता गभीरोत्कण्ठया कालं निन्युः ।

स्वामिमहाराजस्य सभास्थल-प्रवेशमात्रं समवेत-जनतैकजनवत् ससम्मानं समुत्थाय जयध्वनिमुच्चारयामास । सभापति-राज-विनय-कृष्ण-वाहादुर-महोदयो रौप्याधारस्थितमभिनन्दनपत्रं स्वामिमहोदयाय ददौ । अभिनन्दनोत्तरमुखेण स्वामिमहोदय आवेगप्रकम्पितकण्ठेन यद्वभाषे, मन्त्रमुग्धजनतावक्षसि प्रतिवर्णं तज्जनयामासानन्दहिलोलम् । वङ्गवासिनस्तद्विषये प्रापुर्नवभारत-सङ्घटनामोघ-संकेतं, स्वदेशप्रेम-सञ्जीवनवाणीम्, अन्यर्थ-निर्देशममोघ-मन्त्रञ्च । (१)

१) परम-मधुरः खलु स्वामिमहोदयस्य वक्तृता-प्रारम्भांशः । उत्थायैव स्वामिमहोदयोऽवादीत्—

स्वामिमहोदयः प्राह—

“भद्रमहोदयाः ! भवन्तो मम हृदयस्य गभीरतम-तन्त्र्यामाघातं कृतवन्तः—मम गुरुदेवस्य, ममाचार्यस्य, मम जीवनादर्शस्य, ममेष्टस्य, मम प्राणदेवतायाः श्रीरामकृष्ण-परमहंसदेवस्य नामोच्चारणेन । यदि कायेन मनसा वाचा वा मया किमपि सत् कार्यमनुष्ठितं, यदि मन्मुखादीदृशं किमपि वाक्यं निर्गलितं यस्य फलेन कोऽपि जनः कश्चनोपकारं लब्धवान्—तत्र नास्ति मे गौरवं किमपि । तत् सर्वं खलु मम गुरुदेवस्य । किन्तु मम जिह्वा यदि कदापि अभिशाप-वर्षणं कृतवती, यदि मन्मुखात् कदाचन कस्यचनासूया-विद्वेषमूलकं वाक्यं निर्गलितं स्यात्, निश्चितं दोषोऽसौ ममैव । यत्-किञ्चिद्बलप्रदं जीवनप्रदं वा, सर्वं तत् तस्य शक्तेर्लीलाङ्गीभूतं, तत् तस्य वाणी वा तत् स स्वयमेव । बन्धवः ! सत्यं, जगद्दद्यापि तस्य नरवरस्य समुचितं परिचयं न जानाति । जगदितिहासशास्त्रे शतशत-पुरुष-चरित्राण्यस्माभिः पठन्ते । साम्प्रतं वयं यादृश-जीवनचरितानि तेषां लभामहे, तानि शतशत-शताब्दीमित-समयाभ्यन्तरे शिष्य-

सम्बन्धं जगतो जिहासति जनः सत्यं स्वमुक्तीच्छया

दूरादूरतरं प्रयाति च सुत-स्त्री-तात-मात्रादितः ।

स्त्रीयां सप्त-वितस्तितामपि पुनर्विस्मर्तुमेवेहते

तत्राप्येष शृणोति कश्चन कलं प्रोद्भूतमन्तस्तलात् ॥

स च कलः “जननी जन्मभूमिश्च स्वर्गादपि गरीयसी” इति । भूयोऽपि कलिकातानिवासिनः संबोध्य स प्राह—

संन्यासि-साधु-विधया भवतां समीपे

धर्मप्रचारकतया न च वाऽऽगतोऽस्मि ।

नूनं पुराणदिन-नागरिकात्मनाऽहं

प्रागां विवक्षुरिह काश्चन मर्मवाणीम् ॥

प्रशिष्य-परिवर्तन-परिवर्धनपुष्टानीति परिज्ञाय । सहस्र-सहस्र-वर्षाणि यावत् तानि महापुरुषजीवनचरितानि घर्षण-परिष्करण-साहायकेन मसृणीकृतानि ; तथापि—यन्महापुरुषजीवनं मया स्वचक्षुर्भ्यां दृष्टं, यस्य च्छायायामहं न्यवसं, यस्य पादतलोपविष्टोऽहं शिक्षां लब्धवान्, तस्य श्रीरामकृष्ण-परमहंसदेवस्य जीवनं यादृश-मुज्ज्वलं महिमान्वितं वा--नान्यत् किमपि चरित्रं तादृशमित्यहं ध्रुवं मन्ये” (१) ।

१) ततो भाषणेऽस्मिन् ‘अभी’-मन्त्रेण सर्वान् प्रोद्बोध्योवाच—“उत्तिष्ठत, जाग्रत, प्राप्य वरान् निबोधत” (कठोपनिषत् १।३।१४)—अर्थात् यत्काल-पर्यन्तं युष्माकमभीप्सितं वस्तु न लब्धं भवेत्, तावत्कालपर्यन्तं तत्ताभाय निरन्तरं चरत इति श्रुतिवाक्यनिष्कर्षः” ।

अथ कलिकातावासिनो युवकान् संबोध्य स्वामिभट्टोदयः प्राह—“कलिकातावासिनो युवकाः ! सर्वदा कर्मपथे चलत । यतः शुभमुद्भूतं समागतम् । साम्प्रतमस्माकं सर्वविषयक-सुयोगावसरः समायाति । साहसमवलम्ब्य, भयं मा कुरुत ; अस्माकं शास्त्रं भगवन्तम् एव केवलम् “अभीः” पदेन परामृशति ।

अभीः--वयं सर्वथा भवामो निर्भीकाः । ततो वयं कार्यसिद्धिमवाप्स्यामः । “उत्तिष्ठत जाग्रत”--यतो युष्माकं मातृभूमिर्महावलिं प्रार्थयते । युवकैरिदं महत् कार्यं संपादयिष्यते । युवभिर्द्रष्टैर्बलिष्ठैर्मैधाविभिः सर्वं गुरु कर्तव्यं संपादयिष्यते । कलिकातानगर्यामीदृश-युवकानां शतसहस्राणि राजन्ते । युष्माभिरुक्तं मया किमपि कर्म कृतम् इति । यदि तत् सत्यं, तर्हि युष्माभिरेतदप्यवश्यं स्मर्तव्यं यदहमप्येकदा कलिकाता-नगरीसरणिषु नगण्य-वालक इव क्रीडितवान् । यद्यहं किञ्चित् कृतवान्, निश्चितं यूयमितोऽपि समभ्यधिकं किमपि कर्तुं प्रभवेत् । “उत्तिष्ठत, जाग्रत,” जगद्गुष्मानाह्वयति । भारतस्यान्यस्थलेषु राजते बुद्धिबलं धनबलञ्च ; केवलमस्माकं जन्मभूमौ उत्-

उपसंहरन् स्वामिमहोदयः प्राह—“वङ्गीय-युवकस्कन्धोपरि समर्पितोऽतिमहान् गुरुभारः । इतोऽधिको गुरुभारो न कदाचन कस्यापि देशस्य युवकदलोपरि समपतत् । अहमतीते षड्वर्षाणि यावत् निखिल-भारतवर्षस्य सर्वत्र पर्यभ्रमम्, तेन संस्कारोऽयं मम हृदो जातो यद्वङ्गीय-युवक-माध्यमेन प्रकाशमेप्यति या चिन्ताधारा, सा भारतवर्षं तसप्राध्यात्मिकाधिकारे पुनः-प्रतिष्ठितं करिष्यति । निश्चितं वदामि, हृदयवदुत्साहिवङ्गीय-युवकेषु राजन्ते राजिष्यन्ते च शतशतवीराः, ये अस्माकं पूर्व-पुरुषैः प्रचारितानि सनातनाध्यात्मिक-सत्यानि संप्रचार्य जगतः प्रान्तात् प्रान्तान्तरं भ्रमिष्यन्ति—तथा सुमेहतः कुमेरुपर्यन्तं च । युष्माकं पुरत एव राजते कर्तव्यमेतन्महत् । अत एव भूयोऽपि युष्मान्—“उत्तिष्ठत जाग्रत प्राप्य वरान् निबोधत” इति महतीं वार्णीं स्मारयित्वा मम वक्तव्यं समापयामि । भयं मा कुरुत, यतो मनुष्यजातेरितिहासाद्वयं जानीमहे—याः काश्चन शक्तयः प्रकाश-मितास्ताः सर्वाः साधारणजनेभ्य एव । एतदपि सत्यं—यत् किञ्चिज् जगति संघटितं, तस्य पुनरावृत्तिर्भविष्यत्येव । कस्मा-च्चन मा बिभीत । यूयमद्भुतानि कार्याणि किल संपादयिष्यथ । यस्मिन् क्षणे युष्माकं हृदये भयसञ्चारो भविष्यति, तस्मिन् क्षणे एव यूयं शक्तिहीना भविष्यथ । भयमेव जगति सर्वदुःखानां मूलकारणम् ; भयमेव समधिकतम-कुसंस्कारः ; निर्भीकस्य मुहूर्तेन स्वर्गोऽपि आविर्भवति । अत एव—‘उत्तिष्ठत जाग्रत प्राप्य वरान् निबोधत’ ।

स्वामिमहोदयस्य कलिकातागमनात् परं कतिपयदिवसानन्तरं परम-हंसदेवस्य जन्मोत्सवदिवस उद्घापनीय आसीत् । दक्षिणेश्वर-साहायिरवश्यमेव प्रज्वलनीयः । अत एव भोः कलिकातानिवासिनो युवकाः ! हृदयेषूत्साहामि प्रज्वल्य जागरिता भवत ।

भवतारिणी-मन्दिरमेव उत्सवस्थानरूपेण निर्वाचितमभूत् । निर्धारित-
दिने स्वामिमहाराजः पाश्चात्यशिष्यशिष्याभिः सह तत्र समुपस्थितो
बभूव । समागता विपुलजनता वीरसंन्यासि-दर्शनार्थं बभूव चञ्चला ।

दीर्घकालादनन्तरं श्रीपरसहस्रदेव-भक्तजनान् वीक्ष्य स्वामिमहोदयः
परमाह्लादितो बभूव । उत्सवान्तं हर्षयुक्तेन मनसा स प्रत्यागच्छद्
आलमबाजारमठम् । इतः कतिपय-दिवसेभ्यः पश्चात् कलिकाता-
वास्तव्य-जनगण-पक्षतः स्वामिमहोदयायान्यदप्यभिन्दनपत्रमासीदत्तम् ।
स्थानमस्य कृत्यस्य निर्णीतम् 'शरथियेटार'-भवनम् । तत्राभिनन्दनस्य
प्रत्युत्तर-प्रसङ्गेन स्वामिमहोदयः "सर्वावयव-वेदान्त"शीर्षकं भाषणं
ददौ । सनातनधर्म-माहात्म्यविषये स्वामिमहोदयः प्राह—"यदि
हिन्दुधर्मस्य पुनरुद्धारः करणीयः स्यात्, तदाऽवश्यमेव हिन्दुधर्मो
वेदान्तधर्मभित्तिकः कर्तव्यः । भारतीयजनजीवनस्य सर्वविधप्रगतेरुन्नतेश्च
भित्तिरूपेण राजिष्यते वेदान्तशास्त्रम्" ।

श्रीश्रीरामकृष्णसङ्घ-(मिशन)-प्रतिष्ठा

यस्य युगधर्मस्योद्गाता स्वामिमहाराजस्तस्य सारकथा त्यागः, सेवा,
मानवप्रेम च । नूनम् अध्यात्मजीवनं तत्रादर्शीभूतम् । किन्तु तत्
किल फल्गुस्रोत इवान्तर्वहमानं स्यात् । साधारण-संन्यासिन आदर्शः
खलु ध्यानतपस्या-साधनवलेन स्वीयमोक्षः । स्वामिमहोदयमतेन स तु
केवलं स्वार्थपरताया नामान्तरमेव ।

ततः स्वामिमहाराजो गुरुभ्रातृन् सर्वान् सङ्गबद्धान् कृत्वा मानव-
कल्याणसमर्पितसर्वशक्तीन् कर्तुं यतते स्म । यद्यपि संन्यासिवृन्दं तस्य
प्रियतम-नेतारं श्रीस्वामिविवेकानन्दं परमश्रद्धार्हममन्यत, तथापि
रूपान्तरितादर्शस्यास्य ग्रहणे तेषां केचन बभूवुः सन्देहपरायणाः ।
श्रीविवेकानन्दस्तु तुरधार-युक्तिसाहायकेन सदार्ढ्यं तान् स्वमतानु-
गान् कर्तुं नितरामयतत । तेनोक्तं यदि रामकृष्णशिष्या युगधर्म-
प्रचारव्रतिनो न भवेयुः, श्रीठक्कुरस्यागमनोद्देश्यमपि तर्हि भवेद्

विफलम्। “यत्र जीवस्तत्र शिव” इति मन्त्रबलप्रयोगेण भूम्नः पूजा-
योजनमवश्यमेव करणीयम्। नवभारतस्योद्बोधनाय ईदृश एकः संन्यासि-
सम्प्रदायोऽवश्यमेव संघटनीयः, यः सम्प्रदायो नर-नारायण-सेवानियुक्तो
मुक्तेः कामनां परित्यज्य सति प्रयोजने, नरकगमनायापि सुसज्जो
भवेत्। श्रीठक्कुर-परमहंसदेवोऽधततार ‘बहुजनसुखाय बहुजनहिताय’
च। असावेव युगधर्मः।

गुरुभ्रातरः स्वामिमहोदयस्य निर्देशमिमं श्रीठक्कुरस्यादेशमिव
मन्यमानास्तन्निर्दिष्टेन पथा सानन्दं चलितुमारेभिरे। दाक्षिणात्ये
धर्मप्रचाराय श्रीरामकृष्णानन्दः संप्रेषित आसीत्। प्रबलोत्साह-
भरेण स्वाम्यखण्डानन्द-महोदयो मुर्शिदाबादाञ्चले तत्कालागतेन
दुर्मित्तेण पीडितानां नरनारीणां हिताय सेवा-यज्ञमारभत। चतु-
र्दिक्षु विनिर्मितानि धीरं सुस्थिरं त्यागपताकाशिरस्कानि सेवा-
केन्द्राणि। स्वामिमहोदयः परमानन्देन तदा वदति स्म—“आत्मनो
मोक्षार्थं जगद्धिताय च” अस्माकं खलु जन्म। सर्वे यूयं समुप-
विष्टाः किं कुरुथ ? स्वयं जागरिताः परानपि कुरुत जागरितान्।
नरजन्म सार्थकीकर्तुं सेवाधर्मेण कालं यापयत। ‘उत्तिष्ठत, जाग्रत,
प्राप्य बरान् निबोधत’।

युगधर्मप्रचाराय १८६७ ख्रीष्टाब्दीय-मे-मासस्य प्रथमे दिवसे वाग्-
बाजारस्थ-बलराम-बसु-महोदयस्य भवने स्वामिमहोदयो भक्तवृन्दं सङ्घ-
बद्धं कर्तुं रचितानां स्वपरिकल्पनां समवेतसंन्यासिगृहिभक्तसमन्नां
संप्रकटयामास। भक्तगणमुद्दिश्य स्वामिमहाराजः प्राह—“विभिन्न-
देश-परिभ्रमण-फलेन ममेयं धारणा दृढीभूता यत् सङ्घं विना महाकार्य-
सम्पादनं न संघटते।

वाचां गुरोरमृतसार-सहोदराणां

व्याप्तिभवेज्जगति येन हि तापदग्धे।

येनार्त-मानव-शिवश्च सुसेवितः स्यात्

स्थाप्योऽत्र कश्चन मठो नचिरात् तदर्थम् ॥ १३१

कार्यान्तरेष्विव परं मतभेद-वात्या
लब्धास्पदेह कुरुतेऽखिलमाकुलं मे ।

अस्माभिरत्र भवितव्यमशेष-धैर्यैः

कार्यं यथा न खलु लेशतया विनश्येत् ॥ १३२

किन्तु अस्मद्देशे प्राथम्यादेव बहु-सम्मतिक्रमेण ('भोट'-
ग्रहणपूर्वकं) कार्यपरिचालन-पद्धति-प्रवर्तनं न सम्भवपरम् । अतः
पश्चाद् यदा शिक्षाविस्तारफलेन साधारण-जनाः समधिकसहृदया
भविष्यन्ति, यदा स्वतन्त्रमतानुसारेण कार्याणि कर्तुं शक्नुयन्ति—कूप-
मण्डूकतां विहाय सामग्रिक-चिन्ताव्यापारे समर्था भविष्यन्ति, तदैव
साधारणतन्त्रतया सङ्घकार्यं परिचालितं भविष्यति । अतः सङ्घस्यास्य
परिचालकपरिपद् एका स्यादेव । सर्व एव तस्या मतमनुसरेयुः ।
कालेन सर्वेषां मतानुयायि कार्यं प्रचरिष्यति ।

“यस्य नाम्ना वयं संन्यासिरूपेण प्रचरामः, यस्याश्रयेण भवन्तः
संसारश्रम-कर्मक्षेत्रेषु राजन्ते, यस्य महातिरोधानाद् विंशति-वत्सरा-
भ्यन्तरे प्राच्ये जगति तथा च प्रतीच्ये यस्य पुण्यनाम्नोऽद्भुत-जीवनस्य च
आश्चर्यः प्रसारः संघटितः, सङ्घोऽयं तस्य नाम्नैव प्रतिष्ठितो भविष्यति ।
वयं प्रभोर्दास्ताः । भवन्तः कार्येऽस्मिन् सहाया भवन्तु ।”

गिरिशचन्द्र-प्रमुखा भक्तास्तत्रोपस्थिताः प्रस्तावमिमं सर्वान्तःकरणे-
नानुमोदन्ते स्म । ततः संघस्यास्य नामकरणं बभूव “रामकृष्णप्रचारो”-
ऽथवा “रामकृष्ण-मिशन” इति ।

अस्य सङ्घस्योद्देश्यं खलु—मानवहितार्थं श्रीश्रीरामकृष्णो यानि
धर्ममतानि प्रचारितवान्, यानि च तत्त्वानि तस्य स्वीयजीवने प्रकटी-
भूतानि, तेषां धर्ममतानां तत्त्वानाञ्च मानवानां दैहिक-मानसिकाध्या-
त्मिकोन्नतये प्रयोगाय सहायताकरणम् ।

जगति यावन्ति धर्ममतानि विद्यन्ते तान्येकाखण्ड-सनातन-धर्मस्या-

ङ्गीभूतानीत्येवं मन्यमानानां सर्वधर्मावलम्बिनां मध्ये भ्रातृभावस्थापनाय श्रीरामकृष्णपरमहंसदेवेन यानि कार्याणि कृतानि, तेषामवतारणं परिचालनं चास्य श्रीरामकृष्णसङ्घस्य व्रतम् ।

साधारणजनेभ्यो जागतिक-पारमार्थिक-कल्याणविधायक-विज्ञान-धर्मशिक्षादानं, शिल्पकलाप्रभृतीनामुन्नतिसाधनं, वेदान्तो धर्मभावान्तराणि च यथा श्रीरामकृष्णजीवने संप्रकटितानि जनसमाजे तेषां प्रवर्तनञ्चैकान्ततः काम्यमिति हेतोः विचक्षणतम-कर्मिणां संग्रहस्तेषां शिक्षादानञ्चास्य कर्तव्यान्तरम् ।

भारतवर्षस्य प्रतिनगरं प्रचारकार्ये आत्मनियोगं कर्तुमिच्छतां गृहस्थानां सन्न्यासिनाञ्च शिक्षार्थमाश्रमस्थापनम् । पुनरपि भारता-द्वहिः सङ्घादर्श-पताकावाहि-कर्मिप्रेरणं, वेदान्तवार्ता-प्रचाराय नव-नव-केन्द्र-संस्थापनञ्च ।

यः खलु श्रीरामकृष्णसङ्घादर्शं प्रति श्रद्धालुरुल्लिखितोद्देश्य-समूहं प्रति सहानुभूतिसम्पन्नो वा—सोऽस्य सङ्घस्य सभ्यो भवितुमर्हति ।

अस्य सङ्घस्य प्रथम-सभापतिरासीत् स्वामिमहोदयः । स्वामि-ब्रह्मानन्दो निर्वाचितो बभूव कलिकाताकेन्द्र-सभापतिः, स्वामियोगा-नन्दश्च सहकारिसभापतिः । वर्षत्रय-पर्यन्तमस्य सङ्घस्य कर्मसमितेः सर्वांग्यधिवेशनानि प्रतिरविवासरं बलरामवसु-महोदयस्यालय एवानु-ष्ठितानि बभूवुः ।

रामकृष्ण-सङ्घ-स्थापनानन्तरं केचन रामकृष्णभक्ताः श्रीस्वामिमहो-दयस्य कार्यावलीं श्रीरामकृष्णभाव-शिक्षा-विरोधिनीममन्यन्त । एकदा कश्चन गुरुभ्राता संन्यासी (स्वामियोगानन्दः) सहसा श्रीस्वामिमहो-दयमवदत् त्वत्प्रचारितादर्शेन सह श्रीरामकृष्ण-प्रदत्तशिक्षाया नास्ते किञ्चित् सामञ्जस्यम् । स पुनः प्राह—योगतपोध्यानावलम्बनं संन्यासजीवनस्य काम्यं, भगवत्प्राप्तिश्चैकमेव लक्ष्यम् । भक्तिमार्गीय-साधन-माध्यमेन मुक्तिपथे विचरणं संन्यास-जीवनस्य

महाव्रतमिति । स्वामिविवेकानन्दस्तत्तत् सरोपं प्राह—“श्रीरामकृष्ण-
विषये किं त्वं जानासि ? रे मूढ, शृणु—

त्यक्त्वा क्षेत्रं सरस-हृदयं भक्तिसञ्चार-पूतं

ज्ञानोत्पत्तिर्न भवति मरौ मानसे भक्तिमूढे ।

भक्तिः क्लैव्यं घटयति पुनः कर्मणा चेद् विहीने-

त्येवं मत्वा विमलमतिभिर्भाव्यमुद्योगवद्भिः ॥ १३३

श्रीरामकृष्णस्त्वया यथा बुद्धस्तद्वत् कथं स प्रचारणीयः स्यात् ?
अलमत्र तवाभिनिवेशेन । तव रामकृष्णाय भक्तिनिवेदनैर्मम किं
प्रयोजनम् ? श्रुतिवाक्यैर्वा मे किम् ? तमोलिप्तान् गाढसुप्तान् मम
देशवासिनः प्रोद्बोधयितुं शक्त्यां चेत् वारं वारं कोटिवारं यास्यामि
घोर-रौरवमहम् । देशवासिनो मे जागरिता भवन्तु ; सुप्रतिष्ठा भवन्तु ,
भवन्तु च ते कर्मयोगिनः । श्रीरामकृष्णस्य शिष्योऽहं न वा, तेन तव
किं प्रयोजनम् ? यो मम कार्यपद्धतिमनुसरेत् तमहमनुयामि ।
स्वसुक्तिं विहाय परमुक्तिविधानाय यो यतेत तस्यानुगामी सर्वथाहं
नान्यस्य कस्यचनेति ध्रुवं जानीहि ।

श्रीगुरुदेवस्यास्माकं भावा अनन्ताः, पन्थानोऽप्यनन्ताः । ब्रह्मणापि
न ज्ञातुं शक्यमस्माकं श्रीठक्कुरस्य भावानामित्यत्वमीदृक्त्वञ्च ।
यद्येतादृशः स मां तस्य यन्त्ररूपेण स्वीकृतवान्, तर्हि तत्रात्मसमर्पणं
विना किं मया करणीयं स्यात् ? श्रीरामकृष्णस्य दासोऽहम् । यो
गुरुभारस्तेन स्वयं मम स्कन्धोपरि न्यस्तः यावत्कालपर्यन्तं तद्भार-
वहनकार्यं न समाप्तिमियात्, तावत्पर्यन्तं न स भगवान् मह्यं विश्राम-
लाभानुकम्पां करिष्यति ।”

अनेन स्वामिमहोदयस्य वाक्यप्रपञ्चेनान्येषां संशयपराणामपि
चेतांसि विमलीबभूवुः ।

स्वामिमहोदयस्योत्तर-भारत-परिभ्रमणम्

रामकृष्णसङ्घ-प्रतिष्ठानन्तरं स्वामिमहोदयोऽभ्यधिकास्वस्थतामभजत ।

ततो गुरुभ्रातरस्तमालमोडाप्रेषणाय बद्धपरिकरा बभूवुः । कर्मव्यपदेशेन स्वामिमहोदयः स्वकर्मक्षेत्रेऽवस्थातुं यतते स्म ; किन्तु चिकित्सकान् परामर्शक्रमेण तस्य बहिर्गमनमावश्यकमिति हेतोः शिष्यैर्गुरु-भ्रातृभिश्च सह स्वामिमहोदयः १८६७ ख्रीष्टाब्दीय-मे-मासस्य एकादशे दिवसे आलमोडाभिमुखं प्रतस्थे ।

स्वामिमहोदयस्य संवर्धनार्थं पण्डित-जओलादत्त-योशी-महोदयस्य नेतृत्वेन संघटितासीत् काचनाभ्यर्थना-समितिः । स्वामिमहोदयस्या-गमनानन्तरमभ्यर्थनासमिति-सभ्यवृन्दं तस्मै स्वागतसम्प्रापणं विज्ञापयामास । उत्सुकजनसहस्राणामानन्दं विवर्ध्याश्चारोहणेन स्वामिमहोदयः पुरीं प्रविवेश । हिमालयस्य गम्भीर-मनोहर-परिवेश-माधुर्येण प्रत्यर्पितेवासीत् स्वामिमहोदयस्य स्वास्थ्यश्रीः । अत्रापि धर्मपिपासुभिर्जनैः सह धर्मालोचनेन बहुलः समयः स्वामिमहोदयेन व्ययित आसीत् । पुनः प्रत्यहं स्वामिमहोदयेन प्राप्तानि प्राच्यपाश्चात्ययोः प्रतिविभागतो-ऽप्यनुरोधपत्रशतानि । अस्मात् कालात् १८६८ ख्रीष्टाब्दीय-जानुवारी-मासपर्यन्तं स्वामिमहोदयो वात्या-वेगेनेवोत्तर-भारतस्य विभिन्नस्थानानि परिवभ्राम । सर्वत्र श्रीगुरोर्वाणीं प्रचारयामास च । पाञ्जव-काश्मीर-खेतडी-योधपुर-प्रभृति-स्थानेषु सहस्र-सहस्र-जनास्तस्य वज्रदत्तवाणी-श्रवणार्थमधीराकुलाग्रहेण समुपस्थिता बभूवुः । न केवलं राजन्यवर्गस्य परन्तु साधारणजनस्यापि निकटसंस्पर्शं संलभ्य सर्वस्तरीय-जनेषु देशसमस्यानिराकरण-सम्पर्कि-मतानि स्वामिमहोदयः प्रचारयामास ।

तस्यास्मिन्नैतिहासिक-परिभ्रमणकाले स सनातन-भारतवर्षस्य पूर्व-गौरवकथां तारस्वरेण समुद्घोषयामास । स्वामिमहोदयः सर्वान् ज्ञापयामास यद्भारतवर्षादेव पूर्वेषु युगेषु आध्यात्मजीवन-भावतरङ्गा दिग्-दिगन्तान् विप्लावयामासुर्धरित्र्याः । पिथागोरास्-सक्रेटिस्-प्लेटो-दार्शनिक-चिन्ताधारासु स्पेनजार्मानी-प्रभृति-योरोपीय-विभिन्नराष्ट्राणां सांस्कृतिकजीवनेतिहासेषु च तेषां तरङ्गाणां दीप्तस्वाक्षरमद्यापि परि-

दृश्यते । तथा सोपेनहाओयार्-क्यान्ट्-स्याक्समुलार्-पल्डयसेन्-
प्रभृत्याधुनिकयुग-प्रख्यातानामियोगोपीय-चिन्तानायकानां चिन्ताधारासु
भारतीयचिन्ताप्रभावः सुप्रकट इति स्वामिमहोदयः समुद्घोषयत् । दृढ-
कण्ठं स पुनरप्युवाच यन् मृतकल्पमानवसमाज-संजीवनाय याऽमृतवाणी
एकान्तापेक्षिता, सा संलभ्या केवलं भारत एव ।

स्वामिमहोदय उत्तरभारतस्य सर्वत्र जनान् प्रत्याययितुं यतते स्म
यद् युगयुगान्तरेषु वेदोपनिषद्गीता-प्रभृति-शास्त्रग्रन्थैर्यां शाश्वतवाणीं
प्राचीनर्षयः प्रचारयामासुः वस्तुतः सैव भारतीय-जीवनस्य केवला-
भित्तिः । द्विधाहीनकण्ठेन देशवासिनः सावधानान् कृत्वा स्वामि-
महोदयो वभाषे यत् कुसंस्कार-कदाचार-परिपूर्ण-धर्मजीवनानुसरणेन
भारतीय-जनानां मुक्तिर्न कदापि भविष्यति । यावत्कालपर्यन्तं
भारतवासिनः सर्वे चारित्र्यपावित्र्ययुताः साहसशक्त्यात्म-विश्वास-
परिपूर्णा न जायन्ते, तावत्कालपर्यन्तं जातीयविमुक्तिः सुदूरपराहतैव ।

अस्मिन् परिभ्रमणकाले स्वामिमहाराजः काश्मीरमहाराजस्या-
मन्त्रणक्रमेण काश्मीरं ययौ । अत्रापि श्रीविवेकानन्दः कतिपयासु
जनसभासु जातीयोन्नति-विषयकालोचनानि कृतवान् । काश्मीर-
सर्वकारस्योच्चपदस्थः कर्मचारी महेशचन्द्र-भट्टाचार्य-महाशयः स्वामि-
महोदयस्य घनिष्ठस्पर्शं प्राप । स्वामिमहाराजः काश्मीरे मठ-संस्था-
पनायेयेष । लाहोरेऽवस्थानसमये लाहोर-महाविद्यालयस्य गणिता-
ध्यापकेन तीर्थराम-गोस्वामिना स्वामिमहोदयस्य साक्षात्कारः समजनि ।
तस्य प्रयत्नक्रमेण स्वामिमहाराजः लाहोर-महाविद्यालय-च्छात्रगोष्ठ्यां
भाषणं ददौ । अध्यापक-महोदय उच्छ्वसितानन्देन स्वामिमहोदयाय
सुवर्ण-घटिकायन्त्रमेकं ददौ । स्वामिमहाराजस्तद् गृहीत्वा तत्क्षणा-
त्तीर्थरामस्य वस्त्रावरणकोषे संरक्ष्य प्राह—“बन्धो ! त्वया सहैतत्
स्थास्यति ; किन्तु व्यवहारो भविष्यति ममैव ।” अत्यल्पकालमध्ये
तीर्थरामो गृहं परित्यज्य रामतीर्थनाम्ना सुपरिचितो बभूव ।

काश्मीरं भ्रमिन्वा(१) स्वामिमहाराजो जगाम लाहोर-नगरम् । (२) लाहोर-नगरे स्वामिमहोदयस्य बाल्यबन्धुना मत्तिलालवसु-महोदयेन (३) सह साक्षात्कारोऽभूत् । बाल्ये वयसि एतौ द्वौ समे व्यायामागारे शारीरचर्चार्तौ बभूवुः । अद्य विश्वविजयिनं बाल्यबन्धुं दृष्ट्वा तस्य भावनाऽजायत कीदृशोपायेन स्वामिमहोदयस्तेनाभ्यर्थनीय इति । परम-सङ्कोचभाग् मत्तिबाबुः प्राह—“भ्रातः ! केन नाम्ना त्वामाह्वयामि ?” स्वामिमहोदयः परम-स्नेहार्द्रकण्ठेन प्राह—“भ्रातर्मते ! अपि त्व-मुन्मत्तोऽसि ? कोऽहं भो नवीनोऽस्मि जातः ? अहं यथा स नरेन्द्र-स्तथा त्वमपि स एव मतिः ।” स्वामिमहाराजस्यामृतभाषणेन मत्तिलाल-महोदयस्य सर्वसङ्कोचो दूरमयासीत् (४) ।

विश्ववरेण्यः स्वामिविवेकानन्दस्तस्य विश्वव्यापि-प्रतिपत्ति-सत्त्वेऽपि क्षोदिष्ठमपि भक्तमनुगामिनं वा न विसस्मार । आलोयार-वास-समये एकदा अभिनन्दनदानरत-विशिष्ट-जनगण-परिवृतः स्वामी दूरे दण्डाय-मानं तस्य दीनहीन-शिष्यमेकमपश्यत् । नामासीत्तस्य रामस्नेहीति ।

१) काश्मीर-राजधानी-श्रीनगरे स्वामिमहोदयः प्रधानविचारपति-ऋषिवर-मुखोपाध्याय-महाशयस्य भवने आतिथ्यं स्वीचकार । अत्रापि बहवः काश्मीर-निवासि-पण्डितास्तेन सह नित्यं शास्त्रचर्चां चक्रुः ।

२) अत्र बहवो गण्य-मान्यजनाः स्वामिसंकाशे गुप्तभावेन ध्यानधारणा-तपस्यादिषु शिक्षां लेभिरे । पुनर्लाहोर-नगरे शिख-सम्प्रदायस्य “शुद्धिसभा”-कार्यैर्दिकं दृष्ट्वा स्वामिमहोदयः परमं हर्षमवाप ।

३) मत्तिलाल-वसुः—“ग्रेट्-इण्डियान्सार्कास्” इति संस्थायाः स्वत्वाधिकारी ।

४) लाहोर-नगरात् स्वामिमहाराजो भग्नस्वास्थ्यो देरादुनस्थानमगमत् ।

अत्र स्वामिमहाराजः शिष्यान् रामानुजकृतं ब्रह्मसूत्रभाष्यं पाठयामास ।

संस्कृत-भाषायामशेष-पारदर्शी स्वामी श्रीअच्युतानन्द-महाराजः स्वामि-महाराजेच्छया सांख्यदर्शनं पाठयामास ।

भटिति स्वामिमहाराजस्तं जनसमागमं परित्यज्य, अभ्यर्थनां पूर्णतया विस्मृत्य-चापार-स्नेहेन तं शिष्यमन्तिकं आह्वयामास, चिरान्तरङ्ग इव तेन सह कथोपकथनसारेभे च । एतेन स्वामिमहाराजस्य शिष्यप्रीतिर्वाल-सुलभ-सारल्यं च सूच्यते ।

विलायतगमनात् प्राग् आलोयारागतेन स्वामिमहोदयेन कस्याश्चन भक्तिप्राणाया नार्या अतिथिसत्कारः परिगृहीत आसौत् । साम्प्रतं तत्र पुनरागतस्य तस्य सा स्मृतिर्नासीद्विलुप्ता । एकदा सशिष्यः स्वामिमहाराजः स्वयं याचमानस्तस्या आतिथ्यं पुनर्जग्राह । सा नारी प्राह—“दरिद्राऽहं, इच्छावत्यपि कुत्राहं त्वद्योग्यं मिष्टद्रव्यं प्राप्तुयां तात ?” स्वामिमहोदयः प्राह, “मातः ! मिष्टद्रव्यैः किं प्रयोजनम् ? तन्निर्मित-“चापाटि”—खण्डवन् मिष्टं खाद्यं नाहं भूतले कदाप्यास्वादितवान् ।”

आलोयारराज्यतः स्वामिमहाराजो (१) जयपुरमतिक्रम्य खेाड़ों जगाम (२) । खेतड़ीमहाराजो गुरुं पोडशोचारैः पूजयामास, ददौ चातुलनीयमभिनन्दनम् । (३) निरन्तर-वक्तृतादानादिहेतोः स्वामि-

१) जयपुरस्थ-खेतड़ीमहाराजभवने स्वामिमहाराजः कथाप्रसङ्गेन प्राह—“अवस्था पूज्यते राजन् न शरीरं शरीरिणाम्” ।

२) जयपुरतः पञ्चत्रिंशत्क्रोश-दूरवर्ति राज्यम् । अत्र नटकृष्णः प्राणान् पणान् कृत्वा स्वामिमहाराजं तस्य शिष्यांश्च तोषयामास ।

३) डिसेम्बर-मासस्यैकादशदिवसे स्थानीय-विद्यालये पारितोषिक-वितरणोत्सवे भाषणमुखेन स्वामिमहोदयः प्राह—प्राच्यस्य शिक्षाविषयस्यागः, प्रतीच्यस्य पुनर्भोगः । शिक्षाया वास्तविकोऽर्थः—मानुषान्तर्निहित-देवत्वस्य विकाश-सम्पादनम् ।

खेतड़ीपरित्यागकाले त्रिंशत्सहस्रमुद्राः स्वामिमहोदयाय ददौ खेतड़ीराजः, स्वामिमहाराजश्च ताः स्वामिसदानन्दाय स्वामि-सच्चिदानन्दाय च संप्रेषयामास ।

महाराजः पुनरपि श्रान्तो जातः। तथापि (१) कियेणगड-आजमीढ-योधपुर-प्रभृतिस्थानानि (२) भ्रमित्वा इन्दोरान्तर्गत(३)-खाण्डोयात एव कलिकातां प्रत्याजगाम—१८६८ ख्रीष्टाब्दस्य जानुयारी-मासस्य मध्यभागे ।❀

१) जयपुर-परित्यागकाले स्वामिमहोदयो ब्रह्मचारि-कृष्णलालं विना अन्यान् सर्वान् शिष्यान् वेलुङ्ग-मठं संप्रेषयामास ।

२) योधपुरे स्वामिमहाराजः प्रधानामात्य-राज-स्यार्-प्रतापसिंहमहोदय-स्यातिथ्यं स्वीचकार ।

३) अस्मिन् स्थाने हरिदास-चट्टोपाध्यायः स्वामिमहाराजस्य शिष्यत्वं प्रार्थयामास । किन्तु स नास्मिन् विषये सफलकामो बभूव । परन्तु स्वामि-महाराजस्तं प्राह—“नाहम् अनुगामि (चेला)-दलवर्धनं काङ्क्षामि । न वा वाञ्छामि गुरु-पदम् । गुरुपदाभिमानिभिर्देशस्य किमपि शुभं न संसाध्यते ।”

❀पाञ्जाव-काश्मीर-राजपुताना-भ्रमणकाले स्वामिमहाराजो यानुपदेशान् देशवासिभ्योऽदात् तेषां सारसङ्कलनमत्र क्रियते—

१) आन्तर्जातिक-विवाहप्रथा-प्रचलनक्रमेण जातिभेदस्योच्छेदसाधनम् ।

२) एकाधिक-विवाहनिवारणम् । अहो दुःखं भारतीय-भिक्षुकोऽपि विवाहितः सन् न्यूनकल्पेन दशसंख्यक-भिक्षुक-प्रवृद्धिविषये सदा व्यग्रो दृश्यते । ततः स्वामिमहोदयोऽविवाहित-संख्यावृद्धिं कामयामास ।

३) धनि-दरिद्रयोर्वैषम्यापसारणम् । साधारणजनेषु शिक्षाविस्तारः । दार्शनिक-कूटतर्कः पश्चादास्तां, प्राथम्येन साधारण-जनावस्थोज्जति-साधनम् ।

४) सुविवेचनया संस्कृत-विद्या-विस्तारः तेन समाज-निम्नस्तर-स्थित-जातिसमूहस्य संस्कारः परिमार्जितो भवेत् । किन्तु स्वामिमहाराज उच्चवर्ण-विरुद्धान्दोलनं तेषां निन्दा-ग्लानि-प्रचारं वा सर्वदा वारयति स्म ; यतस्त एव विद्यामिमां रक्षितवन्तः, तेषां साहायकं विना इदानीं संस्कृत-विद्याया अस्तित्वमपि विपन्नं स्यात् ।

प्राच्य-प्रतीच्य-शिष्याणां शिक्षा

१८६८ ख्रीष्टाब्दस्य जनुवारीमासि इंग्लण्ड-देशाद् भारतवर्षं समा-
जगमत्सिद्धन्-पाश्चात्यदेश-सर्ववन्दने मिसु मुलार् (Miss Henrietta
R. Muller)-महोदया तथा च मिसु मार्गरेट् नोवल् (भगिनी
निवेदिता)। भूयश्च फेब्रुवारी-मासि समाजगमतुरामेरिकादेशतः
मिसार्स-ओलिवुल्महोदया तथा च मिसु जोशोफिन् म्याकलयेड्
(Miss Josephine Macleod)। तासामागमनोद्देश्यं तु—गुरुदेव-
स्वामिमहाराजस्य सान्निध्यलाभः, स्वामिमहोदयस्य सर्वकर्मसु सहायता-
विधानं, भारतवर्षविषयक-सर्वविध-ज्ञानाहरणञ्च।

१८६७ख्रीष्टाब्दीय-भूमिकम्पहेतोरालम्बाजारस्थ-मठ आसीद्विशेषेण
विध्वस्तः। तत एव विशेषेण स्वामिमहाराजो वेल्डग्रामस्थ-नीलाम्बर-
मुखोपाध्यायस्योद्यानवाटिकां भाटकेन संगृह्य मठकार्यं तत्रैव परिचालया-
मास। रामकृष्णसङ्घस्य स्थायिमठनिर्माणार्थं स्वामिमहाराजस्तस्या
उद्यानवाटिकाया उत्तरांशस्थितां भूमिं क्रेतुमभिललाप। स्वामिमहोदय-
शिष्याया मिसु हेनरियेटा-मुलार्-महोदयायास्तथा मिसेस् ओलिवुल्-
महोदयायाश्चोदारसाहायकेन एकोनचत्वारिंशत्सहस्र-मुद्राव्ययेन भूमि-

५) येनोपायेन देशेऽस्माकं दृढबुद्ध्युच्चचिन्ताशील-जनविशेषाणां समुद्रवो
घटेत, तस्योपायस्य प्रवर्तनं, पुनः स्वीय-विश्वविद्यालयस्थापनम्। स्वामि-
महोदयः सर्वदाऽकथयत्—“वयं तादृश-विश्वविद्यालयानां स्रष्टारो भविष्यामो
येषु छात्राः शिक्षकाश्च सममध्युष्य श्रेष्ठ-जीवनानामधिकारिणो भविष्यन्ति।

६) लोकचरित्रोत्कर्ष-साधनं तथा विधातव्यं यथा मानवा गृहाणा-
मन्तर्वहिश्व सर्वत्र सर्वेषां विश्वासभाजनानि भवेयुः।

७) मतद्वैध-सत्त्वेऽपि सर्वेषां सङ्गबद्धता मैत्री संहतिश्चावश्यं काम्याः—
येन देशस्य समग्रा शक्तिरेकत्र समन्विता भवति।

८) पाश्चात्य-देशेषु हिन्दुधर्म-दर्शनयोः प्रचारः; तद्विनिमयेन
व्यावहारिक-विद्याशिक्षार्थं बहूनां शिक्षित-युवकानां तत्तद्देशेषु प्रेरणम्।

रासीत् क्रीता ; तत्र भवन-निर्माणञ्चाचिरेणासीत् प्रारब्धम् । (१)

स्वामिमहाराजोऽन्तरान्तरा नवनिर्मित-मठस्थानमागत्य ताः सर्वाः
पाश्चात्यशिष्या भारतवर्षीय-धर्मदर्शनेतिहास-समाज-जीवनादिविष-
यान् शिक्षयामास । भारतवर्षीय-धर्म-जीवन-संस्कृति-प्रभृतिविषये आसां
सुष्ठु धारणाः सन्तिवति आसीत् स्वामिमहाराजस्य विशेषाशयः । (२)

१) The monastery, when completed, together with its
endowment trust, represented more than one hundred
thousand rupees."

२) वर्षेऽस्मिन् शिवरात्रि-पूजादिवसे दिग्दिगन्तरादागतान् गुरुभ्रातृन्
सर्वानाहूय स्वामिमहाराजोऽभिनन्दयामास । ते च सर्वे प्रत्युत्तराणि ददुः ।
स्वामिमहाराजो रामकृष्णसङ्घस्य भविष्य-कर्मपद्धति-विषये विशेषेण सर्वेषां
दृष्टिमाचकर्ष ।

भूयोऽपि वर्षेस्मिन् शिवरात्रेः केवलं दिवसत्रयात् पश्चात्, स्वामिमहोदयो
गुरु-श्रीरामकृष्णपरमहंसदेवस्य शुभे जन्मदिवसे स्वब्राह्मणशिष्य-श्रीशरच्चन्द्र-
चक्रवर्ति-साहायकेन श्रीरामकृष्णस्य स्वस्य च क्षत्रिय-वैश्य-जात्यन्तर्गत-
शिष्याणामुपनयनं विदधे । उपस्थितान् सर्वान् संबोध्य स प्राह—भ्रातरः
प्रियशिष्याश्च ! सर्वे यूयं शृणुत—गुरुदेवोऽस्माकं जगति सर्वेषां पूर्णसमुद्धरणाय
जन्म लेभे । किन्त्विदानीम्—

सर्वोऽपि धर्मध्वजिकोऽद्य देशः

स्पर्शक्षिमाश्चात्र हि सर्व-लोकाः ।

वैदान्तिका वा न च हिन्दवो वा

जाता वयं किञ्चिदपूर्व-सत्त्वम् ॥१३४

अपिच—

देवालयत्वं समगान्महानसं

पाकस्य पात्रं समुपास्य—देवता ।

मन्त्रश्च “मा मां स्पृशते”ति भारती

संस्कार एव प्रथतेऽत्र गर्हितः ॥१३५



भारतस्यातीततिहास-वर्णनक्रमेण स्वामिमहाराजस्ताभ्यो भारतवर्षस्य दुर्दशावलीमप्यवर्णयत् । गुरुः शिष्यकुलसकाशे प्रमत्नीकरोति स्म यच्छतशतशताब्दीनां जटिलतम-दीर्घतमेतिहासक्रम-परिणति-फलन मानवजीवन-सम्पर्कितानि श्रेष्ठानि सत्यानि भारतवर्ष एवात्मप्रकाशं लेभिरे । स्वामिमहोदयस्य गभीरहृदयानुरागेण विश्लेषणशक्तिमहिम्ना च सनातनधर्मस्य सत्यत्वं शिष्यशिष्यासु सुपरिस्फुटं बभूव । एवं स्वामिमहोदय-सकाशात् शिक्षामाप्तास्ते वस्तुतो हिन्दुधर्म-वार्तावह रूपेण परिणताः परिगणिताश्चासन् ।

आसु शिष्यशिष्यासु मिस्र-मागारेट्-नोबल् आसीदन्यतमा । सैव भारतीय-नारीसमाजस्य परमहिताय शिक्षाविस्तारार्थं विशेषेण स्वामिमहोदयेन नियुक्ता बभूव । १८६८ ख्रीष्टाब्दीय-मार्चमासस्यैका-

ततो भगवतो गुरुदेवस्य जन्मदिवसे क्षत्रिय-वैश्याः सर्वे रामकृष्णसङ्घभ्रातरो भवन्तु ब्राह्मणत्वाय वदपरिकराः ।

ततो गुरुभ्रातरः स्वामिमहाराजस्य तत् शिवरूपं सत्यं शिवाकारेण परिणतं द्रष्टुमैच्छन् । स्वामिमहोदयश्च परमशुभे दिवसेऽस्मिन् श्रीरामस्तुतिं जगौ । ततो विवेकानन्दो भैरव-संज्ञया भूषितस्य गिरिशघोष-महोदयस्यापि गात्रं भस्माच्छादितं विधाय शिवसन्निभ-सज्जमकरोत् ; अस्मै काषायवस्त्र-ञ्चादात् । गिरिशोऽप्यविरलधारमश्रूणि निषिञ्चन् अतिकण्ठेनोवाच—

पुण्यप्रधानं करुणानिधानं

गुरुं तमुद्दिश्य किमेष वच्मि ।

यदाशिषाऽऽवात्यविरागवद्भिः

समासनेऽद्योपविशामि मूढः ॥ १३६

(१) पाश्चात्त्यदेशगमनस्य कियत्कालात् प्रागेव स्वामिमहाराजो बराह-नगरस्थितश्चकार भविष्यद्वाणीम्—“मन्येऽस्माकं स्थायिमठगृहं निर्मितं भविष्यति गङ्गाया अपरपार एव” । सत्यद्रष्टृष्वर्वाणी सार्थकीबभूव । पाश्चात्त्यदेशसमागताः स्वामिमहोदय-शिष्य-शिष्या अस्मिन्नेव स्थाने ऊषुः ।

दशे दिवसे 'शर-थियेटार'-भवनानुष्ठितसभायां, स्वामिमहोदय-
स्तस्याः परिचयं साधारणजनेषूद्घोषयामास । ततः कतिपयदिवसेषु
सा उन्नतिसोपानपरम्परारूढा समुत्फुल्लहृदयेन गुरुदेवेन दीक्षां ग्राहिता ।
गुरुदत्तं नाम तस्या अभून्नवेदितेति । निवेदिता सत्यं बभूव भारत-
कल्याणसाधनाय गुरुसेवायै च पूर्णतया निवेदिता ।

मठनिर्माण-परिचालना - शिष्यशिष्याशिक्षणादिव्यापारैर्नित्यश्रान्तः
स्वामिमहोदयः पुनरप्यस्वस्थतामभजत । ततः स्वामिमहाराजो भक्त-
शिष्यैर्हिमालयस्थ-दार्जिलि-मण्डले मार्च-मासस्य त्रिंशदिवसे संप्रस्थित
आसीद्वायुपरिवर्तनाय । किन्तु तस्य विश्रामलाभो नासीद्भगवता
निर्दिष्टः । सहसा संवादो लब्धो यत् कलिकातानगर्यां 'प्लेग्'-
रोगस्य प्रकोपो विषमो जात इति । तत्क्षणाद् गुरुदेवः कलि-
कातायां प्रत्याववृते । अस्मिन् महाविपत्पाते श्रीविवेकानन्द-नायक-
महितः श्रीरामकृष्णसङ्घो महति सेवाकार्ये आत्मनियोगं चक्रे । प्रचु-
रोऽर्थोऽस्य कृत आसीत् प्रयोजनीयः । कश्चन गुरुभ्राता प्राह—
कुतो लप्स्यते एषोऽर्थः प्रभूतः ? स्वामिमहोदयस्तत्क्षणादुत्तरं ददौ—
“कथम् ? प्रयोजने सति विक्रेष्यामि मठनिर्माणार्थं संगृहीतां नवीनां
भूमिम् । यदि जनानां सहस्राणि मृत्युकवलग्रस्तानि भवेयुः, किं
प्रयोजनमस्माकं मठभवनेन ? संन्यासिनो वयं—पूर्ववत् तरुतले
निवृत्स्यामः भिक्षान्नेनोदरपूर्तिं च करिष्यामः ॥” (१)

(१) अहो आनन्दस्य विषयो यद् मठभूमि-विक्रयस्य प्रयोजनं न बभूव ।
दिग्दिन्तेभ्यो बहुशोऽर्थसाहायकानि संलब्धानि । जातिवर्णनिर्विशेषं सहायता-
दानेन श्रीरामकृष्णसङ्घोऽपूर्वं दृष्टान्तं जनसेवायाः स्थापयामास । दरिद्र-
नारायणसेवायां च तस्येदगात्मलागं वीक्ष्य स्वामिमहाराजस्य विरुद्धवादिनो-
ऽपि स्तब्धवाचो बभूवुः, तेऽप्यजानन् यत् स्वामिमहोदयस्य वेदान्तप्रचारो न
मौखिकव्यापारमात्रेण पर्यवसितः, कार्येणापि वैदान्तिकोऽसाविति । “यत्र
जीवस्तत्र शिव” इति मन्त्रस्योद्गाता, “दरिद्रदेवो भव” इति मन्त्रस्य द्रष्टा

स्वामिमहाराजस्यालमोडा-काश्मीर-भ्रमणम्

भारतवर्षभ्रमणानन्तरं सेमियार्-दम्पती आलमोडायाम् उपतुः । तौ बहुधा स्वामिमहोदयं तत्र नेतुमैच्छतां ; किन्तु नानाकार्यवशान् स्वामिमहोदयस्तत्र गन्तुं न शशाक । अथ बहुधानुरुद्धः स्वामिमहाराजः मे-मासस्य एकादशदिवसे निवेदितया सह आलमोडागमनाय कलिकातां तत्याज (१) ।

आलमोडावस्थानकाले जुनमासस्य पञ्चमे दिवसे रविवासरे स्वामिमहाराजो दारुणं वार्ताद्वयं प्राप । एकतो विख्यात-साधु-‘पाओहारी-वावा’-महाराजस्य महातिरोधानमन्यतश्च प्रियशिष्यस्य गुड्डुइन्-महोदयस्य देहावसानम् । “पाओहारीवावा”-महाराजस्य स्थानं श्रीराम-कृष्णपरमहंसदेवात् किञ्चिन्नूनमिति स्वामिमहोदयस्य मतमासीत् (२) ।

विश्वजयी विवेकानन्दः व्याधितजनानां हितसाधनाय नितान्तमसुस्थोऽपि मृत्युं वृच्छीकृत्य कलिकाताराजमार्गे दण्डायमानो बभूव, नारायण-बोधेन मानवसेवाया ऐतिहासिकं दृष्टान्तमेकं संस्थापयामास च ।

१) हिमालयस्य प्रत्यन्तभागे शान्तेऽस्मिन् परिवेशे भगिन्या निवेदिताया जीवने आमूलं परिवर्तनं समघटत । श्रीगुरोरमोघाशीर्वलेन निवेदिता तस्या आजन्मपोषित-संस्कारान् परित्यक्तुं समर्था बभूव ।

आलमोडायां स्वामिमहाराजो निर्जनताप्रियो बभूव । जनतया सह साक्षात्कारादिविषयेऽपि पराङ्मुखो जातः । गभीरारण्यं गत्वा एकाकी निर्जनस्थाने घटिकासप्तकं घटिकाष्टकं वा ध्यानेन यापयामास । सर्वदा दृश्यत तस्य कश्चनात्मसमाहितो भावः ।

(२) शोकसंवादप्राप्तेः प्रथमदिवसे न कोऽपि दुःसंवादमेतं स्वामिमहोदयाय विज्ञापयितुं साहसी बभूव । द्वितीयदिने स्वामिमहाराजो विज्ञापितः, स कठोरसंयमेन शोकशल्यं सेहे । एकदा स्वामिमहाराज उवाच—“श्रीराम-कृष्णदेवो बहिर्भक्तिमयोऽपि अन्तः प्रभूतज्ञानमय आसीत् ; किन्तु अहमस्मि तस्य विपरीतः । तथा च बाह्यतो ज्ञानभावावलम्बी ; किन्तु अन्तरतीव

गुड्डुइन्-महोदयो “माद्राज्मेइल्”-पत्रिकायां कार्यकाले रक्तातिसार-
रोगग्रस्त उत्कामुण्डं गतवान्; तत्र च शेषनिःश्वासं तत्याज (१) ।

गुड्डुइन्-विषये स्वामिमहाराजो लिलेख—“गुड्डुइन्-सकाशे कृत-
मस्मट्टणमपरिशोधनीयम् । यदि केऽपि मन्येरन् मम चिन्तया तेषामुपकारः
कोऽपि सञ्जातस्तर्हि ते जानीयुर्मम प्रत्येकं कथा श्रीमतो गुड्डुइन्स्य स्वार्थ-
लेशहीनाङ्कान्तपरिश्रमहेतोः प्राकाश्यं नीता । तस्य मरणेन व्यवधापितो-
ऽस्यहम् अकपटबन्धुतः, भक्तिमतः शिष्यात्, अद्भुतात् कर्मिणश्च । छान्ति-
नान्नीं कामपि न सोऽजानात् । परार्थाय ये जीवन्ति, तेषां संख्या जगति
स्वल्पैव । तस्याः संख्यायाः पुनरद्य एकेन लाघवं जातम् ।”

ममत्वपूर्णः । दुःसंवादप्राप्तेः कतिपयघटिकाभ्यः पश्चात् स्वामिमहाराजः प्राह—
“ममास्ते महती काचिद् दुर्बलता—गुड्डुइन्मूर्तिः केवलं मनसि पदं लभते ।
नैतत् सुष्ठु । अगौरवमेतद्भ्रुवं मानवस्य यन्मत्स्य-कुक्कुर-स्वभाव-त्यागा-
पारगत्वं तथा स्मृतेर्दासत्वमपि । एषा भ्रान्तिर्मानवैर्निश्चितं दूरेऽपसारणीया ;
नरा जानीयुः, मृता अपि पूर्ववद् अस्माभिः सार्धं यान्त्यायान्ति च, न ते दूरं
गताः । ते न विद्यन्ते, तैः सह विच्छेदो जातः—इदृशी भावना भ्रान्ति-
मूलिका । सेयं कल्पना” । पुनरपि प्राह—“कस्यचनेच्छया जगद्व्यापारः
परिचाल्यत इतीदृशी भावना सर्वानर्थस्य मूलं कारणम् । व्यक्तिविशेषो-
ऽत्रापराध्यतीति यदि सत्यं भवेत्, भवतु केश्वरः—कामं स निहन्तव्यः । अहो !
यदि गुड्डुइन्-महोदयो मेऽजीविष्यत्, कति वा नोपकारान् जगतो व्यधास्यत् ।
समयेऽस्मिन् स्वामिमहाराजः पद्यमेकं लिखित्वा गुड्डुइन्-महोदयस्य मातु-
समीपे समर्पयत्—पद्यस्य नाम “अस्तु तस्य परा शान्तिः ।” इति (१) ।

(१) श्रीप्रमथनाथवसु-महोदयस्य “स्वामि विवेकानन्द”नामक-ग्रन्थस्य
७६२ पृष्ठं द्रष्टव्यम् ।

(१) Requiescat in Pace or May he rest in peace. Written
in memoriam to J. J. Goodwin, August, 1898. See p. 45 of
the Vira-Vani, published by Vivekananda Society, Cal-
cutta, 15th edition.

अतः परं जनसङ्घः स्वामिसकाशे दुःसह उवाजायत । आलमोड़ा-
त्यागायापि तस्याधीरता सुप्रकटासीत् । एतावत्कालपर्यन्तं “राजाम्
आयार”-नामकेन केनचित् शक्तिशालिना साद्राजीय-युवकेन
“प्रबुद्धभारत”-नाम्नी पत्रिका स्वामिभावधारहेतोः साद्राजस्थ-
शिष्याणामर्थसाहाय्येन परिचाल्यते स्म । किन्तु साम्प्रतं
सम्पादकस्य “आयार”स्य परतोऽकगमनहेतोः पत्रिका-परिचालना-
स्थगिताऽऽसीत् । स्वामिमहोदयस्यां पत्रिकायां प्रीतिरासीत्
महती : ततोऽस्य लोपाद् स्वामिमहोदयस्य महत् दुःख-
मुदपद्यत । स्वामिमहोदयस्य प्रीति-संपादनार्थं सेभियार्-महोदय-
स्तस्याः परिचालना-व्ययभारमगृह्णात् ; पुनः स कार्याध्यक्षश्चाभवत् ।
एतेन परमलुष्टः स्वामिमहाराजो जुन्-सामस्य एकादशदिवसे काश्मीराय
प्रतस्थ । तस्मान् स्थानादेव स्वामिमहाराजः “प्रबुद्धभारत”स्य
प्रथमसंख्यायामेव प्रकाशनार्थं “प्रबुद्ध-भारतं प्रति” इतिनामकं पद्यमेकं
प्रेषयामास (१) । तच्चेत्थम्—

प्रबुद्ध-भारतं प्रति

भूयोऽपि जागृहि न मृत्युरियं हि निद्रा

सञ्चारणाय हृदये नवजीवनस्य ।

ध्यानार्थिनेऽधिकतरोन्नत-लक्ष्यभाजे

विश्राममर्पयितुमञ्जदशोर्युगाय ।

हे सत्य ! पश्य ननु विश्वजनो भवन्तम्

आस्ते प्रतीक्ष्य ; न हि तेऽस्ति कदापि मृत्युः ॥ १३७

* * * * *

भाषस्व विश्वम्—अथ न स्वपनं शुभं ते

उत्तिष्ठ जागृहि धृतं स्वपनेन विश्वम् ।

१) To the Awakened India. Written in August, 1898, on the occasion of the transfer of the office of the magazine “Prabu-ddha Bharat” from Madras to Almora.

उत्सूत्रमाल्यमिह सीव्यति कर्म नित्वम्
 उच्चावचैर्हि कुसुमैर्वत भावनायाः—॥१३८
 गर्भेऽसतः समुदितैरपमूलवृन्तैः ।
 श्वासानिलेन लघुनापि लयं प्रयान्ति
 सत्यस्य तानि वितते वत तत्र शून्ये
 सृष्टे र्यदादि-समयेऽलभतात्म-सत्ताम् ॥१३९
 भीमुक्तमेधि भयहीनतया च तिष्ठ
 सत्याग्रहं कुरु समाश्रय सत्यभावम् ।
 एकात्मकत्वमुपयाहि मिलत् ऋतेन
 स्वप्नो मृषा विलयमेतु च कर्मजन्यः ॥१४०
 प्रारिप्ससे यदि पुनः स्वपनस्य लीलां
 तां पश्य सत्यविषये गतिरस्ति यस्याः ।
 निष्कामकर्मविषयं स्वपनं तवास्तां
 प्रेमापि सीमरहितो भवतु त्वदीयः ॥१४१

अत्र स्वामिमहोदयस्यालमोड़ावस्थानकाले पूर्ववङ्गीय-वरिशालमण्डलस्थ-
 भक्तजननायकेन अश्विनीकुमार-दत्त-महोदयेन सह साक्षात्कार-विवरणमवश्यमेव
 समुल्लेखनीयम्—व्यक्तिगौरवात्, विषयवस्तुगौरवाच्च ।

अश्विनीकुमारदत्तमहोदयो महता कौतूहलेन श्रद्धा-स्नेह-परवशतया च
 स्वामिमहोदयस्य अवस्थानस्थाने समागत्य कञ्चन तरुण-सन्नप्राप्तिनं प्राह, “कुत्र
 नरेन्द्रनाथ” इति । स च तरुण-सन्नप्राप्ति प्राह—“मृतो नरेन्द्रनाथः ; वसत्यत्र
 श्रीविवेकानन्द” इति । उभयोरालपनं श्रुत्वा कौतूहल-परायणः स्वामि-
 महाराजो बहिरागत्य श्रीअश्विनीदत्तमहोदयं दृष्ट्वा ससम्भ्रमं मिष्टसम्भाषणादिना
 तोषयामास । श्रीअश्विनीकुमारदत्त-महाशये “स्वामिमहाराज” इति संभाषमाणे
 स्वामिमहोदयः प्राह—“अहं स एव नरेन्द्रनाथो रामकृष्णस्य” इति । तात्-
 कालिक-कंठे सविषये श्रीविवेकानन्दस्य मतं, श्रीअश्विनीदत्त-महोदयस्य
 भविष्यकर्मपद्धतिविषये उपदेशादिकं च परमसारगर्भम् । स्वामिमहोदयः
 प्राह—“वङ्गवासितरुणानाम् अस्थिर्यः संजनिष्यते वज्रं येन भारतवर्षीय-

आलमोड़ातः स्वामिमहाराजः ओलिवुल्ल-भट्टोदयाया अतिथिरूपेण काश्मीरं प्रतस्थे। वरमूलातो जलमार्गेण सशिष्यः स्वामिमहाराजः “हाउसवोट”-त्रय साहाय्येन श्रीनगरं ययौ। (१)

जुलाइमासस्य चतुर्थदिवसे आमेरिकावासिनामानन्दविधानार्थं स्वामिमहाराजः “जुलाइमासस्य चतुर्थदिवस”-समाख्यं पत्रं विरचयामास (२)।

पराधीनता विनाशं यास्यतीति।

“Of the bones of the Bengali Youths shall be made the thunderbolt that shall destroy India's thralldom.”

अतः परम् अस्पृश्यता-दूरीकरण-प्रकृष्टसमाज-सेवादिविषये स्वामिमहाराजो दत्तमहोदयेन पर्यालोचनां चकार।

“And go to the untouchables, cobblers, the sweepers, and others of their kind, and tell them, ‘You are the soul of the Nation, and in you lies infinite energy which can revolutionize the world. Stand up, shake off your shackles, and the whole world shall wonder at you. Go and found schools among them, and invest them with the sacred thread.’” P. 576, Life of Swami Vivekananda, by his Eastern and Western disciples.

१) भ्रमणावसरे स्वामिमहाशयः कदाचन स्वीय-परिव्राजक-जीवनस्य विशिष्टघटनासमूहं कदाचन काश्मीरस्योज्ज्वलातीतेतिहासं शिष्यजनसमक्षं समुपस्थाप्यानन्दोद्बलितोऽजायत। किन्त्वचिरात् सदाहास्योत्फुल्लो विवेकानन्दः कियत्कालमेकाकी निर्जनवासायाधीरोऽजायत।

२) *American Independence Day. On the 4th July, 1898, the Swamiji composed this poem for the celebration of the day during his stay in Kashmir together with his American disciples headed by Sthira Mata. It is again the date he chose for leaving aside his mortal coil in the year 1902.*

जुलाइमासस्य त्रुर्थो दिवसः

विलीयते पश्य पुरः सुनील-

पयोदपुञ्जः सुविषादमूर्तिः ।

क्षपान्धकारं प्रविधाय सान्द्रं

धरासु राशीकृत आस यः पुरा ॥१४२

स्पर्शेन तावत्तव मोहनेन

विनिद्रमेतज्जगदस्ति पश्य ।

विहङ्गसङ्घो विदधाति तानं

विनीतनिद्रः प्रतिपादपाग्रम् ॥१४३

दलानि पौष्पाणि समानयन्ति

नीहारभूषं मुकुटं हि तारम् ।

सुस्वागतं तुभ्यममूनि कामं

दोदुल्यमानानि निवेदयन्ति ॥१४४

सरांसि च प्रेमभरेण नेत्रा-

ण्युन्मीलयन्त्यम्बुजनुःशतानि ।

तवैव कर्तुं वरणं यतन्ते

निजाभिरुत्सीम-गभीरताभिः ॥१४५

एहि त्वमालोक-नराधिराज !

त्वदर्थमाह्वानमदोऽन्तरुत्थम् ।

हे सूर्य ! विस्तारयसि त्वमद्य

निर्वाणमुक्तिं प्रतिदिग्विभागम् ॥१४६

आसीद् धरा त्वामनुपालयन्ती

कथञ्च कालान् कति चेति चिन्त ।

तवैव सन्धानकृतेऽनुदेशं

जहुर्गृहान् हा कति नानुकालम् ॥१४७

प्रीतिः प्रियाणामवधीर्य भेजु-
निर्वासिताः काननमादिभं ते ।

दिशस्यन्तो जलधिं मुभीमं

पदे पदे जीवन-मृत्युभीताः ॥१४८

अनन्तरं तद्दिनमागतं शुभं

यदा तु सर्वं सफलत्वमागतम् ।

ताः साधना-प्रेम-समर्चन-क्रिया-

स्तथात्मदानश्च यदा त्वमग्रहीः ॥१४९

संपूर्णभासीन् सफलं सुसार्थकं

तदोदतिष्ठस्त्वमपाप शुभ्र ।

आलोकराशिं वितरीतुकामो

विश्वस्य सर्वस्य हि मानवेभ्यः ॥१५०

चल प्रभो त्वं चल तावदेव

तदीय-माध्यन्दिन-तीक्ष्णभाभिः ।

विप्लावितं स्याद् भुवनं न यावत्

न च प्रभा सा निखिले विकीर्णा ॥१५१

न चापि नार्यश्च नराश्च सर्वे

समुन्नमय्य स्वशिरोसि वाढम् ।

छिन्नं प्रपश्यन्ति न शृङ्खलं स्वं

न हासवज्जीवनमाम्बुवन्ति ॥१५२

जुलाइमासस्य षड्विंशदिवसे स्वामिहोदयोऽमरनाथ-तीर्थपथे यात्रां प्रारेभे । विशेषानुमतिक्रमेण निवेदिता स्वामिमहोदयेन साकसगच्छत् । तस्य शिष्यगणः स्वामिमहोदयस्य प्रत्यागमनपर्यन्तं “पहेलगाम”-नामक-स्थानेऽपेक्षते स्म ।

दुर्गम-दुरारोह-गिरितीर्थपथे स्वामिमहाराजः साधारणयात्रिवत् सर्वान् नियमान् परिपाल्य श्रद्धावनतचित्तः प्राचलत्, आगष्ट-मासस्य

द्वितीयदिवसे बहुलेप्सितेऽमरनाथक्षेत्रे समाजगाम च । स्नानावसाने विभूतिभूषिताङ्गः कौपीनमात्रवासा विवेकानन्दो भक्तिविप्लुतमानसो गुहां प्रविवेश—ददर्श च पुरतो भगवतोऽनादिलिङ्गस्य श्रीअमरनाथस्य तुपारावृतविग्रहं स्वीये स्थिरमहिम्नि प्रतिष्ठितम् । भूलुण्ठितः स्वामिमहाराजः करद्वयेन विग्रहं स्पृष्ट्वा देवं तुष्टाव—(१) ।

गृहीत-भस्मभूषणं तमोगुणैकपूषणं

नमज्जन-प्रमोदनं त्रिताप-मूलशातनम् ।

दशास्य-दर्प-मोचनं रवीन्दु-बहि-लोचनं

गिरीन्द्रनन्दिनीधनं भजे विरूपलोचनम् ॥ १५३

अतः परं सेप्टेम्बर-मासस्य त्रिंशदिवसे स्वामिमहाराज एकाकी जगाम क्षीरभवानीदर्शनाय । क्षीरभवानीमन्दिरयात्रायाः प्रागेव स्वामिमहाराजस्य मनो जगज्जननी-श्रीकालिकाचरणयोश्चिराय पूर्णनिवेदितं वस्तुतस्तद्गतमजायत । जगज्जननी-कालिकामूर्तौ कोमल-कठोर-सृष्टि-ध्वंस-भावयोः समन्वयो विवेकानन्दं विशेषेण प्रभावयामास । दुःख-दैन्य-व्याधिप्रभृतिभिः संग्रामे निर्भीकदृढतया युध्यमानस्य मृत्योरालिङ्गनं यथार्थजगज्जननी-पूजनम् । ततो नवयुगप्रारम्भे भारत-महाश्मशानेऽस्मिन्

१) श्रीविवेकानन्दो गुहातो बहिरागच्छन्नेवानन्दोद्वेलकण्ठः प्राह—
“साक्षाच्छिवोऽद्य मया दृष्टः । नान्यस्मिन् कुत्रापि तीर्थे ईदृश आनन्दो मया लब्धः ।” परवर्तिसमयेऽसौ निवेदितासकाशे प्राह—“देवादिदेवो मह्यमिच्छा-मृत्युं वरं ददौ” । शिवमहिम्न-कीर्तनरतोऽसौ स्वामिमहाराज आगष्टमासस्य अष्टमे दिवसे पहेलगाममागत्य पार्श्वात्तत्र-शिष्याणामानन्दं वर्धयामास ।

किन्त्वत्रास्माभिर्विशेषेण वक्तव्यं यच्छिवसान्निध्यमाप्तस्य श्रीविवेकानन्दस्य भावावेग ईदृशं रुद्रवेगं दधार येन तस्य देहस्थित-शिरास्त्रायुमण्डली विकला-ऽजायत । तं भाववेगमुपशमयितुं विशेषशक्तिप्रयोगं कुर्वतः स्वामिमहाराजस्य वामचक्षु रक्तवर्णं दधार, हृत्पिण्डञ्च तस्य चिराय वर्धितायतनमजायत ।

अतीत-कङ्कालस्तूपोपरि मृत्युरूपाया जनन्याः पूजनार्थं निर्वीर्यालस-
भारतवासिनः स देवः पुनराह्वयामास । कालेऽस्मिन् स्वामिमहारज-
स्तस्य जननी काली (Kali the Mother) समाख्यांगलभाषामयं पद्यं
रचयासास । तस्यायं संस्कृतमयार्थः—

जननी काली

निर्वाति निःशेषमुडुप्रपञ्चो

मेघोऽपि मेघान्तरमावृणोति ।

तमिस्रराजिर्ध्वनति स्फुरन्ती

गर्जत्यहो घूर्णितवायुवेगः ॥१५४

वन्दीगृहाभ्यन्तरतः प्रमत्ताः

प्राणा बहिर्भूय च लक्षलक्षम् ।

समूलमुत्पाद्य तरुन् प्रयान्ति

फूत्कारवेगेन निरस्य मार्गं ॥१५५

The Stars are blotted out,
The clouds are covering clouds,
It is darkness, vibrant, sonant,
In the roaring, whirling wind.
Are the souls of a million lunatics,
Just loose from prison-house,
Wrenching trees by the roots,
Sweeping all from the path ?
The sea has joined the fray,
And swirls up mountain-waves
To reach the pitchy sky—
The flash of lurid light
Reveals on every side
A thousand, thousand shades
Of Death, begrimmed and black—
Scattering plagues and sorrows,

युद्धाय संनहति वारिराशि-

स्तरङ्ग आक्रामति शैलशृङ्गम् ।

नभस्तलं स्पृष्टुमना विकाश-

हासं विधत्ते तडिदुग्रूपा ॥१५६॥

तया प्रकाशं परितो व्रजन्ति

मृत्युचितं विभ्रति कालिमानम् ।

छायाशरीराण्यपि लक्ष-लक्षं

दुःखस्य राशीन् भुवने विकीर्य ॥१५७॥

नृत्यन्ति तान्युन्मद-ताण्डवेन

समेहि मातर्मम मृत्युरूपे ।

करालि ! नामापि च ते करालं

प्रश्वास-निःश्वासगतश्च मृत्युः ॥१५८॥

सञ्चारणं ते चरणस्य भीमं

क्षणे क्षणे नाशयति त्रिलोकीम् ।

काली ह्यसि त्वं प्रलयैकरूपा

मातस्त्वमाविर्भव मत्समक्षम् ॥१५९॥

Dancing mad with joy ;

Come, Mother, come !

For Terror is thy name !

Death is thy breath.

And every shaking step

Destroys a world for e'er,

Thou Time, the all-Destroyer !

Come, O Mother, come !

Who dares misery love,

And hug the form of death,

Dance in Destruction's Dance,

To him the Mother comes.

यः साहसंनेच्छति दुःख-दैन्यं

स्वचाहुपाणेन वृणोति मृत्युम् ।

सुदृग्वितः पश्यति कालनुत्यं

तत्सन्निधौ गच्छति मातृरूपा ॥१६०॥

स्वामिमहाराजः क्षीरभवानी-पवित्र-प्रसवणतटे उपस्थितो जग-
ज्जननीकृपालाभाय भक्तिगद्गदचित्तेन पूजोपहारं निवेदयामास, कस्य-
चन स्थानीयब्राह्मणपण्डितस्य कुमारीं शास्त्रविधिना पूजयामास च ।

जनन्या श्रीश्रीक्षीरभवान्या सहोत्तर-प्रत्युत्तरहेतोरिव श्रीविवेका-
नन्दस्याजायत भावान्तरम् (१) । अतोऽभूत्पूर्वनीरवतामवलम्बमानः
स्वामिमहाराजः श्रीनगरं प्रत्याववृत्ते, गम्भीरकण्ठेन शिष्यगणमुद्दिश्य प्राह
च—“मम कर्मस्पृहा गता, स्वदेशप्रेम च गतम् । मया सम्यग् बुद्धम्—अहं
यन्नं, जननी यन्निणी । मातैव सर्वेश्वरेश्वरी, सर्वकर्त्री । कोऽहं, केवलं
ज्ञानहीनः सन्तान एव

वेलुड-मठ-प्रतिष्ठा

काश्मीरभ्रमणान्ते स्वामिमहाराजः १८६८-ख्रीष्टाब्दीयाकोवर-
मासस्य अष्टादशदिवसे लाहोरतः स्वामिमहानन्देन सह वेलुडं
प्रत्याजगाम । सन्न्यासिब्रह्मचारिणः सर्वे तस्यागमनेन हृष्टा अपि तस्य
शरीरावस्थां वीक्ष्य चिन्तान्विता वभूवुः । सर्वदेहेऽपरीसीम-
ह्लान्तिच्छाया, वदनमण्डलं पांशुवर्णं, वामचक्षुषि संहत-शोणित-
कलङ्करेखा । चिकित्सका यथायथोपदेशं दत्त्वा गतवन्तः ; किन्तु
स्वामिमहाराज आसीत् परमनिर्विकारः । स्वस्थताहीनेऽपि शरीरे
कर्मराशेर्नासीदियत्ता काचन ।

वर्षेऽस्मिन् नभेस्वरमासस्य द्वादशे दिवसे परमाराध्या श्रीश्रीमातृदेवी
सारदामणिः कतिपय-स्त्रीभक्तैः सह श्यामापूजादिवसे मठार्थं

१) अस्य संघटनस्य विशेषज्ञानाय अस्मत्कृतनाटकं “विश्वविवेकम्” द्रष्टव्यं
सुधीभिः ।

संगृहीतायां नवभूम्यां शुभपदार्पणं कृतवती । श्रीश्रीजननी स्वयं पूजादिकं समाप्य सन्नगसिवृन्दम् आशीःपुष्टं चकार । श्रीश्रीजनन्या आगमनेन सर्वे परम-परितुष्टा बभूवुः । तस्मिन्नेव दिवसे श्रीश्रीजननी स्वामिविवेकानन्दस्यानुरोधेन “बागवाजारस्थ—“सिष्टार-निवेदिता-बालिकाविद्यालये” शुभपदार्पणं कृत्वा तस्य विद्यालयस्योद्बोधनं कृतवती । अस्मिन्नुत्सवे स्वामिनौ ब्रह्मानन्द-सारदानन्दौ उपस्थितावास्ताम् ।

स्वामिमहाराजो सद्यःसंगृहीतायां भूमौ मठसंस्थापनाय कृतप्रयत्नो बभूव । १८६८ ख्रीष्टाब्दीय-डिसेम्बरमासस्य नवमो दिवसो रामकृष्ण-सङ्केतिहासे चिरं स्थास्यति सुवर्णाक्षरभास्वरः । प्रातरेव स्वामि-महोदयेन भागीरथीपुण्यसलिले अवगाहनानन्तरं ध्यानोपासनापूजा-होमादिकृत्यानि सर्वाणि पूर्णनिष्ठयाऽनुष्ठितानि । ततः श्रीश्रीठक्कुर-देहावशेषगर्भं पवित्रताम्राधारं स्वस्कन्धे वहन् स नीलाम्बरमुखोपाध्यायो-द्यानवाटिकातो मठभूम्यभिमुखं ययौ । पश्चादाजगमुर्गुर्भ्रातरो भक्त-शिष्याश्च । शङ्ख-घण्टापवित्रस्वनैर्दश दिश आसन्नमुखरिताः । पवित्र-ताम्राधारं यथास्थानं स्थापयामास श्रीस्वामिमहाराजः ।

पथि चलन् स्वामिमहाराजः पार्श्ववर्तिनं शिष्यं ग्राह—“श्रीठक्कुर एकदा मामवदत्, “यत्नैव स्वस्कन्धोपरि संस्थाप्य त्वं मां नेष्यसि दरिद्र-पर्णकुटीरे वृक्षतले वा—अहं तत्नैव गमिष्यामीति । परमदयालो-राशीर्वादस्योपरि निर्भरशीलोऽहं तत्रभवन्तमस्माकं भविष्यमठं नेष्यामि । वत्स ! ध्रुवं जानीहि, यावत्तस्यानुगामिनः पवित्रताम्, आध्यात्मिक-भावनिष्ठतां सर्वमानव-सम्प्रीतेरादर्शं च संरक्ष्य चलिष्यन्ति, तावत् श्रीठक्कुरः स्वोपस्थितिमाहात्म्येन मठमिमं साधु संरक्षिष्यति ।” मठ-भूमिं दृष्ट्वा स्वामिमहाराजः ग्राह—“ममायमभिप्रायो यद्यमेव मठो भविष्यति साधन-भजन-ज्ञानचर्चाकेन्द्रस्थानम् । या शक्तिरस्मात् स्थानादुद्देष्यति, सा जगत् सर्वं करिष्यति प्रभावितम् । गतानुगतिकं मानव-जीवन-गतिस्त्रोतः करिष्यति भिन्नपथगामि खरप्रवाहितं च ।

ज्ञान-भक्ति-कर्मयोगसमुच्चयेनास्मात् स्थानात् अत्युदार आदर्शो जन्म लप्स्यते। एतन्मठान्तर्गत-पुरुषेद्भितेन काले दिग्दिगन्तेषु प्राणानां भविष्यति सञ्चारः, यथार्थधर्मानुरागिणश्च सर्वेऽत्र सम्मिलिता भविष्यन्ति” (१)।

श्रीगुरोरादर्शोपदेशानां सर्वसाधारणेषु प्रचारार्थं कस्याश्चन वङ्ग-भाषामय-पत्रिकायाः प्रकाशनं बहुकालात् स्वामिमहोदयस्याभीप्सित-मासीत्। स्वामिमहाराजस्येच्छाक्रमेण प्रोत्साहबलेन च स्वामि-त्रिगुणातीतानन्दः १८६६ ख्रीष्टाब्दीय-जानुयारी-मासस्य चतुर्दशे दिवसे उद्बोधन-नामक-पाक्षिक-पत्रिकायाः प्रथमां संख्यां प्रकाशयामास। ‘उद्बोधन’नाम स्वामिमहोदयस्याभिप्रायेण कृतमासीत्। प्रथमसंख्यायाः प्रस्तावना च स्वामिमहोदयेन लिखिता। मठावस्थानकाले स्वामि-महाराजो नवागतानां शिक्षाभारं स्वयं जग्राह। परं दैनन्दिन-गुरुकार्य-वहनात् स्वामिमहाराजस्य स्वास्थ्यवनतिर्द्रुतं समघटत।

१) मठभूमावुपस्थितः स्वामिमहाराजः सयत्न-रचितवेद्या उपरि पवित्र-ताम्राधारं संस्थाप्य सर्वधर्ममूर्तविग्रहस्य श्रीगुरुदेवस्य श्रीश्रीचरणारविन्दयो-र्भूयो भूयः प्रणामपुष्पाञ्जलीन् ददौ। पूजान्ते प्रज्वलिताग्नेः पुरतो युगाचार्य-स्वामि-श्रीविवेकानन्दो बहुयुगविस्मृत-वेदमन्त्रान् समुच्चारयामास समापयामास च ‘विरजा’होमादिकम्। अनुष्ठानान्ते आचार्यदेवः सर्वान् आह—
“भ्रातरः ! वयं कायेन मनसा वाचा च लोककल्याणावतीर्ण-प्रभुसकाशे प्रार्थयामहे—यथा स बहुकालमत्र निवसत्विति। तस्य आशीर्वादेन सूक्ष्मा-वस्थानेन च स्थानमिदं भवतु पुण्यतीर्थम्। अस्मात् कर्मकेन्द्रात् ‘बहुजन-सुखाय बहुजनहिताय च’ सर्वसम्प्रदायानां सर्वधर्माणां भेदद्वन्द्व—निरसनार्थं च भावधारा प्रचारिता भवतु”।

विवरणप्रपञ्चार्थं स्वामिमहोदयस्यांगलभाषात्मकं प्राच्य-पाश्चात्य-शिष्यरचितं जीवनचरितं द्रष्टव्यम्, पृष्ठं ६०६।

१८६६ ख्रीष्टाब्दीय-जानुयारीमासस्य द्वितीयदिवसाभ्यन्तरे
नीलाम्बर-मुखोपाध्याय-महाशयस्योद्यानवाटिकातो वर्तमानमठस्थाने
सर्वं वस्तु स्थानान्तरितमासीत् । ❀

❀ अथ स्वामिमहाराजोऽन्यदपि परिकल्पनं रूपं ग्राहयितुं प्रयेते । तच्च
हिमाचल-निर्जन-प्रदेशे मठान्तरस्थापन-रूपम् । यत्र मठे प्राच्य-पाश्चात्य-
भक्ताः सम्मिलिताः सन्तः परस्परभावविनिमय-माध्यमेन उपकृता आध्यात्मिक-
जीवने प्रभूतोन्नतिं लभेरन्निति । अतः १८६६ ख्रीष्टाब्दीय-मार्च-मासस्य
ऊनविंश-दिवसे श्रीरामकृष्णस्य पुण्यजन्मदिवसे आलमोड़ातः पञ्चविंशतिक्रोश-
दूरवर्तिनि मायावती-नामकस्थाने तुषारमौलि-हिमाचलस्य निर्जनाभ्यन्तरे
सङ्कल्पितोऽयं मठोऽद्वैताश्रमनामकः प्रतिष्ठितः (१) आसीत् । यथा सर्वधर्माव-
लम्बिनः सर्व-मतानुसारिणश्च स्वस्व-धर्ममत-विश्वासानुसारेण अस्मिन् स्थाने
ईश्वरभजने समर्था भवेयुः, तदर्थं नात्र काचन मूर्तिः स्थापनीयेति स्वामि-
महोदयो निर्दिदेश । (२) आलमोड़ातस्ततः प्रबुद्धभारतस्य प्रधान-कार्यालयो
मायावत्यां स्थानान्तरितो बभूव । स्वामिविवेकानन्दशिष्य-स्वामिस्वरूपानन्दो-
ऽस्याः पत्रिकायाः प्रथमः सम्पादको बभूव ।

१) समधिक-विवरणाय “*Life of Swami Vivekananda*”
नामको ग्रन्थो द्रष्टव्यः पृः ६३५-६३६ । स्वामिमहाराजः अद्वैताश्रमस्य
युग्म-प्रतिष्ठातृ-सेभियार-दम्पतिसकाशे लिलेख—“*Here it is hoped to keep
Advaita free from all superstitions and weakening
contaminations. Here will be taught and practised nothing
but the Doctrine of Unity, pure and simple ; and though in
entire sympathy with all other systems, this Ashrama is
dedicated to Advaita and Advaita alone*”.

२) “*Not even the worship of his own Master, which is the
Central feature in the other monastic Centres*”, *op. Cit. p. 636*

(वेलुडमठप्रतिष्ठानन्तरं द्वितीयवार-पाश्चात्यदेश-गमनपर्यन्तम्)

(१८६६, जानुयारीतः जुनमासपर्यन्तम्)

स्वजनगणमध्ये स्वामिमहाराजः

स्वामिमहोदयस्य पाश्चात्यदेशगमनं स्वास्थ्योद्धारहेतोर्विशेषेण स्थिरी-
कृतम् । तत्पूर्वं विश्रामोऽप्यवश्यमेव ग्रहणीयः । ततः स जगाम
वैद्यनाथधाम । किन्तु तत्र स श्वासरोगग्रस्तो बभूव । ततः पुन-
राजगाम वेलुडमठे यत्र भूयोऽपि नितरां कर्मव्यग्रो बभूव ।

श्रीठक्कुरवाणी यथा निखिले भारते प्रचारिता स्यात्तदर्थं सर्वे
गुरुभ्रातरः संन्यासिनो ब्रह्मचारिणश्च भारतस्य दिग्दिगन्तं गच्छेयु-
रिति स्थिरीकृतम् । पूर्ववङ्गे प्रचारभारः समर्पित आसीत् श्रीविरजा-
नन्द-प्रकाशानन्दयोरुपरि । स्वामिविरजानन्दः प्रकृत्या लज्जाशीलः
परमशान्तश्चासीत् । ततः स सलज्जं स्वामिमहोदयं प्राह—“आर्य !
किमप्यजानता मया किं तत्र वक्तव्यम् ?” स्वामिमहोदयः प्राह—
“नाहं किमपि जानामि,—इत्येव ब्रूहि, सैव भविष्यति महत्तमा
वार्ता” । ततो धीरं प्राह—तस्य पूर्णब्रह्मण उपलब्धये अन्येषां सेवा-
ऽवश्यं करणीया । स्वकीय-मुक्तिलाभवासनाविनाश एव श्रेष्ठ-
साधना । तदनन्तरं स्वामितुरीयानन्द-सदानन्दौ संप्रेषितौ गुजरातं
प्रति ।

प्रतिदिवसं स्वामिमहोदयस्य संदर्शनार्थं बहवो जना आगच्छन् ।
स्वामिमहाराजः स्वस्वास्थ्यं प्रत्यनादरशीलः सर्वदा तैः सह धर्म-
दर्शन-साहित्य-विज्ञान-प्रभृति-सर्वविषयेष्वालोचनान्यकरोत् । देश-
दुर्दशा-वर्णनाकाले चक्षुर्द्वयं तस्य नितरामजायताश्रुभाराक्रान्तम् ।
युवकानां शारीरिकदुर्बलता (१) तस्यासहनीयाऽसीत् नैतिक-दुर्बलता च ।

१) “अस्माकं युवका भवेयुर्बलवन्तः । धर्म एष्यति ततः परम् । गीता-
पाठतोऽप्यल्प-कालेन “फुट्बल”—क्रीडया स्वर्गस्यान्तिके भविष्यसि । तव
बाहुद्वय-शिरःपेशीषु अन्यासु मांसपेशीषु च बलवत्तरासु, गीताशास्त्रं त्वं



“मानवान्तर्निहित-पूर्णतायाः पूर्णतमविकाशः” आसीत् स्वामि-महाशयस्य शिक्षाया मूलमन्त्रः।

एकदा स्वामिमहोदयेन सार्धं साक्षात्काराय समाजगाम साधु-नागमहाशयः। एतौ द्वावास्तां श्रीरामकृष्णपरमहंसदेवस्य द्वे महासूत्री। एकः संन्यासस्य चरमादर्शः, अन्यश्च गार्हस्थ्यस्य महान् दृष्टान्तः। भक्तचूडामणिर्गिरिशचन्द्र एतयोस्तुलनामुखेन प्राह—“महामाया एतद्द्वयेन हि विजिता। निरन्तरं यतते स्वामिमहोदयस्य बन्धनाय जननी महामाया; किन्तु तस्या बन्धनरज्जुः क्षुद्रा जायते। अन्यतो नागमहाशयस्तथा क्षोदिष्ठो वर्तते यद्वन्धनरज्जुस्तं न बन्धुं शक्नोतीति”।

सुष्ठुतरं ज्ञस्यसि। यदि शौर्याधायकं रक्तं वहसि, श्रीकृष्णस्य महाशक्तौ महाप्रतिभाविषये च सुष्ठुतरं बोधस्तव संजनिष्यते। यदा तव शरीरं स्वपादोपरि स्थिरं दण्डायिष्यते, आत्मानं च प्रकृतमानवं मंस्यसे तदोपनिषदं सुष्ठुतरं वेत्स्यसि, तथा चात्म-माहात्म्यम्। युष्मानुद्दिश्य ममेयमाशीः प्रार्थना वा भवतु वो लौहनिर्मितमांसपेशी कठिनायस-स्त्रायुमण्डली च यदभ्यन्तरे निवत्स्यन्ति वज्रोपादानवस्तुघटितं मनः, मनुष्यत्वं, क्षत्रियवीर्यं ब्रह्मतेजश्च।

“Our young men must be strong. Religion will come afterwards. You will be nearer to heaven through foot-ball than through the study of the Gita. . . . You will understand Gita better with your biceps, your muscles a little stronger. You will understand the mighty genius of the mighty strength of Krishna better with a little of strong blood in you. You will understand the Upanishads better and the glory of the Atman, when your body stands firm upon your feet, and you feel yourselves as men.” (Works of Swamiji, III. 242.)
“What I want is muscles of iron and nerves of steel, inside which dwells a mind of the same material as that of which thunderbolt is made. Strength, manhood, Kshatriya virya plus Brahma-tejas”.

निगूढभावस-समृद्धमपूर्वं न्वेतादृश-दृश्यं—यत्रैतयोर्महतोरन्योन्यस्य
दैन्यम् अमूल्यं भक्तजनस्य हृदयमनायासं विगलयति । साधुनाग-
महाशयो विवेकानन्दं 'शिवं' मन्यते ; विश्वविजयी संन्यासी विवे-
कानन्दश्च दीनं गृहि-तपस्विनं याचते आशीर्वादभिक्षाम् (१) ।

१८६६ ख्रीष्टाब्दीय-जुनमासस्य विंशदिवसे मध्याह्न-समये जननी
श्रीश्रीसारदामणिः श्रीविवेकानन्दसमन्वित-सर्वसन्न्यासिपुत्रानुदरपूरं
भोजयामास ; द्वितीयवारं बहिर्निर्गमनात् प्राग् वरिष्ठपुत्रं सहगामिनं

१) विवरणप्रपञ्चाय "Life of Vivekananda" ग्रन्थो द्रष्टव्यः ,
—पृष्ठ-६३१ ।

अथान्येद्युः "हितवादी"पत्रिकासम्पादकः पण्डित-सखारामगणेश-देउस्कर-
महोदयो बन्धुद्वयेन सह स्वामिसंदर्शनार्थमायाति स्म । बन्धुद्वयस्यैकः पाञ्जाव-
निवासी आसीत् । स्वामिमहोदयश्च पाञ्जावस्य दुःख-दैन्य-निवारणालोचन-
प्रसङ्गेन दीर्घं समयं निनाय । बहिर्गमनसमये पाञ्जाववासी भद्रलोकः समय-
नाशहेतोः स्वामिसकाशे पुरोभागितां प्रकटीचकार । स्वामिमहोदयः सातिशयं
व्यथितो जगर्ज इव—"महाशय ! यावन्मम देशे कश्चन कुक्कुरोऽपि अमुक्तः
स्थास्यति तावत् तस्मै अन्नदानमेव मम श्रेष्ठो धर्मः । तेन विना सर्व एवा-
धर्मः ।" नूनमेतदेव स्वदेशप्रेम ।

वेदान्त-पर्यालोचनायागतमुत्तरदेशीय-पण्डितं कंचनापि स्वामिमहोदयो
गूढं तिरश्चकार । तदा समग्रे देशे दुर्भिक्ष-प्रपीडित-जनानामार्तनादैः प्रपूरित
आसीत् । समागते वेदान्तालोचनाय पण्डितवरे तस्मै कंचन सुयोगमदत्त्वैव
स्वामिमहाराजः प्राह—"पण्डितमहोदय ! साम्प्रतं सर्वत्र परिदृष्टं दुःखदैन्यं
प्राथम्येन दूरमपसारयतु भवान् । मुष्टिमितान्नाय क्रन्दन्ति निरन्तरं देशवासिनो
मे । देशे शान्तिमासादिते वेदान्तशास्त्रविषय-तर्काय भवान् मत्सकाशे
आयातु । सर्वथात्मजीवनदानेन मरणापन्नानां जीवनसंरक्षणं—एतदेव वेदान्त-
धर्मस्य सार-निष्कर्षः" ।

श्रीतुरीयानन्दः सहगामिनीं श्रीमतीं निवेदितां च वराशीःकवचै-
श्रद्धादितवती । सर्वेषां यात्रा वारेऽस्मिन् सुतरां सफलीभविष्यति
मातुराशीर्वलेनेति स्वामिमहोदयः स्वत एव मेने । तद्विवसेऽपराह एव
“प्रिन्सेप्स्-घाट”तस्तेषां शुभयात्रा प्रावर्तत ।

स्वामिमहोदयस्य द्वितीयं पाश्चात्तरदेशभ्रमणम्

विगत-डिसेम्बर-मासस्य षोडशे दिवसे एव स्वामिमहाराजो विलायत-
गमन-सङ्कल्पं विज्ञापयामास । ब्राह्मण्यधर्मस्य प्रभावं पाश्चात्तरदेशे
प्रत्यक्षीकारयितुं स्वामिमहाराजस्तुरीयानन्दसामेरिकागमनायानुरोधः ।
स्वभावेन परमलज्जाशीलो नित्यध्यान-तपस्यापरायणस्तुरीयानन्द-
स्वामिमहाराजो नासीत् साधारणजनपरिचितेरभिलाषी । महता कण्टे-
नापि स्वामिमहाराजो न तं स्वमतानुगं कर्तुं शशाक । अथैकदा दार्जिलि-
नगरे, व्यर्थतां यातासु सर्वयुक्तिषु स्वामिमहाराजस्तस्य स्कन्धोपरि बाहुद्वयं
वक्षसि च मस्तकं संरक्ष्य शिशुवद् रुदन् प्राह “भ्रातर्हरे ! श्रीठक्कुरस्य
धर्मप्रचाररतोऽहं प्रायेण मृत्युपथं प्रति धावित इति न पश्यसि ? तथापि
त्वं मम गुरुकार्यभारम् ईषदपि वोढुं नेच्छसि ? अनेन काक्वचसा
तुरीयानन्दसमाख्यो हरिमहाराजो विजित आसीत् । तत्क्षणात् स
स्वीचकार—स्वामिमहाराजस्याभिलाषप्रपूर्तिं कर्तुं यथाशक्ति । तत एव
विश्वमातुरिच्छया तुरीयानन्दमहाराजस्यामेरिकागमनं सम्भवपरमभूत् ।

I. विवरण-प्रपञ्चाय “Life of Vivekananda ग्रन्थो द्रष्टव्यः, पृष्ठं
६४४ । “Sir ; so long as even a dog of my country remains
without food, to feed and take care of him is my religion,
and anything else is either non-religion or false religion”.

विदायाभिनन्दन-प्रत्युत्तरमुखेन स्वामिमहाराजः शिष्यान् बन्धुवर्गञ्चोद्दिश्य
प्राह “आत्मजीवनं सर्वथा पृथ्वी-देव्या वलिरूपेण संस्थापनीयम् । तथा सति
परसेवा सुकरा भविष्यति । अत्युच्चासम्भवादृशोऽन्यायस्याकर एव । बौद्ध-
जैन-धर्मसंस्कारकाणामसावासीद् दोषः । आत्यन्तिकाभ्यासाधीनत्वमपि न्याय-

जुनमासस्याष्टाविंश-दिवसे गोलकोण्डा-समाख्यं वाष्पीयजलयानं कलम्बोनगरीं तत्याज । ततो जुलाइमासस्याष्टादशदिवसे एडेन्नगरे, चतुर्दशदिवसे च सुयेजनगरे समाजगाम । सुयेजनगरतः स्वामिमहाराजः कस्मैचन शिष्याय पत्रमेकं समुप्रेषयत् यस्मिन् पत्रे भारतीय-श्रमजीविनां कृते स्वामिमहाराजस्य महान् हृदयोद्वेगः परिलक्ष्यते । तेन लिखितं, ये किल कृपकाः, तन्तुवायाः, अन्ये च नगराया मानुषा—विजाति-विजिताः स्वजातिनिन्दिता अन्त्यजाः—ते एव आवहमान-कालं कर्म कुर्वन्ति किन्तु परिश्रमफलं न प्राप्नुवन्तीति ।

परिपन्थि; आत्यन्तिकावुभौ परित्यक्तव्यौ (*Too much practicality was also wrong. The two extremes must be avoided*). ततः स्वजीवने प्रचुरादर्शवादः प्रचुर-कर्म-साधनेन संयोजनीयः । ध्यान-बलोऽपि सुहृतेष्वपि कृपक-कर्मण्यात्मानं नियोक्तुं सुसज्जो भवेत् संन्यासी । सुहृते कठोर-शास्त्र-वचसां सुललिताध्यापन-व्याख्यानादिकं, सुहृतान्तरे च सम-कुशलतया हठस्थाने भूम्युत्पादित-शस्य-विक्रयणम् इत्येवं विजातीयं कर्म संन्यासि-जनेनाभ्यसनीयम् । यथार्थ-मानव-चरित्र-विकाशनम् (*man-making*) एव मठस्योद्देश्यम् । संन्यासिन ऋषयोऽवश्यमेव भवेयुः । स्वयं आद्या शक्तिरिव शक्तिशाली, तथापि मातृ-हृदय-कोमलत्वम् अवलम्बमानः सत्यसन्धो मानवश्चरति (*The true man is he who is strong as strength itself and yet possesses a woman's heart.*) सङ्घं प्रति परमशक्तिपरायणस्तस्याज्ञा-वहश्च संन्यासिजनो भवेत् । विगत-यामिन्यां संन्यासिसहकर्मिभ्यो दत्तां वाणी-मित्थं स्मारं स्मारं तुरीयानन्दसाहचर्यमुदितो विद्यार्थिनीं निवेदितामुपदिशन् परममोदमानः स्वामिमहाराजः शनैः शनैर्माद्राज-नगरी-समुद्रतटं समागच्छत् । तदा कलिकातानगर्यां “प्लेग्”-रोगस्य प्रकोपो बभूव, ततः “प्लेग्-रेगुलेशन”-हेतोर्भारतीयः कोऽपि न माद्राज-नगरेऽवतरितुं शशाक । परम-भक्ताल-सिङ्गापेरुमलमहोदयस्य ब्रह्मवादि-पत्रिका-परिचालना-विषयक-परामर्शो विशेष-प्रयोजनीय आसीदिति हेतोरसौ तेनैव जलयानेन कलम्बो-नगरीं समचलत् ।

महते आनन्दायास्माकमेतद्यत् अस्मिन् वारे स्वामिमहाराजस्तस्य विख्यातं ग्रन्थद्वयं “परिव्राजक”-“वर्तमानभारत”-नामाङ्कितं समुद्र-यात्राकाले बाष्पीय-जलयानावस्थित एव विरचयामास ।

लिगेट-दम्पत्योः “रिभालि लज्ज”-समाख्यभवनेऽवस्थानकाले स्वामिमहोदय एकदा भगिनी-निवेदिताया हस्ते ‘शान्ति’-नामधेयं पद्यमेकं ददौ ; लेखनकालोऽस्य १८६६ ख्रीष्टाब्दीय-सेप्टेम्बर-मासस्य एकविंशदिवसः—अस्मिन् दिवसे भगिनी-निवेदिता धर्मयाजिका-वेशपरिधानाभिलाषं प्रकटीचकार । शकटेन परिभ्रमणानन्तरं गृहं प्रत्यागताया निवेदिताया हस्ते स्वामिमहोदयः पद्यमिदमदात् (१) ।

जुलाइमासस्यैकत्रिंशे दिवसे स्वामिमहाराजो लण्डननगर्यां शुभपदार्पणं चकार । “टिलवेवि-डक्”-नामकस्थानेऽवतीर्य स्वामिमहोदयो ददर्श अभ्यर्थनायै समुपस्थितान् बहून् शिष्यान् बन्धून् । लण्डन-नगर्यां सुखमुवास स्वामिमहाराजः सप्ताहद्वयम् । आगष्टमासस्य षोडश-दिवसेऽभिजगाम निउ-इयर्क-नगरं, सह जगाम तुरीयानन्दः आमेरिकावासि-शिष्याद्वयञ्च ।

निउ-इयर्क-नगरे स्वामिमहाराजः प्राक् परिचितयोः लिगेट-दम्पत्यो-रातिथ्यं परिजग्राह । सेभियार्-दम्पती इव लिगेट-दम्पती अपि स्वामिमहोदयाय भृशं स्निह्यतः स्म । तौ स्वामिमहोदयं स्वीयं निउ-इयर्क-नगरीतः पञ्चसप्ततिक्रोश-दूरवर्ति-निभृत-पल्लीस्थ-भवनं (*Ridgely Manor*) नीतवन्तौ । मासात् पश्चात् निवेदिता जगामामेरिकाम् । भवनेऽस्मिन् नवेम्बर-मासस्य पञ्चमदिन-पर्यन्तं स्वामिमहाराजोऽवातिष्ठत् । दुर्नलस्वास्थ्य-हेतोस्तौ स्वामिमहोदयस्य प्रचारकार्यं नानुमन्येते स्म, चिकित्सायाः पूर्णव्यवस्थां चाकुर्वताम् । मासेन स्वामिमहोदयस्य शरीरं काञ्चन स्वस्थतामभजत् ।

१) पद्येऽस्मिन् स्वामिमहाराजस्य हस्ताक्षरं दिदृक्षुभिः Life of Swami Vivekananda ग्रन्थस्य ६६०-६६१ पृष्ठयोरन्तरालवर्ति पत्रं द्रष्टव्यम् ।

परवर्तिदिवसे (सेप्टेम्बर-मासस्य द्वाविंशदिवसे) स्वामि-
महोदयस्तस्यायाशीर्वादरूपेणांगलभाषामयं पद्यमेकमदाद्यस्येदं संस्कृत-
रूपम्—

मातुर्ममत्वमथ वीरजनस्य चित्तं

या माधुरी मलयपर्वत-गन्धवाहे ।

निर्वाधकार्चिरनलस्य यदार्यवेद्यां

पुण्योज्ज्वलं ज्वलनमीक्षण-लोभनीयम् ॥१६१

यच्चाप्यतीत-महतां मनसाऽप्यगम्यम्—

एतानि सन्तु निखिलानि तवैव भद्रे !

आगामि-भारतभुवो भविनां जनानां

दासी सखी प्रभुरपि स्वयमेव भूयाः ॥१६२

[वसन्ततिलकं छन्दः]

To—Nivedita.

The Mother's heart, the hero's will,

The sweetness of the Southern breeze,

The sacred charm and strength that dwell

On Aryan altars flaming free :

All these be yours, and many more

No ancient soul could dream before,

Be thou to Indian's future Son

The Mistress, Maid and Friend in One.

Vivekananda.

स्वामिमहोदयस्य “निउड्यर्क”-नगरावस्थानकालेऽभेदानन्द-स्वामि-
महाराजो न तत्रोपस्थित आसीत् स स्थानान्तर आसीत् प्रचारार्थम् ।
ततोऽभेदानन्द-स्वामिनः प्रत्यागमनानन्तरसामेरिका-महादेशे वेदान्त-
प्रचारबाहुल्यविषये सर्वं ज्ञात्वा स्वामिमहाराजः परमसुखमवाप ।

अथ श्रीविवेकानन्दः पार्श्ववर्तिनगराणि परिभ्रम्य कालिफोर्नियायां
जगाम । विवेकानन्द सूर्योदयाचलसदृशे चिकागोनगरे स्वामिमहाराजः
कतिचन दिवसान् यापयामास । कालिफोर्नियायाः प्रसिद्धनगरे
‘Los Angeles’-समाख्ये मिसार्स-ब्लड्गेट् (Mrs. Blodgett)
महोदया स्वामिमहोदयमातिथ्यपरिग्रहाय स्वीकारयामास । स्वामि-

“निउड्यर्क”-समितेः नभेम्बर-मासस्याष्टम-दिवसीय-सभायां स्वामि-
महाराजः सभापतिपदे वृत्त आसीत् । दशमे दिवसे उक्तभवनस्य पाठशालाया-
मभिनन्दनञ्च स्वामिमहोदयायासीद्वत्तम् । अथ न केवलं सभासमितीना-
माधिकायात् जनसमागमाधिकादपि स्वामिमहोदयस्य शारीर-क्लेश
आसीन्महान् ।

कार्यानन्त्यसत्त्वेऽपि कदाचन स्वामिमहोदयः स्व-जीवन-विषये भविष्योक्तिं
चकार । अभेदानन्द-स्वामिमहोदयं प्राह—“मम नश्वर-देहस्त्रिचतुर-वर्षा-
भ्यन्तरे निश्चितं लयं यास्यतीति ।” आमेरिकास्थितस्य तस्य स्वास्थ्योन्नति-
रवश्यमेव भवितेति अभेदानन्द-स्वामिमहाराजेन प्रोच्यमानः स्वामिमहाराजः
प्राह—“भ्रातः ! नैतद्वचनं मम त्वया सम्यग् बुद्धम् । अनुभवामि किल
अहं “विशालः” (big) अस्मि संवृत्तः । अहं-रूपो जनः तादृग् वर्धते यथा
कदाचन मयाऽनुभूयते, देहोऽयं न मामितः परं धारयितुं समर्थो भविष्यति ।
फट्कृत्याहं विदरिष्यामि । निश्चितमिदं मांसशोणितपञ्जरं दीर्घकालं मां
धारयितुं न समर्थं भविष्यति ॥” १

“I feel that I am growing very big, Myself is expanding so much that at
times I feel as if this body could not contain me any more. I am about to
burst. Surely, this cage of flesh and blood cannot hold me for many days
more,”

शिष्या मिस्र-म्याकलयेडु तत्र पूर्वत एव अवतिष्ठते स्म । स्वामिमहोदयस्तत्र फेब्रुयारीमासमध्यभागावधि अतिष्ठत् । तस्मिन् यदद्भुतं प्रचारकार्यं स्वामिमहोदयश्चकार, तस्य परमशोभना विवृतिर्दृश्यते 'Unity'-समाख्य-पत्रिकायाम् । विश्वविद्यालयाध्यक्षस्य पाण्डित्यं, महाधर्मयाजकस्य गाम्भीर्यं सरल-स्वभावशिशोर्हृदयजयि माधुर्यञ्च स्वामिमहोदये सम्मिलितान्यासन्नित्यत्र स्पष्टतयोक्तम् । (१) भाषणासनमधिष्ठाय श्रीस्वामिमहोदयः केनावर्णनीयोपायेन जर्गतो निःशेष-विषयान् स्वभाषणान्तर्निवेश्य श्रोतृमण्डल्या हृदयम् ऐन्द्रजाल-क्रिययेव समाचर्ष, तद्विषये सुष्ठूदाहरणानि चात्र दत्तानि ।

स्वामिमहोदयस्य कालिफोर्नियावस्थानकाले चत्वारि वेदान्त-केन्द्राणि संस्थापितानि । कालिफोर्नियातः प्रत्यागमनात् प्राक् स्वामि-महोदयस्य धर्मकार्यस्य निर्वाध-संप्रचारार्थं मिस्र मिनि सि. बुक् (Miss Minnie C. Boock)-नाम्नी काचन भक्तच्छात्री १६० 'एकर' परिमितं विस्तीर्ण-भूमिभागं वेदान्तच्छात्राणामवसर-विनोदाय ददौ । पश्चादत्र "शान्त्याश्रमो" विनिर्मित आसीत् । स्वामितुरीयानन्द आगष्टमासस्य द्वितीये दिवसे द्वादशच्छात्रैः सह तत्र सर्वप्रथममगच्छत् । यथा भारतवर्षे, तथा तत्राप्यसौ ध्यानधारणादिषु गभीरं मनो दधे ।

"There is combined in the Swami Vivekananda the learning of a University Professor, the dignity of an arch-bishop, with the grace and winsomeness of a true and natural child."

2. "Getting upon the platform without a moment's preparation, he would soon be in the midst of his subject, sometimes becoming almost tragic as his mind would wander from deep metaphysics to the prevailing conditions in Christian countries of to-day, whose people go and seek to reform the Phillipinos with the sword in one hand and the Bible in the other or in South Africa to cut each other to pieces. In contrast to this condition of things, he described what took place during the last great famine in India when men would die of starvation beside their cattle (cows) rather than stretch forth a hand to kill".

कालिकोर्णियायामवस्थानकाले स्वामिमहाराजः शताधिक-
भाषणानि ददौ । स्वामिमहोदय-ग्रन्थपाठमुग्धा जनाः शतशस्तस्य
दर्शनलाभायागच्छन्तोऽनाविलां शान्तिं लेभिरे । भगिनीं निवेदिता
च तस्या विद्यालयस्य कृतेऽर्थ-संप्रहाय भाषणप्रवृत्तासीत् । सा भारतीय-

कठोर-परिश्रमफलेन स्वामिमहाराजस्य स्वास्थ्यं द्रुतमवनन्तिसमभजत ।
अन्यतोऽसौ क्रमेणाव्यक्त-भावराज्ये नितरां विचरणासक्तोऽजायत । शिष्यां
भ्याक्लयेड-महोदयां प्रति १९०० ख्रीष्टाब्दीय-एप्रिलमासस्य अष्टादश-दिवसे
स्वामिमहाराजो लिलेख—“कर्म-साधनं सर्वथा कठिनमेव । मदर्थं प्रार्थयस्व
यथाऽचिराद् मम कार्यमवसानं याति यथा च प्राणा मातृसत्तालीनाः
सम्यक्त्वा तन्मया भवन्ति । तस्याः कर्म, सा स्वयं जानाति...अहं
सुस्थोऽस्मि, विशेषतो मनसा । शारीर-स्वस्थताया अभ्यधिकां मानसिक-
स्वस्थतामनुभवामि । संग्रामे जयः पराजयश्चोभौ मम घटितौ । वसनाशन-
द्रव्याणि सर्वाणि पुञ्जीकृत्य महासुक्तिदात्रीमहमपेक्षे । प्रार्थये च—शिव ! शिव !
परपारं तरणीं मम नयेति ।

“यथा तथा वा भवतु, अहं स एव बालको य एकदा दक्षिणेश्वर-
पञ्चवटीतले विपुलविस्मयेन श्रीरामकृष्ण-वाणी-श्रवण-तत्परोऽभवम् । असौ
बालकभाव एव मम सत्यप्रकृतिः । कर्माणि परोपकारादीनि बहिर्देशान्-
मन्युपन्यस्तानि ।

“पुनरपि तस्य मधुरवाणीं शृणोमि । चिरपरिचितोऽसौ कण्ठस्वरः
येन मम मनसोऽन्तरतमस्थलमपि भवति समुल्लसितम् । बन्धनानि स्वलि-
तानि ; प्रेम मरणोन्मुखं, कर्म च जायते स्वादहीनं ; जीवनं प्रत्याकर्षणमपि
दूराद्दूरतरं गतम् । केवलं प्रभोः कातराह्वानं श्रूयते, ‘देवदेव ! यामि
यामी’ति वदामि च । “मृत-सत्कारं मृता एव कुर्वन्तु ; त्वं मामनुसर”
इति वदति प्रभुः । “यामि, प्रभो ! यामि” इति च मम प्रत्युत्तरम् ।

“असौ पुरातनः शिक्षादाता, गुरुर्नैताऽऽचार्यश्चिराय गतः । विद्यते
साम्प्रतं खल्वसौ बालकः, शिष्यः, दासः, श्रीगुरोः” इति ।

नारीणाम् आदर्शचरित्रनिष्ठाप्रभृतिविषये मनोहारीणि भाषणानि प्रदत्तवती ।

“साइकोनिक-हिन्दु”विवेकानन्द इतः प्रभृत्यजायत प्रशान्त आत्म-समाहितश्च । प्यारिसप्रदर्शनी-धर्ममहासभायां वक्तृताप्रदानाय समाहूतः स्वामिमहाराजः जुलाइ-मासस्य विंशतितमे दिवसे फ्रान्सा-भिमुखं ययौ । फ्रान्सदेशे तद्देशीय-भाषां विना कार्यपरिचालनासौकर्यं भविष्यतीति मन्यमानः स्वामिमहाराजोऽत्यल्पदिवसैस्तां भाषामायत्ती-चकार । प्यारिसनगरे स्वामिमहाराजो लिगेट्दम्पत्योरतिथिरासीत् । कतिपय-दिवसेभ्यः पश्चात् स्वामी सांवादिकदार्शनिक-मसिये-व्युलस् वयेज-महोदयस्यातिथ्यं स्वीचकार ।

“निउइयर्क”-नगरीतः फ्रान्सदेशे आगमनात् प्राक् स्वामिमहाराजः स्वामितुरीयानन्दं मातृशपथेन कथमपि कालिफोर्णियास्थ-शान्त्याश्रम-गमनाय स्वीकारयामास । पुनस्तुरीयानन्दे स्वामिमहोदयस्य फ्रान्सदेश-गमनकाले कञ्चनोपदेशं प्रार्थयमाने स्वामिमहाराजः प्राह, नामापि विस्मर। सत्यजीवनं यापय ; जननी अन्यत् सर्वं संरक्षिष्यति (*Live the life ; and Mother will see to the rest*).

प्यारिसस्थ-विशाल-प्रदर्शनी-धर्मतिहास-सभासुपलक्ष्य तत्राभूद् बहु-पण्डितसमावेशः । प्यारिस-नगरे धर्मसम्मेलनस्य प्रथम-भाषणे स्वामि-महाराजः जार्मान्-देशीय-गुस्ताभ-ओपेर्ट (*Gustav Oppert*)-नामक-प्राच्य-तत्त्वविदो मतस्य कस्यचन विरोधं चकार । असौ गुस्ताभ-महोदयः प्राह—शालग्रामशिलायाः तथा च शिवलिङ्गस्य (१) प्रादुर्भावेतिहासः आदिम-वासिनां योनि-पूजया सह संपृक्त इति । युक्ति-तर्क-बाहुल्येन स्वामिमहाराजः

1. “The explanation of the Shalagrama Shila as a phallic emblem was an imaginary invention. It has been a degenerate period of India following the downfall of Buddhism which had brought on the association of sex with the Shiva-linga. In reality, the Shiva-linga and Shalagrama Shila had no more to do with Sun-worship than the Holy Communion in Christianity had in common with cannibalism.”



प्रमाणीचकार यद्वेद-प्रमाणत एव विशेषेण एतन्निश्चितं सिध्यति यत् शिवलिङ्गस्य ऐतिहासिक-सम्पर्को यूपकाष्टेन, नत्वादिमवासिनां योनि-पूजया । पर्याय-भेदेन शालग्रामशिला-शिवलिङ्गपूजेतिहासस्य परिणतिं महता पाण्डित्येन स्वामिमहाराजो वर्णयामास । उदारहृदयो विवेकानन्दः सर्वैः सह आलापालोचन-तत्परः सर्वेषां प्रीतिवर्धनः सन् स्वकीय-स्वभावसिद्धभङ्गा श्रीरामकृष्णमतं भूयसा प्रचारयामास ।

द्वितीय-भाषणे च स्वामिमहाराजः—एकस्माद् वेदादेव हिन्दु-बौद्ध-धर्मयोरुत्पत्ति-विषये, कृष्ण-बुद्धेतिहास-परम्पराविषये ग्रीक्-भारतीय-सभ्यतयोः सम्पर्कविषये (२) च स्वकीयमतानि प्रचारयामास ।

प्यारिस्-नगरे एडिनवरा-विश्वविद्यालयस्याध्यापक-प्रवर-प्रेट्रिकगेडिस्-इउरोपिय-श्रेष्ठ-गायिका-म्याडाम्क्यालमे-सुप्रसिद्धाभिनेतु-सारावार्णहार्ड-वैज्ञानिकश्रेष्ठ-खदेशवासि-सार-जगदीशचन्द्र-बसु-महोदयैः सह स्वामिविवेकानन्दस्य हार्दिकः सम्बन्धः समजायत । समग्र-पण्डितमण्डलीमूर्धनि स्थितः डा-जगदीशचन्द्र-बसु-महोदयः स्व-प्रतिभामहिम्ना समग्र-पाश्चात्य-पण्डित-मण्डलीं संतोष्य भारतवर्षस्य वदनमण्डलं प्रोज्ज्वलीकृतवान् ; तद्विषयक-विशेषोल्लेखो दृश्यते स्वामिमहाराजस्य “परिव्राजक”-ग्रन्थे । कस्यांचित् सभायां काचन ब्रिटिशाध्यापकस्य छात्री प्राह—तस्या गुरुर्वर्धनं-हीन-नलिन्या विवर्धन-विषये गवेषणारत आसीदिति । तदुत्तरतया स्वामिमहाराजः प्राह—“*O that is nothing ! Bose will make the very pot in which the lily grows respond !*” प्यारिस्-प्रदर्शनीसम्पर्क-धर्मेतिहास-सभाया अधिवेशनेषु समाप्तिं यातेषु स्वामिमहोदयः मिसार्स-ओलिबुलमहोदयाया अतिथिरूपेण तस्या ल्यानिनयन-नगरस्थित-क्षुद्रकुटीरे कतिचन दिवसान् व्यनैषीत् ।

2. “The Swami closed his arguments with the sound counsel that Western orientalist who spent so much time on a single Greek work, should do likewise with Sanskrit works; then only some true account of the exchange of ideas between East and West, in various historic periods, could be gathered. Like Pythagoras, the celebrated Greek, whom Clement of Alexandria had no hesitation in calling a pupil of the Brahmanas, they might even come to India to learn”.

मासत्रयं फ्रान्सदेशेऽवस्थाय स्वामिमहाराजः भियेना-कनष्ट्रान्टिनोपल्-एथेन्स्-प्रभृति नगर-परिदर्शनाय प्रतस्थे (१) ।

मायावती-पूर्ववङ्गासामाञ्चल-भ्रमणम्

स्वदेशे प्रत्यावृत्यैव स्वामिमहोदयो मायावतीगमनाय मनो दधे । यतो मिसार्स सेभियार्-महोदयायाः पतिशोकजनित-गुरुतमदुःखाभि-भूतायाः सान्तुनादानं स्वामिमहोदयस्यावश्यकर्तव्यम् । वारेऽस्मिन् स्वामिशिवानन्द-सदानन्द-विरजानन्दादयः सहगामिन आसन् ।

गणतान्त्रिक-स्वाधीनतापीठ-भूमौ-प्यारिस-नगरे स्वामिमहाराजो ददर्श ऐश्वर्य-शिल्प-कला-साधनागरीयस्याः पाश्चात्य-सभ्यताया नम्रं रूपम् ; साम्राज्यवादिनां हिंस्रं लोभम्, सभ्यतावहिरावरणपरिवृतानामिथोरोप-देशानां निखिलविश्वे साम्राज्य-प्रतिपत्ति-विस्तारार्थमुन्मत्त-प्रतियोगिताञ्च । इंग्लण्डदेशस्य दृष्टमाभिजात्यं तथा फ्रान्सदेशस्य भोगोन्मत्ततां वीक्ष्य स्वामि-महाराजः प्राह “पाश्चात्य-सामाजिक-जीवनं वहिर्मधुरहास्यवत् मनोहरं किन्त्वस्य तलदेशो हाहाकारपूर्णो रोदनध्वनिपूर्णः सहसा भङ्गयति । कौतुक-लघुचापल्यान्तस्तिष्ठति लुक्कयिता गभीर-वेदनानुभूतिः । एतत् क्रन्दनं, मानवा-त्मनोऽयं करुण आर्तनादः ।” जड़वादि-सभ्यता-महाकेन्द्रस्थले दण्डायमानो विवेकानन्दो युद्ध-राष्ट्रविस्मययोर्दरागत-पदध्वनिं शुश्राव । तत एवासौ चकार भविष्यद्वाणी—यदि पाश्चात्याधुनिकविज्ञानेन सह प्राच्यप्राचीनाध्यात्मिक-विज्ञानं न भवेत् संयुक्तं, तदा इथोरोपस्य ध्वंसोऽनिवार्य एव ।

१) मिशरीय-पिरामिड-स्फिन्स्क-प्रभृतिकं दर्शं दर्शं स्वामिमहाराजस्तत्त-द्विषयाणां प्रसिद्धिकारणं विश्लेषयामास सङ्गिगणसमीपे । मिशरदेश-पदार्पणसमकालमेव स्वामिविवेकानन्दस्य भारत-प्रत्यावर्तनेच्छा बलवती बभूव । यतो दिव्यदृष्ट्या स्वामिमहोदयो ददर्श यत् मायावती-केन्द्रसंस्थापक-“सेभियार्”-महोदयो धराधाम चिराय त्यक्तवान् । १९०० ख्रीष्टाब्दस्य डिसेम्बर-मासस्य नवमे दिवसे यामिन्यां स्वामिमहाराजोऽप्रत्याशितो वेलुङ्गमठे समुपस्थितो बभूव । दीर्घकालानन्तरं स्वामिमहोदयं दृष्ट्वा सर्वेषां हृद्यपूर्वानन्द-सञ्चारोऽभूत् ।

१६०१ ख्रीष्टाब्दीय-जानुवारी-मासस्य चतुर्विंशे-दिवसे स्वामिमहाराजः कलिकातायां प्रत्यावृत्तो बभूव ।

मायावतीतो वेलुडमठं प्रत्यागतः स्वामिमहाराजो विश्राम-सुचिकित्सादिवलेन कथञ्चित् स्वस्थतामभजत । कालेऽस्मिन् यथा स्वामिमहाराजः पूर्ववङ्गासामस्थ-चन्द्रनाथकामाख्या-प्रभृति-तीर्थ-स्थानानि द्रष्टुम् औत्सुक्यमनुबभूव, तद्वत्तस्य वृद्धा जननी भुवनेश्वरी देव्यपि । ततः १६०१ ख्रीष्टाब्दीय-मार्चमासस्य अष्टादशदिवसे संन्यासिशिष्यैर्मात्रा च सह पूर्ववङ्गासाम-तीर्थक्षेत्राणि द्रष्टुं स्वामिमहाराजो निर्जगाम । परस्मिन् दिवसे स ढाकानगरीमगच्छत् ।

ढाकायामवस्थानकाले काचन वारवनिता बहुमूल्यवस्त्रालङ्कार-भूषिता स्वजनन्या सह स्वामिमहोदयस्य संदर्शनार्थमाजगाम । सा दुरन्तश्वासरोगग्रस्ता स्वामिमहोदयं रोगशान्तिं ययाचे । परम-दयालुः स्वामिमहाराजः प्राह—“मातः ! यद्यहं सत्यं तादृश-शक्ति-सम्पन्नः स्यां, कथं ममापि श्वासरोगो न प्रशाम्येत् ? अवश्यमहं प्रार्थये त्वं श्वासरोगमुक्ता भव” । मिष्टभाषणादिभिः परमवृत्ता सा वारवनिता सुखविगलितचेतसा स्वस्थानं प्रतस्थे ।

ढाकात एकदा स्वजनन्या भुवनेश्वरीदेव्या सह स्वामिमहाराजो लाङ्गलबन्धं प्रति प्रतस्थे ब्रह्मपुत्रपुत्रयसलिलावगाहनाय । तेन तस्य जननी परमपरितृप्ता बभूव (१) ।

१) स्वामिमहाराजः परममातृभक्त आसीत् । तस्यामेरिकामहादेशा-वस्थानकाले अकारण-केवलविद्वेषप्रसूतायां कुत्सायां रटितायां स्वामिमहाराजो मिस्र-इसावेल-म्याक्किण्डलिमहोदयासकाशे लिलेख—वृद्धा माता ममाद्यापि जीविता । यदि सा शृणोति कुत्सां रटितां, तस्या दारुणः क्लेशः संजनिष्यते ।

ढाकायामवस्थानकाले स्वामिमहाराजः साधु-दुर्गाचरण-नागमहाशयस्य पत्नीस्थवासभवने जगाम । विगते (१६००) डिसेम्बर-मासि साधुनागमहाशयः

यात्राशेषे

पूर्ववङ्गासामपरिभ्रमणानन्तरं मे-मासस्य मध्यभागे वेलुडमठं प्रत्या-
वृत्तस्य स्वामिमहाराजस्य शरीरावस्था सर्वेषामुद्देगकारणमभूत् ।
श्वासरोगस्य प्रावर्त्यं तथा नासीत् ; किन्तु बहुमूत्ररोगाक्रान्तस्यास्य
शोथरोगः सर्वेषां गभीरातङ्कं जनयामास ।

वैद्यक-शास्त्रानुसारेण देशीय-चिकित्सा स्वामिमहाराजस्य प्रचरति
स्म । भैषज्यानुपानपथ्यादिषु नासीत् काचिन्नूनता । स्वामि-
महोदयोऽपि शान्तशिष्टवत् विधिनिषेध-पालनतत्परो बभूव । कथ-
मुपकारो नानुभूयते—इति कस्मिंश्चित् पृच्छति स्वामिमहाराजः प्राह—

स्व-साधनोचितधाम्नि प्रतस्थे । साधु-नागमहाशयस्य परमसाध्वी पत्नी तद्विसे
आन्तर-सुधा-सेकमधुरेण परमयत्नेन विश्व-वरेण्यातिथिश्रेष्ठस्य सत्कारं
विदधे । जनकोपम-साधुमहात्म्यहे स्वामिमहाराजो यादृशीं तृप्तिमलभत, न
तादृशीमन्यत्र कुत्रापि इति स्थिरमेव ।

ढाकातश्चन्द्रनाथं ततः कामाख्यामन्दिरं वीक्ष्य स्वामिमहाराजो
गोयालपाडा-गौहाटीतः शिल-नगरं ययौ । तत्र सार-हेन्रीकटनमहोदयेन
स्वामिमहोदयस्य साक्षात्कारः समजनि । असौ महात्मजनः स्वामिमहोदयं
प्राह—“स्वामिमहाराज ! इउरोपामेरिका-प्रसिद्ध-स्थानानि समालोक्य कथं
भवान् जाङ्गलदेशमिमं समागतोऽस्ति ? सानुरागं कटन-महोदयं समालिङ्ग्य
स्वामि-महोदयः प्राह—“भवादृश ऋषिजनो यत्र वसति, तत्तीर्थस्थानमेव ।
ततस्तीर्थदर्शनार्थं समागतोऽस्मि ।” स्वामिमहोदयस्य चिकित्सनार्थं कटन-
महोदयः स्थानीय-“सिभिलसार्जन”—महोदयमनुरोध । असौ चिकित्सकवर्यः
स्वामिमहोदयस्य रोगपरीक्षणार्थं प्रतिदिवसं वारद्वयम् आगच्छति स्म ।
सर्वव्यवस्थावलम्बनसत्त्वेऽपि स्वामिमहोदयस्य रोगोपशमो नाभूत् । दारुण-
श्वासरोगकष्टे किञ्चिदपसृते सति शिल-नगरतः मे-मासस्य द्वितीये सप्ताहे
स्वामिमहाराजो वेलुडमठं समाययौ ।

‘उपकारापकारवार्तालेशमपि नाहं जानामि, केवलं गुरुभ्रातृणाम् आदेशं परिपालयामि इत्येव जाने’ ।

यद्यपि कठिनरोगाक्रान्त आसीत् स्वामिमहाराजः, तथापि शिक्षादानालापालोचन-प्रभृति-विषये नासीत् तस्य काचन श्रथता । महाप्रयाण-पूर्वदिवसपर्यन्तं स्वामिमहाराजो नवागतान् शास्त्राणि पाठयामास, ध्यानादिविषये तेभ्य उपदेशञ्च ददौ । यो धर्मसङ्घो निखिलं विश्वं आगामीनि बहुवर्षशतानि धर्मशिक्षां दास्यति, तस्य संघटनाय स्वामिमहाराजः शेषरक्तबिन्दुमपि ददौ ।

बेलुडमठावस्थानकाले स्वामिमहोदयस्यान्तिम-दिवससमूहे युगाचार्य-जीवनस्य प्रकृष्टरूपं पूर्णतया संप्रकटितं बभूव । कौपीनमात्रधारी कदाचनासौ मठप्राङ्गणे तरुतलवासि-संन्यासिवद् दण्डहस्तः परिवभ्राम । कदापि गृहपालित-कुक्कुरच्छाग-हंसादिभिश्चिक्रीड, कदापि वा गुरुभ्रातृ-शिष्यवर्गसमक्षं हासोर्मिराशिमुत्पादयामास ।

स्वामिमहोदयस्य स्वास्थ्यविषये चिन्तापरायणाः केचन पाठनादि-विषये तस्य विरतिं संप्रार्थ्य किञ्चिद् अभाषन्त चेत् स्वामिमहोदयः प्रत्युत्तरमुखेनावदत् “दूरं यान्तु सर्वे विधिनिषेधाः । यदेतेषु कश्चिदपि यथार्थ-जीवनयापने समर्थो भवेत्, मम सर्वपरिश्रमः सार्थक्य-मवाप्स्यति” (१) ।

१) समायातो वर्षाकालः । अत्र स्वामिमहाराजस्तुलनया स्वस्थतरता-मभजत । प्रतिदिवसं मठस्थानतः कियद्दूरं गुरुभ्रातृणा शिष्येण वा केनचित् सह स भ्रमति स्म । काचन निगूढा चिन्ता स्वामिमहोदयस्य अन्तर्लीनासीदिति ध्रुवम् । तथापि वदनं तस्य स्मितराशिं न परितत्याज ।

वर्षाया अपगमने समायाता शरत् । मेघमुक्त-निर्मलाकाशे विचित्रः सौरकिरणः क्रीडति ; सर्वत्र काशकुसुमानां हिन्दोलान्दोलनं, शिशिरस्नाताः शुभ्रशेफालिकाः शतशः स्तरमालया वसुन्धरामातृपदं सप्रेम चुम्बन्ति । स्वामिमहोदयस्य मनस्यजायत श्रीदुर्गापूजा-वासना । स्वामिमहोदयो जननीं

माता भुवनेश्वरी पुत्रस्य रोगशान्त्यर्थं कालीघट्टधाम्नि कालीपूजां दातुमिच्छन्ती पुत्रमपि तत्र गमनायानुरोधः । (१)

ज्ञान-सूर्यो यस्य हृदयेऽनिशं देदीप्यते, वेदान्त-शास्त्रस्याद्वितीय-पण्डितो जगज्जन-चित्तजयी स्वामिमहाराजो युगाचार्यः सन्नग्रासी मातुर्धर्म-विश्वासं निरतां श्रद्धाधानस्तत्क्षणाज्जनन्यभिलाषे स्वीकृतिं ज्ञापयामास । वालशिशुरिव पूतभक्तिभूषणः स्वामिमहाराजो जनन्या सारदाम्बिकां पूजानुष्ठानानुमतिं ययाचे । मातुरनुमतिक्रमेण षोडशोपचारै-र्जगज्जननी-वन्दनायाः सर्वाण्युपकरणानि संपादयामासुः सन्नग्रासिनो ब्रह्म-चारिणश्च । माता सारदामणिर्न केवलमनुमतिं ददौ, परन्तु स्ययमेवोप-स्थिता शास्त्रविधि-सम्मतं पूजामबैक्षत । पूजान्ते सा सर्वान् सन्तानान् आशीर्वादधन्यांश्चाकरोत् । श्रीमातुरनभिप्रेतमिति हेतोः पूजायां वलिदानं न कृतम् ।

अस्यां पूजायां पूजक आसीद् ब्रह्मचारी कृष्णलालस्तन्त्रधारक आसीच्छ्रीरामकृष्णपितृदेवः साधक ईश्वरचन्द्र-भट्टाचार्यः । (“स्वामि-शिष्य-संवाद”-नामक-ग्रन्थस्य ३६-अध्यायो द्रष्टव्यः ; “स्वामिजीर वाणी ओ रचना”-ग्रन्थमालाया नवमखण्डस्य २२६-पृष्ठं द्रष्टव्यम् ।) अयमेव श्रीवल्लुडमठे दुर्गापूजा-प्रारम्भणस्येतिहासः । अत्रैव वत्सरे तत्र यथाकालं श्रीलक्ष्मी-पूजा तथा काली-पूजा चानुष्ठीयेते स्म । पूजास्वेतासु दरिद्रनारायण-पूजनमप्य-क्रियत परमोत्साहेन स्वामिमहाराजेन गुरुभ्रातृभिः शिष्यैश्च । स्थानीयाः परिचिता बहवः पण्डिताश्चामन्विता आसन् ; सानन्दास्ते आजग्मुश्च । ये केचनामन्यन्त—सामाजिकाचारपालन-विषये मठस्था जना उदासीना इति, ते साम्प्रतममन्यन्त एते साधवोऽपि आचारवन्तो हिन्दव इति ।

१) भवतु वा स्वसन्तानः संसारत्यागी संन्यासी—तथापि स मातुश्चिरायाञ्चल-निधिरित्यत्र कः सन्देहः । संन्यासिपुत्रस्य व्याधेराधिक्यं विलोकयन्ती जननी भुवनेश्वरी एकदा स्मरन् यत्—शिशु-नरेन्द्रस्यैकदा व्याधिसमये सा कालीघट्टस्थ-श्रीकालीसमीपे काञ्चन पूजा-प्रतिश्रुतिं (मानत) कृतवतीति ।

सह कालीघट्टं गत्वा मांतुरादेशक्रमेण गङ्गायामवगाह्य सित्तवस्त्रेण काली-मन्दिरं प्रविवेश, चिन्मय्या जगज्जनन्याः पाददेशे वारत्रयं लुण्ठितश्च बभूव । ततः सप्तकृत्वः श्रीमन्दिरं प्रदक्षिणीकृत्यानामृत-मन्दिरचत्वरे पूतहोमाग्निं प्रज्वलयामास ।

अहो देवदुर्विपाकेन सर्वमेव तद्विस्मृतमासीत् जनन्या । जननी भुवनेश्वरी अचिन्तयत्—

प्रतिश्रुतं प्राग् जगतो जनन्यै

मयाऽर्चनं यत् सुतरोगशान्त्यै ।

भ्रमात् तदद्यापि यतो न दत्तं

ततः प्रकोपोऽस्य रुजोऽस्ति तीव्रः ॥ १६३

अचिराज्जननी श्रीविवेकानन्दं तद्विषयं विशापयामास ।

१६०१ खीष्टाब्दस्यान्तिमे भागे बहवः “सान्ताला” आदिवासि-भ्रमजीविनो वेलुडमठस्य प्राङ्गणे कर्मरता आसन् । तेष्वेकः “श्रीकृष्ण” (केशा)-नामा स्वामिविवेकानन्दस्य परमप्रिय आसीत् । स्वामिमहाराज एकदा तान् भोजयितुमियेष । किन्तु श्रीकृष्णः प्राह—स्वामिमहोदय-पद्वमपि लवण-मिश्रितं खाद्यं सामाजिक-नियमानुसारेण ते न भोक्तुं समर्थाः । ततो विना लवणं स्वामिमहाराजः खाद्यं पक्त्वा तान् परमानन्देन भोजयामास । अनया नर-नारायण-सेवया स्वामिमहाराजस्य महानानन्दोऽभूत् । तेऽपि भोजनेन परम-परितुष्टाः प्रोचुः—समग्र-जीवने एतादृशं सुखाद्यं न तैर्भुक्तमिति । अतः पश्चादेतद्विषयमधिकृत्य स्वामिमहोदयो ब्रह्मचारिणः संन्यासिनश्च समाहूय तानेतेषां कृते प्राणत्यागायाप्युपदिदेश । पुनः उच्चश्रेणीनां सहानुभूतेरभावहेतोः कति न माद्राजवासिनः “पङ्क्तियाः” सञ्जाताः । केवल-क्षुधा न तत्र कारणं, परन्तु प्रेमाभावः, स्नेहाभावः सहानुभूतेरभावश्च तत्र मुख्य-कारणम् । पुनरपि स्वामिमहोदयः प्राह—“यदि समस्तशरीरेष्वङ्गमेकपि भवति विकलं, तदा समग्रं शरीरं व्याधिग्रस्तं भवतीत्यत्र कः सन्देहः ?” अथ कस्मिंश्चिच्छिष्ये धर्मसम्प्रदायेषु मेलनसंविधानस्य काठिन्य-विषये वदति सति

१९०१ ख्रीष्टाब्दीय-डिसेम्बरमासस्थान्तिमे भागे निखिल-
भारत-जातीय-कंग्रेसस्थाधिवेशनं कलिकाता-नगर्यामनुष्ठितमासीत् ।
भारतवर्षस्य दिग्दिगन्तेभ्यो नेतृवृन्दं प्रतिनिधिवृन्दञ्च सर्भायाम्
आजगाम । एतेषामनेके स्वामिसहोदयस्य संदर्शनमभिलषितवन्तः ।
ततस्ते वेलुङ्ग-मठं जग्मुश्च । तैः सह स्वामिमहाराजः प्रायेण हिन्दी-
भाषयैवाभाषत । कंग्रेस-नेतृवर्यैः सह भाषणावसरे स्वामिमहाराजो
वैदिकविद्यालय-संस्थापनाय विशेषेण संस्कृतशिक्षायाः संप्रसारणाय
तेषां दृष्टिमाचकर्ष । नेतृवर्याश्च तस्य युक्तिवलेन समाकृष्टा बभूवुः ।
जीवनस्यान्तिमसमयपर्यन्तमियमिच्छा स्वामिमहाराजस्य वरीवर्ति
स्म । महातिरोधानदिवसेऽपि स्वामिमहाराजो वैदिक-विद्यालय-
संस्थापनविषये गुरुभ्रात्रा सह पर्यालोचयामास । प्रयोजने सति
उद्धोधन-मुद्रणालय-विक्रयेणापि अर्थसंग्रहः करणीय इति स्वामिमहाराजो
बभाषे । अथ तस्य महातिरोधाने संघटिते नैप सङ्कल्पः कार्येण रूपायित
आसीत् (१) ।

स्वामिमहोदयस्तं तिरश्चार । सर्वभूतान् सेवमान एव भगवन्तं भजेतेति
स्वामिमहोदयः पुनः पुनः प्राह ।

१) वर्षस्यास्य शेषभागे वेलुङ्गमठं समायातौ द्वौ प्रख्यातौ जापानवासि-
पण्डितौ रेभारेण्ड-ओडा-डकरोकाकुरा-संज्ञकौ । रेभारेण्ड-ओडामहोदयः
जापानदेशीय-प्रख्यातमठस्य कस्यचित् सर्वाधिनायक आसीत् । एतयोरिच्छा-
सीत् जापानदेशे धर्ममहासभायाः कस्याश्चनानुष्ठानम् । तत्र स्वामिमहाराजस्य
साहायकस्यावश्यप्रयोजनमिति तावकथयताम् । तावमन्येताम्—जापाने जय-
सभ्यतायाः प्राबल्यहेतोर्धर्मभावाभावो मारात्मकरूपेण प्रादुरास्त इति । दैहिका-
स्वस्थतां विस्मरन्नेव स्वामिमहाराजो जापानगमन-विषये स्वीकृतिं ददौ ।

रेभारेण्ड-ओका तथा च डकरोकाकुरा स्वामिमहोदयस्य बौद्ध-विषयकं
ज्ञानं तथा भक्ति-प्रकर्षं वीक्ष्य समशयेतां यदेष बौद्ध-संन्यासी हिन्दु-संन्यासी
वेति ।

वाराणसीधाम्नि तदा कतिचन युवकाः सङ्घं विनिर्माय स्वामिप्रवर्तित-
सेवाव्रतं प्रारेभिरे । तदा ते कस्मिंश्चिद् भाटकप्राप्तगृहे कार्यं कुर्वन्ति
स्म । राजपथेभ्यः 'भाङ्गा'घट्टेभ्यश्च रुम्मानाथातुर-तीर्थयात्रिणः संगृह्य
ते भैषज्यपथ्यादिदानेन तेषां साहायकमकुर्वन् । एतेषां युवकानां धर्म-कर्म-

१६०२ खीष्टाब्दस्य जानुयारीमासि डाः ओकाकुरा-महोदयस्यैकान्तिके-
च्छया स्वामिमहाराजो बुद्धगयायां जगाम । इच्छासीदस्मात् स्थानात्
वाराणसीधाम गत्वा तत्र स कियत्कालं स्थास्यतीति ।

बोधिद्रुममूले समुपविष्टः स्वामिमहोदयो मनसा भगवन्तं तथागतं सस्मार—

सद्यः-प्रसूततनयामनुरक्तजायां

बुद्धौ विहाय पितरौ च तथा च राज्यम् ।

अन्वेष्टुमस्य जगतो निखिलस्य मुक्तिं

यः प्राविशद् वनपथं तमहं नतोऽस्मि ॥ १६४

तदनन्तरं स बोधिद्रुमेऽपि स्वीयं श्रद्धामित्थमाविश्चकार—

सोऽयं तरुश्चलदलः सुतरां पवित्रो

मूले न्युवास भगवांश्चिरमस्य बुद्धः ।

ज्ञानञ्च दिव्यमत एव यतः स लेभे

बोधिद्रुमोऽभवदमुष्य ततोऽभिधानम् ॥ १६५

बोधिद्रुममूले ध्यानासन-रतः कतिचन दिवसान् परमानन्देन यापयित्वा
स्वामिमहाराजो जगाम वाराणसीम् ।

अत्र संरक्षणशीलमठाध्यक्षाः पण्डिताश्च स्वामिमहोदयेन सह वादानुवाद-
प्रवृत्ता अपि तस्य तेजस्वितां वीर्यम् असीमपाण्डित्यं च दृष्ट्वा विस्मिता बभूवुः,
तमुच्चैः प्रशशंसुश्च । अत्रावस्थानकाले "भिङ्गा"-महाराजस्तं रामकृष्णसङ्घ-
शाखामेकां वाराणस्यां प्रतिष्ठापयितुमनुरोध । तदभिप्रायं स्वीकुर्वाणः
स्वामिमहाराजः पश्चात् शिवानन्दमहाराजं यथोक्तकार्यार्थं वाराणसीधाम
प्रेषयामास ।

निष्ठया स्वामिमहाराजः परम-परितुष्टो बभूव । अन्तस्तले स्वामि-
महाराजस्य दुःखमासीद् यत्—

सर्वे युवानः समवेत्य गोष्ठ्यां

धर्मोपदेशं नितरां गिलन्ति ।

उपागते कार्यविधौ पुनस्ते

पृष्ठानि सद्यो वत दर्शयन्ति ॥ १६६

अद्य तस्य तद्दुःखं दूरं गतम् । तेनानुभूतं किल यद् दीर्घकालाद्
यानि बीजानि भारतवर्षस्य पथि प्रान्तरे हृष्टे सर्वत्रोत्तानि तेषामेक-
तमस्याप्यन्ततो गत्या अङ्कुरोद्गमः स्वचक्षुभ्यां तेन परिदृष्टः किल ।
तृप्त्यानन्दाभ्यां मनस्तस्य वर्षाकालीन-तटिन्याः कूलमिव ग्रावितं बभूव ।

श्रीठक्कुर-रामकृष्णपरमहंसदेवस्य जन्मोत्सवदिवसात् प्राक् स्वामि-
महाराजो बेलुडमठं प्रत्याजगाम । वाराणसीधाम्नि मासद्वया-
वस्थानेन शरोरेऽस्य काचन समुन्नतिरजायत । किन्तु प्रत्यागमनस्य
दिनद्वयानन्तरमेव तस्य दैहिकावनतिः सर्वेषामुत्कण्ठाकारणमभूत् ।
जलसञ्चारोऽभूत् समग्र-देहे ; शोथाधिक्यञ्चादृश्यत पादयुगले ।
आशङ्कोद्वेगच्छाया समवतरद् बेलुडमठे ।

वाराणसीतोऽस्मिन् काले स्वामिस्वरूपानन्दाय विलिखिते स्वामि-
महोदयस्य पत्रे दृश्यते—तदा स्वामिमहाराजो बौद्धधर्म-विषये विशेषणानु-
शीलनतत्परो बभूवेति । तन्मते महायानबौद्धधर्मो हीनयानतः प्राचीनतरः ।
बौद्ध-परवर्तिहिन्दु-धर्मयोः पारस्परिक-सम्पर्क-विषयेऽपि तस्य मतं प्रचलितमत-
विरोध्यासीत् ।

“I hold the Mahayana to be the older of the two
Schools of Buddhism.”

“A total revolution has occurred in my mind about the
relation of Buddhism and Neo-Hinduism. I may live to
work out the glimpses, but I shall have the lines of work
indicated, and you and your brethren will have to work
it out.”

उत्सवस्य दिवसे मठस्थ-विशालप्राङ्गणे प्रभूतजनसमावेशः, मन्दिरे पूजारात्रिकादिकं, बहिश्च भजनकीर्तन-प्रसादवितरणानि । शय्यां त्यक्त्वा बहिरागमने न समथे आसीत् स्वामिमहाराजः । तस्य शारीरिकावस्था जनयामास सर्वेषां विषण्णताम् । प्रियशिष्यः शरच्चन्द्रचक्रवर्ती तद्विवसे गुरुदेवसंकाशे उपविष्ट आसीत् । गुरुदेवस्य रोगयन्त्रणां शरीर-दुर्बलावस्थां च वीर्यं शिष्यस्याश्रूद्गमोऽभवत् । स्वामिमहाराजस्तं सान्त्वयितुमवदत् “किं चिन्तयसि ? ममायं देहो जातः, मरणञ्चास्य अनिवार्यमेव । यदि गुप्तासु भावान् मेऽनुप्रवेशयितुं समर्थो भवामि, ज्ञास्यामि जन्म मम सार्थकमि”ति (१) ।

गुरुभ्रातृणां निर्बन्धातिशयेन स्वामिमहाराजः कविराज-महानन्दसेन-महाशयस्य चिकित्साधीन आसीत् । स्वामिमहाराजः कविराजमहाशय-निर्दिष्ट-विधिनिषेधपालने न कदापि शैथिल्यं प्रादर्शयत् । जलस्य गलाधः-करणमपि न तेन कृतमासीत् कविराजोपदेशेन विना । एतद्विषये स्वामिमहाराजः प्राह—यदा मया तद्विषये मनः कृतं, तत्परं जलविन्दुरपि न मम गलाधोदेशे याति ।

“For twenty-one days, I have refrained from water, and now in rinsing out my mouth, I find that the muscles of my throat close of their own accord against the passage of a single drop. The body is only a servant of the mind. What the mind dictates, the body will have to obey.”

१) “स्वामि-शिष्यसंवाद”, “स्वामिजीर वाणी ओ रचना”—ग्रन्थमालाया अष्टमखण्डस्य २२८ पृष्ठं द्रष्टव्यम् ।

ईदृश-शारीरदुःखसत्त्वेऽपि पठनविषये स्वामिमहोदयस्य नासीद्विरतिः । मठस्य व्यवहारार्थं साम्प्रतं Encyclopædia Britannica “एन्साइक्लो-पिडिया ब्रिटानिका”—नामकः पञ्चविंशति-खण्डात्मको विपुलकायो ग्रन्थ आसीत् क्रीतः । नवीन-ग्रन्थराशिः परम-सुशोभनं दृष्ट्वा स्वामिमहाराजशिष्यः श्रीशरच्चन्द्र-चक्रवर्ती स्वामिनमुद्दिश्य प्राह—“परमविपुलायतनोऽयं ग्रन्थो

जीवनेनैकेनापि न पठितुं सुशकः” इति । शिष्यस्य न तदानीं ज्ञातमासीद्यत् स्वामिमहाराजस्तस्य दश-खण्डानामध्ययनं समाप्य एकादश-खण्डस्याध्ययने रत आसीत् ।

स्वामिमहोदयस्ततः शिष्यमाहूय प्राह—“किं वदसि ? ग्रन्थस्यास्य दश-खण्डेभ्यो यद् यत् त्वं ज्ञातुमिच्छसि, सर्वमेवाहं प्रत्युत्तरमुखेन वदिष्यामि । शिष्यः परमविस्मयाभिभूतः प्राह “अपि दशखण्डावधि ग्रन्थं भवान् पठितवान् ?”

स्वामिमहाराजः प्राह—“वाढम् । पठनव्यतिरेकेण कथमहं तथा वच्मि । अनन्तरं स्वामिमहाराजस्यादेशक्रमेण शिष्यः पुस्तकस्य तस्य कठिनान् कतिचन प्रश्नान् अपृच्छत् । स्वामिमहाराजो न केवलमुत्तरं ददौ परन्तु बहुस्थलेषु ग्रन्थस्याविकलभाषापरम्पर्यमपि उद्गीरयामास । शिष्यस्ततः प्राह—“अलौकिकीयं शक्तिर्न साधारणजनलभ्या” ।

स्वामिमहोदयः प्राह—“जानीहि किल, ब्रह्मचर्यपालनेनैव केवलेन समस्तविद्या आयत्तीभवन्ति यथायथं—मानवो जायते श्रुतिधरः स्मृतिधरश्च । ब्रह्मचर्यस्याभावहेतोरस्मद्देशो जातोऽपध्वस्तः (१) ।

स्वल्पक्षणात् परं स्वामिमहाराजः शिष्यस्यास्य सकाशे भारतीय-दर्शन-शास्त्रस्य युक्तिमालां प्रपञ्चयितुमारम्भे । अथ ब्रह्मानन्दो हठात्तत्रागत्य शिष्यं तं निर्भर्त्स्य प्राह—

विवेकवैधुर्यमहो ! महत्ते
विनोदनीयोऽस्ति यदा तु देवः ।
तदा त्वमेनं विषये गभीरे
प्रणोदयन् खेदयितुं प्रवृत्तः ? ॥ १६७

स्वामिमहाराजस्ततो गुरुभ्रातरं प्राह—“कस्तव चिकित्साशास्त्रीयान् विधि-निषेधान् पालयितुं यतेत ? एते तु मम पुत्राः ; यदि तेषां शिक्षादानार्थं मम देहपातोऽपि भवति—कस्तदर्थम् अणुमात्रमपि चिन्तयेत् ।

“Who cares for your medical restrictions and all that stuff ! They are my Sons ; if in giving them instruction my body wears out, who cares a straw for that.”

१) स्वामि-शिष्यसंवाद-ग्रन्थः ।

नारीणां कृते वेलुडमठसदृशोऽन्यो मठोऽपि स्वामिमहोदयेन सुपरिकल्पित आसीत् । एकदा प्रातः स्वामिमहाराजः प्रियशिष्याय कस्मैचन भविष्यत्परिकल्पनां समुद्घाट्य प्राह—गङ्गाया अपरस्मिन् पारे मातृदेवीं केन्द्रीकृत्य नारीणां कृते अपरः कश्चन मठः संस्थापनीयः—यत्र नार्यः शिक्षादिकं संप्राप्य भारतीय-नारीसमाजोन्नयनार्थं प्रचारादिकार्यं परिचालयिष्यन्ति ।

सौभाग्यात् १९५४ ख्रीष्टाब्दे स्वामिमहोदयस्य तिरोधानात् पञ्च-पञ्चाशद्वर्षानन्तरं श्रीश्रीमातृदेवीजन्म-शततमोत्सववर्षे—स्वामिमहोदयस्य सङ्कल्पोऽयमासीत् सार्थकरूपलाभधन्यः । सत्यं श्रीमठप्रतिष्ठेयं राम-कृष्णसङ्घे तिहासे स्मरणीया घटना ।

संस्कृतशिक्षाविषये स्वामिमहाराजस्योपदेशावली

प्रसङ्गतः संस्कृतशिक्षां प्रति स्वामिमहाराजस्याकर्षणप्रकर्ष-विषये किञ्चिद् ब्रूमः । संस्कृतभाषाज्ञानं विना शास्त्रज्ञानार्जनं न सम्भवपरम् । ततः संस्कृतशिक्षायाः संप्रसारणार्थं स्वामिमहोदयः शिष्यान् सर्वदोषदिदेश । यथा “भारतवर्षस्य भविष्यत्”-सङ्ग्रहे भाषणे—“सर्वेषां स्वस्वमातृभाषया भावशिक्षा-दानमेकान्ता-वश्यकम् ; संस्कृतशिक्षा च युगपत् प्रदातव्या ; यतः संस्कृतशब्दानां ध्वनिमात्रं जातये ददाति ज्ञानं गौरवं सामर्थ्यञ्च । प्रख्यातानां रामानुज-चैतन्य-कवीराणां प्रयत्नावली भारतीयाधस्तनजनानां प्रगतये दर्शयति स्म तेषां महात्मनां साधूनां जीवितसमये समुत्कृष्टानि

Swamiji's advice regarding Sanskrit studies.

“The ideas must be taught in the language of the people, at the same time, Sanskrit education must go on along with it; because the very sound of Sanskrit words gives a prestige and a power and a strength to the race. The attempts of the great Ramanuja, and of Chaitanya and of Kabir to raise the lower classes of India, show that

फलानि किल ; तथापि कथमेतेषां महाशिक्षादावृणां जीवनाव-
सानस्य शताब्दभ्यन्तरे शिक्षाफलं तेषां लोपं यातम्—तद्विषये
कारणं व्याख्यानेन प्रमाणीकर्तव्यम् । अस्य रहस्यमिदम्—नूनम्
अधस्तन-जनानां समुन्नतिस्तैर्विहिता ; निश्चितं तेषां सर्वाङ्गीणप्रयत्न
आसीद्येषां समुन्नयनमवश्यमेव कार्यमिति ; किन्तु ते सर्वजनेषु
संस्कृतशिक्षायाः संप्रसारणार्थं कंचन सफलप्रयत्नं न कृतवन्तः ।
सुमहान् बुद्धदेवोऽपि साधारणजनस्य संस्कृतशिक्षां निरोध्य
महान्तं प्रमादं चकार । तत्रभवान् सुतरां त्वरितं फलमिषेयं ;
ततोऽनुवादमुखेन तत्काले प्रचलितया 'पालि'भाषया प्रचारकार्यं
विदधे । साधारणजनस्य भाषां महान् स व्यवजहार, जनास्तां
बुबुधिरे इत्यत्रास्ते सौष्टवम् । साधनञ्च तदासीन्महत्—यतस्तेन
भावधारा त्वरितं संप्रसारणं दूरे सुदूरे च ; किन्तु तेन सह
संस्कृतस्य संप्रचारणमप्यासीन्नितान्तकाम्यम् । साधितेऽपि ज्ञानस्य
विस्तारे, तस्य गौरवहानिरजायत । प्रकम्पनसहनक्षमा आत्मगूढकृष्टिर्न
तु बहिर्दृष्टफल-ज्ञानरूपः ।सभ्यतावदेतादृग् ज्ञानमपि केवलं
त्वगन्तरितम्—अत्यल्पघर्षणादेवास्याभ्यन्तरादाविरेति प्राचीनवर्वरः ।

marvellous results were attained during the life-time of those great prophets, yet the latter failures have to be explained, and cause shown why the effects of their teachings stopped almost within a Century of the passing away of these great masters. The secret is here, they raised the lower classes ; they had all the wish that these should come up, but they did not apply their energies to the spreading of the Sanskrit language among the masses. Even the great Buddha made one false step when he stopped the Sanskrit language from being studied by the masses. He wanted immediate and rapid results, and translated and preached in the language of the day, Pali. That was grand, he spoke in the language of the people,

ईदृशी जायते घटनापरम्परा—विपदपि तत्र । मातृभाषासु साधारणजनेभ्यः शिक्षा दातव्या भावविस्तारार्थं, तेन ते संवाद-संग्रहं करिष्यन्ति । किन्तु इतोऽभ्यधिकं प्रयोजनम्—आत्मगूढ-कृष्टिस्तेषां संसाधनीया । युष्माभिस्तथा कर्तुं न शक्यते चेत् साधारणजनानां समुन्नतावस्थायाः स्थायित्वमपि न सिध्यति । अनेन अन्या काचन जातिः संजनिष्यते, या संस्कृतभाषा-ज्ञान-सुविधाहेतोरेषामुपरि स्थिता करिष्यति कर्तृत्वमनीप्सितम् ।

भो अधोजातिसंभूता जनाः ! युष्माकं संरक्षणस्य युष्माक-मात्मोन्नतेः केवलोपायः संस्कृतपठनम् ; उच्चजातिसंभूतैः सह संग्रामस्तान् प्रति मसीवर्षणम् आन्दोलनफेनोद्भवमनं च न केवलं निरर्थकम् अशुभदायकं—परन्तु तेन घटते संग्रामो विवादश्च—ततो दौर्भाग्याद् भेदजर्जरितेयं जातिरधिकादधिकतरं भेदमवाप्स्यति । जातिविधिसमीकरणस्य केवलोपायः कृष्टेर्यथायथमासादनम्, उच्चतर-जातिसमूह-बलाधायिकायाः शिक्षाया ग्रहणञ्च । तथा कृते युष्माकमभीष्टं युष्माभिरासादितमेव ।”

अतः परमपि वयं द्रक्ष्यामः किल जीवनस्य बहुमूल्यवदन्तिम-द्विवसेऽपि स्वामिमहोदयो वेदविद्याप्रचारार्थं संस्कृतशिक्षायाः

and the people understood him. That was great, it spread the ideas quickly and made them reach far and wide, but along with that, Sanskrit ought to have spread. Knowledge came, but the prestige was not there. It is culture that withstands shocks, not a simple mass of knowledge..... Knowledge is only skin-deep, as civilization is and a little scratch brings out the old savage. Such things happen ; this is the danger. Teach the masses in the vernaculars ; give them ideas ; they will get information, but something more is necessary ; give them culture. Until you give them that, there can be no permanence in the raised condi-

संप्रसारणार्थं च न केवलमुपदिदेश, परं तदर्थं कर्मसाधनव्यपदेशेन सुदीर्घसमयं व्ययितवांश्च । यथा नारीणां सर्वोत्तम-हितसाधनार्थं नारीमठस्थापनपरिकल्पनासीत् स्वामिमहाराजस्य, तथा भारतीय-सर्वजातीनां समुन्नति-विधानार्थं परस्परभेदविसंवादप्रशमनार्थं च संस्कृतशिक्षासंप्रसारक-वेदमहाविद्यालय-संस्थापनमासीत् स्वामि-महाराजस्यान्तरिकध्यान-गर्भित-परमाभिलाषः । आशासे परि-कल्पित-विवेकानन्द-विश्वविद्यालय-संस्थापनद्वारा स्वामिमहाराज-स्याशय एषोऽशतोऽपि परिपूर्तिमेध्यतीति ।

महासमाधेरुद्योगः

मार्च-मासादारभ्य जुन-मासपर्यन्तं स्वामिमहोदयस्य शारीरिका-वस्था प्रायेण समैवासीत्—क्वचित् किञ्चिद् वृद्धिः क्वचित् किञ्चिद् ह्रासो वा रोगस्य । अस्मिन् समये स्वामिमहाराजस्य परिश्रमस्य नासी-दन्तः ।

जुन-मासस्य प्रथमभागादेव स्वामिमहाराजो मठ-विषयेऽपि अनासक्तोऽजायत । किञ्चिद् जिज्ञास्यमानोऽपि नासावदादुत्तरम् ;

tion of the masses. There will be another caste created, having the advantage of the Sanskrit language, which will quickly get above the rest and rule them all the same, the only safety I tell you men who belong to the lower castes, the only way to raise your condition, is to study Sanskrit, and this fighting and writing and frothing against the higher castes is in vain, it does no good, and it creates fight and quarrel, and this race, unfortunately, already divided, is going to be divided more and more. The only way to bring about the levelling of caste is to appropriate the culture, the education which is the strength of the higher castes. That done, you have what you want. Vide Swamiji's Address "The Future India", Swamiji Vivekananda's Works, vol. III, pp. 290 - 291.

उपदेशायानुरुद्धोऽपि रुष्टोऽजायत । सर्वदा ध्याननिष्ठ इव स दिवसान् व्यनैषीत् ।

एकदा स्वामिमहाराजः प्राह —“स्वहस्त-पक्वस्यान्नस्य स्वयं सर्वेभ्यः परिवेशनं करिष्यामि” । स्वामिमहोदयस्तथाऽकरोत् । हास्य-कौतुकैः सर्वेषामानन्दं स्वामिमहाराजो वर्धयामास । भोजनानन्तरं स्वामिमहाराजो भृङ्गारादू मुखादि-प्रक्षालन-जलमपि ददौ (१) ।

कश्चन शिष्यः प्राह—“किं क्रियते भवता, स्वामिमहाराज ? भवतः सेवकोऽहं, कथं भवत्सेवामहं ग्रहीष्यामि ?

स्वामिमहोदयस्ततः प्राह, “अपि यीशुख्रीष्टमहोदयः शिष्याणां पादयुगलानि न प्रक्षालितवान् ?

स्वामिमहोदयस्योत्तरमाकर्ण्य—

मूकः स शिष्यो निमिषादजायत
विज्ञाय वाक्यस्य गभीरमाशयम् ।
प्रक्षालनं शिष्यपदद्वयस्य यत्
ख्रीष्टेन, तत् त्वन्तिम-काल आगते ॥ १६८



महातिरोधानस्य सप्ताहात् प्राक् स्वामिमहाराजः स्वामिशुद्धानन्देन पञ्जिकामेकां संग्राहयामास । चिरं निविष्टमनाः पञ्जिकामेतां दृष्ट्वा

(१) स्वामिमहोदयस्यावस्थां वीक्ष्य गुरु-भ्रातरश्चिन्तान्विता बभूवुः । स्वामिमहोदयस्य क्रमाधिकध्यानावस्था किं सूचयति ? श्रीरामकृष्णः प्राह—“यदाऽसौ ज्ञास्यत्यात्मानं, नासौ देहकोषबद्धो भविष्यति” । एकदा कश्चन गुरु-भ्राता स्वामिमहोदयमपृच्छत् “स्वामिमहाराज ! अपि भवता ज्ञातं भवान् कः ?” इति । निर्लिप्त-कण्ठः स्वामिमहाराजः प्राह—“ज्ञातम्” । ततः सर्वेषां बोधोऽजायत महातिरोधानाय स्वामिमहाराजः सुसज्ज इति ।

कालेऽस्मिन् तस्य देहात् सर्वव्याधिलक्षणानि दूरं गतानि, गुरुभ्रातृभिः सह कौतुकादिना समयश्च स्वामिमहाराजेनासीद्यापितः ।

स्वपार्श्वे एव तां संस्थापयामास । अन्येद्युरपि स पञ्जिकायां दत्तचित्तो
बभूव । किन्तु कोऽपि नाजानात् तस्य मनसि किमासीदिति ।

पञ्जिकाक्याद् दिवसपञ्चकादनन्तरमेकदा मठे शिष्यैः सह विचरण-
शीलः स्वामिमहाराजः—“घटिते मम देहावसाने, ममाग्निसंस्कारस्तत्रैव
कार्यः” इत्युक्त्वाङ्गुलीसंकेतेन स्थानविशेषं शिष्यानदर्शयत् । तत्रैव
पश्चात् स्वामिमहोदयस्य समाधिमन्दिरं निर्मितम् ।

महातिरोधानम्

१६०२ ख्रीष्टाब्दीय-जुलाइमासस्य चतुर्थो दिवसः । स्वामिमहोदयो
गात्रोत्थानान्तरं सर्वैः सह ध्यानसाधनार्थं प्रतिदिनं प्रयाति स्म । अद्य
तु न तथाऽकरोत् । परन्तु स्मृति-मणिमञ्जूपा-सञ्चितामतीत-घटना-
वलीं समुदीरयामास शिष्येभ्यः ।

परस्मिन् दिवसे शनिवासरे तिथिरासीदमावस्या, ततो मठे काली-
पूजा कर्तव्या । तदर्थं रामकृष्णानन्दपितृदेवः सुपण्डित ईश्वरचन्द्र-
भट्टाचार्यः समाहूत आयातः । तेन सार्धं परामर्शक्रमेण स्वामिमहाराजः
स्वामिशुद्धानन्दं बोधानन्दश्च पूजोपकरणसंग्रहायानुरोधः ।

अतः परं स्वामिमहाराजः श्रीठक्कुरमन्दिरं प्रविश्य वातायनादिकं
चकार संरुद्धम् । सुदीर्घघटिकात्रयानन्तरं स बहिर्जंगाम, गायति स्म
च तदेव सङ्गीतम्—

“मनश्चल स्वीयनिकेतनम् ।

संसार-विदेशे विदेशिनो वेशे भ्रमसि किमकारणम् ॥ १६६

विषयपञ्चकं तथा भूतगणः

सर्वेऽनात्मिण्याः कोऽपि न निजजनः ।

परधेम्णा कथं जातमचेतनं

विस्मरस्यात्मजनम् ? १७०

सत्यपथे कुरु मन आरोहणं

प्रेमालोकोज्ज्वलश्चलानुक्षणम् ।

तव तु संवलं भवतु पुण्यधनम्
 अतियतन-संगोपनम् ॥ १७१
 लोभमोहादिकः पथि दस्युगणः
 करोति पथिक-सर्वस्वहरणम् ।
 परमयतनं कुरु प्रहरिणौ
 शमदमौ सावधानम् ॥ १७२
 साधुसङ्ग-नाम्नाऽऽस्ते पान्थधाम
 श्रान्तस्य तव तत्र भवतु विश्रामः ।
 पथिभ्रमे कुरु पथिजिज्ञासर्नं
 प्रतिपान्थालय-जनम् ॥ १७३
 यदि पथि कोऽपि भयसमुदयः
 प्राणपणं राजशपथो देयः ।
 पथि राजा यतः प्रबलप्रतापः
 शमनोऽनुयाति यस्य शासनम् ॥ १७४

दिव्यानन्दोन्मत्तः स्वामिमहाराजस्तदानीं प्राह—“यद्यन्यः कोऽपि विवेकानन्दोऽद्याभविष्यत् नूनं तस्य ज्ञातमभविष्यद् विवेकानन्देन किं किं कृतमिति । कालेन पुनर्बहूनां विवेकानन्दानां जन्म ध्रुवमेव संघटिष्यते ।”

मध्याह्नेऽद्य स सर्वैः सह भोजनमैच्छन् । असावासी-
 न्नियमव्यतिक्रमः । रोगवृद्धानन्तरं स एकाकी एव पथ्यमग्रहीत् ।
 पुनस्तु भोजनानन्तरं दिवसेष्वन्येषु विश्राममलभत ; अद्य तस्मिन्नपि
 पुनरघटत व्यतिक्रमः । अद्य भोजनावसान एव स्वामिमहाराजो
 ब्रह्मचारिणः संस्कृतव्याकरणं लघुकौमुदीं पाठयितुमारेभे । एवं पाठन-
 निरत आसीत् स्वामिमहाराजो घटिकात्रयम् ।

अपराह्ण-समये स्वामिमहाराजः प्रेमानन्देन सह वेलुडहट्टस्थान-
 पर्यन्तमगमत् परिभ्रमणव्यपदेशेन । प्रत्यावृत्तश्च सर्वैः सह संलपनादिकं
 चकार । सन्ध्यारात्रिकसमये कृतप्रणामाः सर्वे ब्रह्मचारिणः स्वस्वकार्य-

व्यपदेशेन स्थानान्तरं जग्मुः । स्वामिमहोदयश्च द्वितलस्थशयनकक्षं प्रविवेश ।

एको ब्रह्मचारी सर्वदैव स्वामिमहोदयस्य सेवारतोऽतिष्ठत् । ब्रह्म-
चारिणमादिदेश स्वामिमहाराजः द्वाराणां वातायनानां च उन्मोचनाय ।
ततः स्वामिमहोदयः पूर्वस्यः संश्वितं श्रीरामकृष्ण-लीलास्थलं दक्षिणेश्वर-
मन्दिरं निर्निमेषनेत्रं पर्यवैक्षत ।

सहसा स्वामिमहाराजस्तं शिष्यमादिदेश—वहिः स्थितस्त्वं नामजपं
कुर्विति । स्वयं च पद्मासनस्थो ध्यानमारेभे—

मातरमहं स्मरामि मणिमणिमहं शिवाय महते ।

पितरश्च परमहंसं जगतो दुःखोच्छेदव्रतम् ॥ १७५

हास्यालोकेन मातुर्विकशतु सततं पङ्कजानां सहस्रं

झङ्कारो गीतकानां मदयतु भुवने संहतिं कोकिलानाम् ।

शिञ्जाऽस्या नूपुराणां जनयतु तटिनी-रङ्गभङ्गे तरङ्गं

शोभा चेलाञ्जलीया तरुविटपघटास्वेतु नित्यं प्रकाशम् ॥ १७६

आनन्दरूपिणी माता भरणी सारदामणिः ।

स्थापयतु पदद्वन्द्वं चेतःशतदले मम ॥ १७७

मुहूर्तेन स्वामिमहाराजो गभीरध्यानमग्नो बभूव । अथ स्वामि-
महाराजो घटिकामितसमयानन्तरम् आसनं परित्यज्य कक्षतलस्योपरि
शिष्ये । शायित-महापुरुषस्य देहस्तदा स्थिरोऽजायत । यामिन्या
नवमघटिका तदानीं व्यतीता । दीर्घश्वासद्वयपतनानन्तरं योगिवरो
महासमाधिमग्नोऽजायत ।

उद्भ्रान्त इव ब्रह्मचार्यसौ समागत्य स्वामि-प्रेमानन्दाद्वैतानन्द-
बोधानन्दादिकमाह्वयामास । ते समागत्यापश्यन् तेषां ज्योतिर्मय-
मण्डलीभूत-महापुरुषः स्वेच्छयेव स्वर्धाम गतः ।

भागवत-करुणाधारैकदाऽस्यैव महापुरुषस्य देहं समाश्रित्य जगति
वर्षिता बभूव । हठात् कुत्र महतो महीयान् स गतः को वा जानीयात् ?

अस्य नरोत्तमस्य शिवदेहधारिणः कण्ठं समाश्रित्य या वाणी दुन्दुभि-
निर्घोषैर्जगज्जनश्रवणकुहरं प्रपूरयामास, यस्याः प्रभावेण प्राच्य-पाश्चात्य-
जगतोर्जातं चिरसौहार्दं महामेलनं, पुनः यदनुसरणेन च भारतवर्षस्य
समागता स्वाधीनता, सा वाणी कदापि न स्थगिता भविष्यति । स्वर्गा-
न्तरीक्ष-पातालेषु सा निरन्तरं परिभ्रमति भ्रमिष्यति च । शिवमयी
शिववाणी स्थास्यति चिराय जगत्सम्बलं, भारतवर्षस्य चाक्षय्यमङ्गल-
हेतुः ।

चिरं शृण्वन्तु विश्वेऽमृतस्य पुत्राः स्वामिमहाराजस्य शाश्वतिकसत्य-
भाषणम्—“भवतु वा, जीर्णवसनवच्छरीरमिदं परित्यक्तुकामोऽहं
भविष्यामि । किन्तु तेन कार्यं मम न विरतिमाप्स्यति । याव-
ज्जगदिदं न ज्ञास्यति भगवता सहात्मन ऐक्यं तावदहं सर्वत्र
जनान् प्रोत्साहयिष्ये, सत्य-प्रणोदितान् करिष्ये” (१) ।

जयतु जननी सारदामणिः ।

जयतु श्रीपरमहंसदेवः ।

जयतु श्रीस्वामिविवेकानन्दः ।



ॐ शान्तिः ! ॐ शान्तिः !! ॐ शान्तिः !!!

(१) “It may be that I shall find it good to get outside my body—to cast it off like an worn-out garment. But I shall not cease to work ! I shall inspire men everywhere, until the world shall know that it is one with God.”